

STEVEN SPIELBERG DIGITAL YIDDISH LIBRARY

NO. 00845

FUN NYU-YORK BIZ REHOVOT
UN TSURIK

Yehoash



*Permanent preservation of this book was made possible by
Dr. Murry Morgenstern
in memory of
Benjamin & Becky Morgenstern*

FUNDING FOR THE CORE COLLECTION OF YIDDISH LITERATURE
WAS MADE POSSIBLE IN PART BY A GRANT FROM THE
DAVID AND BARBARA B. HIRSCHHORN FOUNDATION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

פון ניז-יאָרק ביז רחובות
און צוריק
פון יהושע

צווייטער טהייל

ארויסגעגעבן פון
היברו פאָבלישינג קאָמפּאָני
1917

Copyright 1917 by S. Bloomgarden.
(All rights reserved.)

אינהאלט

5	משנה מקום	XXV
14	רחובות	XXVI
22	גלגולים	XXVII
33	לא: דס לייט	XXVIII
44	ד'הור על העיל האמר	XXIX
50	חיות	XXX
64	עוברים ושבים	XXXI
71	דאס לאנד פון די שאלאמס	XXXII
79	אָרימע קרובים	XXXIII
87	א צווייטער בענוך	XXXIV
96	וון-פעדים	XXXV
107	די חגיגה	XXXVI
117	אכו-שושא	XXXVII
127	אומגעדולד	XXXVIII
133	צווישען בויער	XXXIX
140	דיענסטמיידלאך	XL
147	על-קורס עש-שעריף	XLI
159	צוריק	XLII
166	יודענשמאט	XLIII
174	התאחדות המושבות	XLIV
181	אין א ביארע	XLV
187	פון דאגען און זון דאָרטען	XLVI
196	טרויבענצייט	XLVII

אין פריינד זון חבר
אין ווייב - פארזאגן.

מתחלה בריותו של עולם לא נתעסק חקביה אלא
במטע תחלה, תח"ד ויטע ה' אלהים גן בעדן, אף אתם
כשתכנסו לארץ לא תתעסקו אלא במטע תחלה, תח"ד
כי תבאו אל הארץ ונטעתם.

(ויקרא רבה פרשה כ"ה)

(אין אנהויב פון דער וועלט-בעשאפונג האט
זיך גאט צוערשט פערנומען מיט פלאנצונג, ווי
עס שטעהט געשריבען „און גאט האט געפלאנצט
א נארטען אין עדן, אזוי איהר אויך אז איהר
וועט קומען אין לאנד זאלט איהר זיך צוערשט
אפגעבען מיט פלאנצונג, ווי עס שטעהט געשרי-
בען „אז איהר וועט קומען אין לאנד זאלט איהר
פלאנצען“.)

XXV. משנה מקום

אונזער פריינד גראַזאַווסקי האָט שטאַרק געוואַלט
מיר זאָלען פערבלייבען וואוינען אין תל אביב. ער איז גע-
ווען זיכער, אז אויב מיר וועלען זיך שוין אפילו בעזעצען
אין א קאַלאָניע, וועלען מיר אויך דאָרט לאַנג ניט אויס-
האַלטען. אונז וועט פעהלען די „שטאָרט“ און מיר וועלען
זיך אומקעהרען צו דעם ראַשינען תל-אביב.
אַבער די ערנסטע נביאות האָט ניט מעהר געקענט אָפ-
שרעקען אונזער בעשלוס צו פערלאָזען דאָס שטערטעל.
מיר האָבען געבענקט נאָך אַ שטילען, רוהיגען ווינקעל.

די טהירען און די פענסטער פון אונזער פּאַנסיאָן זיי-
נען געווען כמעט שטענדיג אָפען. פריה בעגינען פלעגט
זיי דער באַרוועסער שלמה אויפמאַכען, און ערשט שפעט
ביי נאַכט פלעגט ער זיי צושליסען. די גאַס מיט'ן הויז
זיינען געווען כמעט איינס. און די מענשען, האָט זיך
מיר אָנגעהויבען אויסצודאַכטען, זיינען אויך אזוי : טהיר
און טויער אָפען, אזוי ווי אַ רשות הרבים, קיין אינטימע
ווינקלען, קיין טיעף געמיט-לעבען, קיין שטימונגען. גע-

רעדט האָט מען, על-פי רוב, וועגען כלל-זאכען, וועגען
נימנאזיע, בית ספר לבנות, אַנגלאַ-פּאַלעסטינאַ באַנט,
אנדרת נטעים, „ישוב“ און ווידער „ישוב“.

די גאַנצע בעפעלקערונג האָט געלעבט מעהר אויף
דער גאַס און אויף די וועראַנדאַס, ווי אין די הייזער. אין
מיין צימער האָב איך געקענט הערען דעם טומעל און די
הילכיגע געשפרעכען פון דער גאַס. און קיין אָרט וואו צו
קומען צו זיך איז נישט געווען.

די גאַסען פון דעם שטעדטעל זיינען קורצע און ווע-
ניג אין צאָהל. איז מען אַרויס אויף אַ שפּאַציער, האָט
מען זיך נאָכאַנאַנד אָנגעשטויסען אויף דיזעלביגע מענשען.
איך האָב איין מאָל אומיסנע איבערגעצעהלט. אין
איינע דרייסיג מינוטען האָב איך זיך בעגעגענט און גע-
„שאַטאַס'ט“ מיט אַ בעקאַנטען לעהרער צוועלף מאָל. ביי
יעדער ווינקעל גאַס איז ער מיר אַנטקעגענגעקומען. דאָס
לעצטע מאָל וואָס מיר האָבען זיך צוזאַמענגעטראַפּען, האָט
בען מיר זיך ביידע פּערשעמט...

גראָזען און בלומען זיינען געווען וועניג. די יונגע
בוימלעך וואָס זיינען געשטאַנען פּאַזע גאַס אַרומגעצאַמט
מיט ברעטלעך, זיינען געווען מעהר אַ ר י י נ ג ע -
ש ט ע ק ט ווי אַ ר י י נ ג ע ו ו אַ ס ס ע ן אין דער
ערד... אַלצדינג איז געווען ניי, געבויט אויף זאַמ, ד,
קיין סימן פון איינגעוואָרצעלטקייט איז אין ערגעץ נישט
געווען צו זעהן...

געווען צייטען ווען תל-אביב האָט זיך מיר אויסגע-

דאכט ווי א גרויסער שעהנער וואָקזאַל, און די ליכטיגקייט,
די נאַקטע, שרייאַנע ליכטיגקייט האָט מיר געשטערט
און מיר גערייצט..

דערווייל זיינען אין די אַרומיגע באַיאַרעם די דונקעל־
גרינע צווייגען בעשפּרינקעלט געוואָרען מיט ווייס. אין
שכּנות מיט די לעצטע גילדערנע מאַראַנצען, האָבען זיך
צעשפּרייט די נייע בליהעכצען און דער ריח פון די בלי־
חעכצען איז געוואָרען וואָס אַ טאָג אַלץ זיסער און אַלץ
שטאַרקער. פון די באַיאַרעם האָט אַ וואַרעם ווינדטעל פּער־
טראַגען דעם שמעקעדיגען ריח אין תּל־אביב און פון תּל־
אביב אַרויס צום ים־הנדרול...

שפּעטער — זאָגט מען — ווען אַלע קוויטען צר
בליהען זיך, קענען די מאַטראָזען פון שיפּען וואָס געפינען
זיך מיילען און מיילען פון ברעג, שמעקען די זיסקייט פון
דעם ריח...

איז מיר דער דופּט פון די אַראַנזש־בליהונגען אין
בלוט אַרין...

איך האָב געוואָלט האָבען אַ סך, אַ סך אַראַנזשען־דופּט
צוואַמען מיט אַ סך רוה און אַ סך גרינקייט...

נאָך פּריהער האָבען מיר זיך בעקענט מיט משה סמיר
ליאַנסקי, איינער פון די פּיאַנערען־קאָלאַניסטען פון
רחובות, וואָס איז אין דער העברעאישער ווי אויך אין דער
אידישער ליטעראַטור, בעוואוסט מיט זיינע סקיצען פּונ'ם
נייעם ישוב, און מעהר נאָך מיט זיינע מעשה־לעך פון דעם

אַראַבישען לעבען, אונטער דעם נאָמען „האַוואַדזשאַ מר סאַה“. „האַוואַדזשאַ“ מיינט „האַר“ אָדער „בעל הבית“, און „מוסאַה“ דאַס איז „משה“ אין אַראַביש. רופען איהם זיינע אַראַבישע אַרבייטער „האַוואַדזשאַ מוסאַה“. האָט ער עס גענומען פאַר זיין פּעדער־נאָמען. ער איז אַ מאַן אין די פּערציגער, פון מיטעלען וואוקס, פּעסט נעבויט, מיט אַ רונד אויסגערויטעלט פנים ארומגעראַהמט מיט אַ שוואַרץ שיטער בערדעל, קליינע טיעף־פּער־חלומ'טע אויגען, און אַ סך פּערשלאָסענער ענערני.

אין יענער צייט איז ער, אזוי ווי אַ סך אַנדערע פּראָד מינענטע קאַלאָניסטען, געווען פּערוויקעלט אין אַ מאַרד פּראָצעס וואָס איז אַרויסגעוואַקסען פון אַ צוזאַמענשמויס צווישען די אידען פון רחובות און די אַראַבער פון דעם דאָרף זאַרנוקאַ, אין וועלכען איין איד און איין אַראַבער זיינען דערשאַסען געוואָרען.

די זאַרנוק'ער האָבען שטענדיג געלעבט בשלום מיט זייערע אירישע שכנים, אַחוץ דעם האָבען זיי געצויגען זייער חיונה פון רחובות. וואו מע האָט זיי געדונגען צו דער אַרבייט, און וואו זיי האָבען פּערקויפט זייערע פּראָדוקטען. האָט זיך אַריינגעמישט דער שעיך אַבר־האַליב און דאַס בייז בלוט איז אַריבער און מע האָט שלום געמאַכט.

דער פּראָצעס אָבער איז שוין געווען אין די הענד פון דער „רעגירונג“, און ביידע צדדים האָבען זיך געצאָפּעלט אַרויסצורייסען זיך פון די נעגעל פון טעריקישער „גערעכ־טינקייט“... די אַרעמע זאַרנוקאַ איז נאָר אַרעמער געוואָרען און דעם רחובות'ער ועד האָט עס אָפּגעקאַסט אַ שלל מיט

נעלט, אחוץ וואס עס האָט פּערקריפעלט אויף אַ צייט אַלע
כלל־אַרבייטען פון דער קאַלאָניע.

סמיליאַנסקי פלעגט זיך מווען אויסבעהאַלטען פון די
האַיאַלען און אין יאָפּא פלעגט ער קומען בננבה... ער האָט
אונז בעזוכט מעהרערע מאַל אין פּאַנסיאָן און מיר זיינען
געוואָרען זעהר נאַהנט בעפריינדעט. זיין עצה איז געווען,
מיר זאָלען קומען זיך בעזעצען אין רחובות — די שעהני-
סטע און געזינדסטע קאַלאָניע פון יהודה.

אַז רחובות איז די שעהנסטע און צוגלייך די
פּאַרמנעשריטענסטע קאַלאָניע פון דעם גאַנצען „ישוב“,
איז געווען די מיינונג ניט נאָר פון „חאוואַדזשאַ מוסאָה“,
וואָס האָט אָפּגעגעבען זיינע בעסטע יאָהרען אויף איהר
אויפבוואונג, נאָר פון אַלע מיט וועמען מיר האָבען גע-
רעדט.

פיכמאַן איז געווען ענטהוואַסטיש פאַר רחובות. ער
אַליין האָט געפלאַנט דאָרט צו מאַכען זיין היים. פאַר דעם
צוועק האָט ער שוין אונטערהאַנדעלט וועגען קויפען אַ
שטיק לאַנד. זיין כונה איז געווען זיך בויען דאָרט אַ הויז
און האָבען אַ גאַרטען געבען הויז, און לעבען און שאַפען
אין רוהיגער התבודדות.

מערקווירדיג, אַז נאָך זיינע אַלע חלומות פון אָפּגע-
זונדערטקייט איז ער איין טאַג, זיך ניט זעגענענדיג כמעט
מיט קיינעם, אַוועקגעפאַהרען קיין בערלין צו ווערען דער
רעדאַקטאָר פון אַ נייעם העברעאישען זשורנאַל.

איז געבליבען מיר זאָלען פאַהרען קיין רחובות.

האָט פֿיכמאַן געשריבען צו סמילאַנסקי'ן אז מיר פֿאַר
רען אַרויס מיט דער יאַפּאַ-ירושלים באַהן קיין רמלה, זאָל
ער בכּו אַרויסשיקען אַהין אַ וואַגען און אַפּצונעהמען.
עס איז געווען שווער זיך אַפּצושיידען פון אונזערע
נייע פֿריינד. אָבער אַ האַפּנונג איז געווען, אז מיר וועלען
פון צייט צו צייט קומען קיין תּל-אביב.

אַנקומענדיג אין רמלה האָבען אונז אַרומגערינגעלט
אַ האַלב־רוצען קרוע־בלוי־עדיגע, באַרוועסע אַראַבער.
איטליכער האָט מיט געוואַלט געוואַלט אַרויסרייסען פון
אונזערע הענד די טשעמאַדאַנעס. דאָס זיינען געווען איר
זעל־טרייבערס וואָס האָבען זיך אָנגעכאַטען און צו ברענגן
נען קיין רחובות.

איד וואָרט און זוך וואו איז סמילאַנסקי'ס שליח —
מע זעהט ניט און מע הערט ניט. אַחוץ וואָס איד האָב
ניט געוואַלט זיך אָנטרויען די־אַזיגע אייזעל־טרייבער אין
די הענד — בין איד קיינמאָל אין מיין לעבען ניט געריטען,
אויסער אין מיינע נאָר ערשטע יאָהרען — אויף אַ שטעקען.
זיך אָנְהוֹיבֶען לערנען אין רמלה האָב איד קיין
חשק ניט געהאַט.

פֿאַלט מיר אַיף, אפשר איז איינער פון די אייזעל־
טרייבער געשיקט פון „חאוואַדזשאַ מוסאַח“, וועלכער האָט
אין די פינג און צוואַנציג יאָהר וואָס ער לעבט אין
ארץ ישראל, פֿערנעסען אז מע קען ליעב האָבען ארץ ישראל
אז ראָד פיינט האָבען אייזלען. מאַך איד מיט די הענד
און ניב צו פֿערשטען אויף זייער רעדע ווי די נען

שמוס־לשון, אז איד ווארט אויף א צעמעלע פון „האווא“
דזשא מוסאָה“.

— א צעמעלע ? מיט'ן שעהנסטען כבוד — רופט
זיך אָפּ אַן אלטער ווייס־בערדיגער אַראַבער, דאָס הייסט,
איד שטויס זיך אָן אַז דאָס זיינען זיינע ווערטער. און
טאַקי תּכף געהט ער אַוועק אָן אַ זייט און הויבט אויף פון
דער ערד, אַזוי אַז איד זאָל ניט זעהן, אַ שטיקעל צוריסענע
פאַפּיער אויף וועלכען עס זיינען געווען אָנגעשריבען אַ
פאַר ווערטער.

— אָט איז דאָס צעמעלע — און דער מויל איז גרייט
צו שווערען ביי דער באַרד פון דעם „נביא“, אַז וואָס ער
זאָגט איז אמת.

איד ווייס ניט וואָס פון דער געשיכטע וואָלט זיך
אויסגעלאָזען, ווען עס בעווייזט זיך ניט מיט אַמאָל מאַחד
מוד, דער אַראַבאָדזשי (בעל־עגלה) וואָס סמילאַנסקי האָט
געשיקט אונז אַפּצונעהמען.

מיט עכטער אַראַבישער גלייכנילטיגקייט האָט ער די
נאַנצע צייט פון דער ווייטען צוגעקוקט ווי מע רייסט
אונז פון אַלע זייטען און אַפּגעלעגט זיין אויפּטריט ביז
צום פינפטען אָקט.

אַן ערד אַ שעה זיינען מיר געפּאָהרען דורך אַ שווער־
רען זאַמדיגען וועג. אויף דער איינלאָדונג פון מאַחמוד'ן
זיינען מיר מעהרערע מאָל אַרונטערגעקראַכען פון דעם
וואָגען און געדאַנקט אַללעאָה פאַר וואָס מיר דאַרפען ניט
אונטערשטופּען.

באלד זיינען מיר אריינגעפאָהרען צווישען גערטנער,
אירישע אַרבייטער מיט ברייט־ראַנדיגע שטרױענע היט,
האַבען אויף אַ מאַמענט אויפגעהויבען דעם קאַפּ, געענט
פערט אויף אונזער „שלום“ און ווייטער אָנגעגאַנגען מיט
זייער אַרבייט.

מיר זיינען איצט געווען אין דעם תּחום פון רחובות.
ביז אַהער גרייכען די רייטענדע אירישע שומרים ביי דער
נאַכט.

נאָך אַ פערטעל שעה, און אונזער וואָגען האָט זיך אָפּ
געשטעלט נעבען דעם „מלון קליביצקי“.

די קאַלאַניע איינגעראַהמט אין בוים־נערטער, האָט
זיך שטיל געוואַרעמט אין דער פריהלינג־זון. אויף די נאָך
סען זיינען כמעט קיין מענשען ניט געווען און אומעטום
איז געווען אויסגעשפּרייט אַ געזונדע צופריעדענע רר
הינקייט.

איך האָב געפיהלט, אַז דאָ וועל איך געפינען יענעם
זינקעל, וואָס איך האָב געזוכט, און דאָ וועל איך קענען
בויען מיין נעסט...

האַבען דונקעלע ציפּרעסען

מיר געזאָגט : דו וועסט דאָ בלייבען,
וועסט דיין יאָגד ניט לענגער מרייבען...
אונזער טראַנק און אונזער עסען —
וואַרצעל־זאַפט און זונענשמראַהלען —
וועלען מיר מיט דיר צוטיילען...

וועסט ניט פליהען און ניט פאלען,
רוהען וועסטו און זיך היילען...

האָט אַ ביען געדערעהט אין ליכט זיך,
און געזונגען מיר אין אויער : —
אַפען איז געווען דער מויער,
עמיץ האָט אויף דיר געריכט זיך,
וועסטו איהם אַצונד בעגענגען...
וועט ער פון געהיימע שטראַמען
דיין נשמה פריש בערענגען,
וועלען שפּראַצען נייע זאַמען...

XXVI. רחובות

דריי טעג כמעט אהן א הפסקה איז געגאנגען א
שלאקס־רעגען. דאָס איז געווען דער אָנהויב פון די מלקוש־
רעגענס, מיט וועלכע די ערד פון פאלעסטינא טרינקט זיך
אָן פאר די זעקס מאָנאַטען פון טריקעניס, אזוי ווי אַ קאַ־
מעל טרינקט זיך אָן פאר אַ נסיעה אין מדבר.

איצט איז ווידער געוואָרען וואַרם און זוניג און איד
האַב אַ גאַנצען נאַכמיטאָג געשפּאַצירט אין און אַרום דער
„מושבה“.

איד בין געקומען ביז צו „רחוב יפו“, און בין אריין
אין אַ ברייטער אַלעע בעפלאַנצט פון ביידע זייטען מיט
אייקאליפטען און מימאָזען, וואָס די אַראַבער רופען זיי „שאַ־
דזשאַר־איל־יאָהוד“ (אידישע בוימער). איידער ס'איז גע־
קומען דער נייער אידישער „ישוב“, האָט מען די־אַזיגע
צוויי מינים אין די הינע מקומות ניט אָנגעזעהן.

געבען דער אַלעע אין דעם שאַטען פון אַ בויס, זיינען
געזעסען אַ הויפען קליינע מיידעלעך און האַכען זיך גע־
שפּיעלעט.

זיי זיינען אַלע געווען היע־געבוירענע. פּרישע, גע־

זונדע, פון זון פערברענטע פנימ'לעך און שווארצע עכט
אירישע אויגלעך. פון די אויגלעך האָט געלאַכט די לעך
בענסלוסטיגקייט און די אמונה אין זיך פון א געזונדטען
ינגגעוואָרענעם פּאַלק...

— שלום ילדות ! (שאַלאָם יעלאַדראָט).

— שלום אדוני !

זיי האָבען מיך אָנגעקוקט האַלב שעמעוודיג, האַלב
נייגיריג. בין איד צוגעגאַנגען געהנטער און האָב זיך
אַריינגעלאָזען מיט זיי אין אַ שמועס.

פערשטעהט זיך אַז אַלע האָבען גערעדט העברעאיש.
דאָס איז די מוטער־שפּראַך פון די קינדער אין רחובות.
און פון זייערע קינדערשע ליפּען קלינגט עס שעהן און, איד
וואַלט זאָגען, מוזיקאַליש, און אַזוי נאַטירליך, אַז אַלע
טעאַרעטישע טענות אַז אַ שפּראַך קען מען מיט קונצען
ניט אויפלעבען — פּערשווינדען פון זיך אַליין, ווען מען
הערט זיי ריידענדיג.

אין פּערלויף פון אונזער געשפּרעך האָט אַ מיידעלע
פון אַ יאַהר ניין, אַרויסגעזאָגט מיט זיכערקייט אַז אין
ארץ ישראל זיינען דאָ מעהר אידען ווי אין אַלע מדינות
פון דער וועלט צוזאַמען.

אַ חבר'טע פון אַ יאַהר צעהן מיט אַ קאַפּ שוואַרצע
געדיכטע האַאר, פּערשאַרען ווי ביי אַן אינגעל, און מיט
קלוגע ברייט־געפּענטע אויגען, האָט ניט אין גאַנצען
מסכים געווען.

— מעהר ווי פון אַלע מדינות — זאָגט זי — יא.

אבער מעהר ווי פון ארץ „רוסיה“ ניט. דאָרט זיינען דאָ
אידען מעהר ווי אין גאַנץ ארץ ישראל.

— מיט וויפיעל אָן ערד מעהר ? — בין איד טשר
קאווע צו וויסען.

דער קינדערשער שטערן טהוט זיך אויף אַ רנע אַ
קנייטש, די שוואַרצע ברעמען ציהען זיך צוזאַמען. דער
מת, קענטיג, אַרבייט שטאַרק.

— צוויי מאָל אזוי פיעל ווי אין ארץ ישראל
— קומט ענדליך די תשובה.

— און אין אַמעריקא ? — לאָז איד שוין ניט אָפּ.

— אין אַמעריקא ? — לאָכען זיי זיך אַלע פאַנגאָנדער

און די ווייסע געזונדע צייהנער גלימצערען אין דער זונן —
אין אַמעריקא אין אודאי און אודאי ניטאָ אזוי פיעל אידען
ווי עס זיינען פאַראַן אין ארץ ישראל.

האַב איד געקלערעט : גאָר אלעמען זיינען אפשר
די סיידעלעך גערעכט.

וויפיעל אידען וואָס לעבען כלומר'שט אין רוסלאַנד
און אין אַמעריקא, האָבען זייערע נשמות דאָ אין פאַ-
לעסטינאָ..

אזוי שנעל ווי איד בין אָפּגעגאַנגען אַ פאַר טריט
פון זיי, האָבען זיי זיך גענומען פאַר די הענד און אויסגע-
שטעלט אין אַ ראָד. און איינער גאָר אַ קליינינקע האָט
לאַנגזאַם געשפּרייזט ארום דעם ראָד און געזונגען דאָס
קינדער־ליעדלעך :

„אני הולכת אל השדה“ (איד געה אין פעלד).

א שמאָלער וועג האָט מיר אַרויפגעבראַכט אויף אַ קליינעם בערגעל. דאָס בערגעל איז דער ליעבלינג־פּלאַץ פון דער שפּאַצירענדער יונגוואַרג, און האָט שוין בעוויזען געקרוינט צו ווערען מיט'ן נאָמען גבעת האהבה (ליעבעס־בערגעל).

די שעהנע בלימעלעך וואָס וואַקסען אויף דער גבעת האהבה, אזוי ווי זייערע קרובים אומעטום, זיינען בטבע זעהר פּערשווינען. צווישען זיך אָבער האָבען זיי פון אַסד הייסע סודות צו דערצעהלען.

איר האָב זיך אָפּגעשמעלט אין מיטען בערגעל. מייע בליקען האָבען געמאַכט שנעלע הקפות איבער דער גאַנצער לאַנדשאַפט, ניט וויסענדיג וואוהין פריהער זיך צו קעהר רען...

צו מערב־זייט אַראָפּ אין טהאַל זיינען געלעגען די טונקעל־גרינע ביאַרעס און מאַנדעל־נערטנער, טרינקענדיג דעם נילדערנעם מכול פון זונענשיין... צווישען די גערט־נער און הינטער זיי האָבען זיך געשפּרייט תבואה־פעלדער און לאַנקעס, אין אַלערליי מינים גרין. ווייט־ווייט אַוועק האָט געשימערט אַ געלער גאַרטעל — דער זאַמדיגער ברעג פון דעם מיטעל־לענדישען ים.

פון דער אַנדער זייט פּערטונקט אין אייקאַליפטען, ציער דערען, ציפּרעסען און תות־בוימער (מוילכערבוימער), האָט אָנגעקוואַלען פון זיך די שעהנע קאַלאַניע, מיט איהרע ווייס־געקאַלכטע הייזער און איהרע רויטע דעכער. ציכטיג און ה'עוודיג האָט איטליך הויז צוריקגעשלאָגען די וואַ-

רעמע שטראהלען, און הינטער און איבער אלע הייזער,
לעהנענדיג איהר רוקען אָן די בלאָע פּערשלייערמע הרי
יהודה — האָט זיך אויפגעהויבען די איינפאַך־געבויטע
שוהל מיט די גרויסע האַלב־רונדע פענסטער...

„און עס וועט געשעהן אין דעם סוף פון די טעג:
פעסט וועט שטעהן דער באַרג פון גאָט'ס הויז... און עס
וועלען קומען פיעל פעלקער און זיי וועלען זאָגען: קומט
לאָמיר אַרויפגעהן צו דעם באַרג פון גאָט, צו דעם הויז
פון יעקב'ס האַר, וועט ער אונז לערנען זיינע וועגען און
מיר וועלען געהן אין זיינע שטעגען...“

ווער האָט די פּסוקים אַריינגעשושקעט אין מיין
אויער? ...

קוקענדיג אויף די מילדע, נעבעל־פּערשוואומענע און
פּער־חלומ'טע הרי יהודה, האָט זיך געדאַכט, אז „בערג“
איז אַ צו ממשות'דיגער, אַ צו וואַכעדיגער נאָמען... אפשר
„נשמות פון בערג“? אויב בערג שטאַרבען און האַבען אַ
ליעגען וועלט, מוזען זיי אויסזעהן אַזוי ווי די הרי יהודה.
ליעגען זיי, אונטער זייער דינעם נעבעל־טוף אַזוי
טאָג, אַזוי נאַכט און חלומ'ען... די זון קומט און פּער-
געהט, די שטערען פינקלען און פּערלעשען זיך און זיי
ליעגען אַיינגעוויקעלט אין זייער בלאָער „קעפּיעה“ און
חלומ'ען... עראינערונגען? האַפּנונגען? ...
האָט זיך מיט אַמאָל אויסגעוויזען, ווי אַרום, ניט גע-
זעהן פון אַן אויג און ניט געהערט פון אַן אויער, ווימלען

גאַנצע מחנות פון בעפליגעלטע חלומות, וואָס פלאַטערען אַרום פון טויזענדער יאָהרען און זוכען אַ תקוה... און אַט וועט מיט אַמאָל אַ הילכיגער שופר אַרויס-שאַלען פון ערגעץ וואו, אפשר טאַקע פון אַטייענע נעבעל-דיגע בערג, און אַלע חלומות וועלען מיט אַמאָל זיך בע-קליידען מיט פלייש און מיט הויט און וועלען קריגען אַ נעשטאַלט, און „דער שרון וועט אָנהויבען זינגען“.

די זון האָט זיך דערווייל אַראָפּגעלאָזט אַלץ נידריגער און נידעריגער. אין די צווייגען האָבען זיך די פויגלען פאַ-נאַנדערגעסוויסטשעט מיט גרויס אימפעט — גלייך ווי זיי וואַלען וועלען זיך זאַט אָנזינגען איידער די קיהלע נאַכט וועט ביי זיי דעם קול אָפּנעהמען...

אַט שוין האָט דער אונטערשטער ראַנד פון דער גרוי-סער רויטער זון אָנגעריהרט דעם זויס פון דער ערד... דאָס קבר-בערגעל פון „נעבי גענדי“ איז אַרויסגעטרעטען אַלץ בולטער און בולטער קעגען דעם מערב-הימעל... לאַנגזאַם איז דער פייערדיגער קוויק פערשוואַנדען געוואָרען און... דאָ האָט זיך ערשט אָנגעהויבען דער עכטער זונען-אונטער-נאַנג פון ארץ ישראל..

אַ גאַנצער האַלבער הימעל איז געווען אָנגעצונדען און איז געוואָרען ברענענדיגער פון רגע צו רגע... הינטער דעם זאַמדיגען ים-ברעג איז די זון געלעגען ווי אַ רואה ואינו נראה און האָט אַלע מינוט אַ ניי פאַרבער-וואַנדער בעוויזען...

א קיהל אכענד־ווינטעל האָט אָנגעהויבען בלאָזען פֿון ים אַהער. און דער בין השמשות איז געווען שחור מיט דעם ליידענשאַפטליכען, זיסען גערודך פֿון די בליהענדרע מאַראַנצען... איד בין אַרונטער פֿון דעם בערגעל און האָב זיך אומגעקעהרט צוריק אין דער קאַלאָניע. איד בין ווידער אַרײַן אין דער אַלעע פֿון אייקאליפטען און מימאָזען. א קאראוואַן מיט קעמלען איז אָנגעקומען אויף דעם וועג וואָס פֿיהרט פֿון ועד־חנין. די קעמלען האָבען ריט־מיש געמאַכט מיט די העלזער אַרויף און אַראָפּ, און די גלעקלעך אויף זייערע העלזער האָבען געקלונגען אין דער אַבענד־לופט אַזוי ווי דער אָפּקלאַנג פֿון אַ ווייטען חלום... א'ן אַלטער ווייס־בערדיגער אַראַבער מיט דעם גע־זיכט פֿון אַ מדבר־נביא און מיט גרויסע שמוציגע מיס איז פֿאַרבייגעריטען אויף אַ קליינעם נידריגען אייזעל... ער איז געריטען לאַנגזאַם אַזוי ווי ער וואַלט געהאַט טור־זענד יאָהר צײַט צו ענדיגען זײַן נסיעה... פֿון צווישען די כרמים האָט זיך אָנגעהויבען הערען דער קלאַנג פֿון די הונגעריגע שאַקאַלען... ערשט איינער, צוויי, דערנאָך אַלץ עפטער און מעהרער אויף איין מאָל... איד האָב אויפֿגעהויבען די אויגען צום מזרח און האָב דערזעהן אַ גרויסע וואַקס־קאַלירטע לבנה. זי האָט האַסטיג געקלעטערט פֿון הינטער דער שוהל, אַזוי ווי זי וואַלט געלאָפֿען פֿערבאַפֿען דעם אָרט פֿון דער זון, וואַלכע האָט בשום אופן ניט געוואַלט אָפּטרעטען דעם פּלאַץ. צווישען דער זון און דער לבנה איז געגאַנגען אַ גע־וועט. איין האַלבער הימעל איז געווען בענאַסען מיט די

רויטע, געלע און גרינליכע פארבען פון דער פערנעהענדער
זון און פון דער צווייטער זייט האָט די לבנה זיך געפלייסט.
און די קאלאָניע איז געלעגען איינגעטוליעט אין איהר
רע בוימער און האָט אין דער טונקעלקייט געטרונקען די
בערוישענדע ריחות פון די אראנזשען, און האָב געקליבען
גחת פון דער קאָנקורענץ צווישען זון און לבנה — אלץ
כדי ביי איהר נושא חן צו זיין...

XXVII.

גלגולים

אין א ווינקעל פון דעם לעדיגען שטיק פלאץ וואָס אין
סאַמע אַקעגען אונזער „מלון“, אויף א בערגעל, שטעהט אַ
קליין הילצערען ביידעל מיט אַ קליין פענסטערל פון פאַר-
רענט.

פון אַטדעם ביידעל און דורך אַטדעם פענסטערל
ווערען יעדען אַבענד, פאַר דעם שיין פון אַ קליין לעמפעל,
אויסגעטיילט די בריעף וואָס קומען אָן פון יפו.

ס'הייסט אייגענטליך ווערט די פאַסט צוערשט גע-
בראַכט צו דעם „פאַסטמייסטער“, דעם אַלטען בחור טריי-
וואש, וואָס געהמט זיין אַהן־שכירות'דיגען אַמט זעהר
ערנסט. ערשט נאָך דעם ווי ער קלייבט זיי פאַנאַנדער,
געהען זיי איבער אין די הענד פון אַ אידען מיט'ן נאָמען
מאַנאַסטירסקי, וואָס זיין עובדה אין זיי ברענגען צוטראַג-
גען אין דעם הילצערנעם ביידעל און זיי פון דאָרט אויס-
טיילען.

דער דאָזיגער מאַנאַסטירסקי אַרבייט אַ גאַנצען טאָג
אין אַ פּרדס. אַז ער קומט צוריק פון דער אַרבייט, טהומט
ער זיך ערשט אַ געהם מיט חשק צו זיין אייגענעם קליין

נעם גערטעל פון ירקות, וואָס ער האָפט, מיט דער צייט פון
איהם נתעשר צו ווערען. בלייבט איהם נאָך אין אַכענד
אַ לעדיגע שעה, וואָס איז אַ שאָד צו לאָזען נלאָט געהן אין
ניוועז, איז ער אין דער שעה דער מחלק פון די בריעה.

אַרום אַכט אַ זייגער ווערט דאָס בערנעל אַרום ביידעל
הילכיג מיט שטימען פון אידישע טעכטער אָנגעהאַן אין
ווייסען און אידישע בחורים אין בלוזעס מיט גאַרטלען.

שטעהט מען און מען וואָרט ביז דאָס פענסטערל וועט
זיך עפענען. דערווייַל פלוידערט מען און מע לאַכט אויפ'ן
קול און מע קוקט זיך איבער אין דער פינסטערניס, און
„בעוואוסטזיניגע פועלים“ לאָדען איין אויף אַ שפאַציער די
טעכטער פון די „בועזים“ *

הויבט נאָר אין מיטען דערינען אַן אַ שלאַנק מיידעל
צו זינען עפעס אַ העברעאיש ליער און עס ווערט אַ כאָר
און מע פערנעסט אין נאַנצען אַן די בריעה..

אַ פאַאר טריט פון דעם פאַסט־ביידעל שטעהען צוויי
הויכע סלופעס. איבער די סלופעס ליענט פאַר קווער אַ
באַלקען, און פון דעם באַלקען הענגט אַ גלאַס פון וועלכער
עס באַמבעלט זיך אַ שטריק.

פינף מאָל אַ טאָג קומט אונזערער אַ „קרוב פון תימן“
מיט לאַנגע, גערדהעלטע פאות, און באַרוועסע שאַקאַ
לאַד־פאַרבינגע פיס, און ציהט דיראַזיגע שטריק. הויבט אַן

* אזוי רופען די פועל ס אין ארץ ישראל אַ קאַלאַניסט וואָס אַר
בייט אַליין ניט, נאָר „בועז'ן“, וואָס ווערט דערמאָנט אין רות.

די גלאַק צו קלינגען, ביז עס הילכט זוש אָפּ אין די ווייט
כטע פררסיים.

צום ערשטען מאָל קלינגט די גלאַק סאַמע אין דער
פריה, ווען דער טהוי ליענט נאָך אויף די וויינשטאַקען, און
פון אלע זייטען פון דער קאַלאַניע הויבען זיך אָן בעווייזען
אַרבייטער מיט משונה־ברייטע שטרויענע היט אויף די
קעפּ, און משונה־גרויסע שטרויענע קוישען אויף די הענד.

די גרויס פון די קוישען איז זיך גלאַט פון רחכות
וועגען, ווארום אינעווייניג ליענט, על פי רוב, ניט מעהר
ווי אַ שטיק ברויט פון אַ בין־השמשות'דיגען קאַליר,
ס'הייסט, ניט שוואַרץ און ניט ווייס. אין שכנות מיט'ן
ברויט „הויערט" אַ גרויסע ווייס־כייכיגע אונערקע און אַ
גאַט גיט, אַ שטיקעל קעז.

צום צווייטען מאָל קלינגט די גלאַק האַלב צוועלף.
און אַז מע הערט דעם הילכיגען קלאַנג ווייס מען, אַז ער־
געץ אונטער דעם שאַטען פון מאַראַנצען־אַדער מאַנדעל־
בוימער, זיצען אידישע יונגע לייט בהרחבה און עסען
ברויט מיט גרינער אונערקע, און לאָזען זיך וואוילגעהן אין
דער ארץ זבת חלב ודבש...

האַלב איינס קלינגט ווידער :

— גענוג געהוילעט, כרידער, לכו לסבלותיכם...

נעהמט מען זיך ווידער צו דעם גראַב־אייזען.

צום פערטען מאָל קלינגט די גלאַק האַלב זעקס פאַר־
נאַכט. די משונה־ברייטע שטרויענע היט בעווייזען זיך
ווידער, און צוגלייך די משונה־גרויסע שטרויענע קערב —
דאָס מאָל ליידני ווי נאָך ביעור חמץ.

דערווייל פאלט צו די נאכט. דער דיליושאנס איז שוין לאנג אָנגעקומען פון יפו און האָט אויסגעשאַטען די פּאַסאַזשירען, און די בינאַלעך, פּעקלעך און קעסטלעך מכל המינים, נעבען פּאַדוּאַ'ס בשמים־קראָם. דער אַלטער איד מיט דעם ווייסען שפיצינגען בערדעל וואָס טיילט פּאַנאַכ־דער די „החרות'ן“ אזוי שנעל ווי זיי קומען אָן מיס'ן דר־ליזשאַנס, זיצט שוין און לערנט זיין פרק משניות אין שוהל..

פון קלוב הפועלים טראָגען זיך געזאַנגען אויף אַלער־ליי אַקטאַוועס. נאָך אַ טאַג אַ תּאַחמירען (גראָבען) אידישע בוימגעבטנער, און נאָך דער פיינער וועטשערע פון טהעע מיט ברויט כיד המלך — איז מען שטאַרק אויפגעראַמט און מע זינגט צום טויענדרסטען מאָל „אל יבנה הגליל“.

און מיט אַמאָל ווידער : קלינג־קלאַנג, קלינג־קלאַנג... דאָס קלינגט די גלאַק אַ סינאַל פאַר די שומרים צו טהאַן זייער שטילע אומגעזעהענע אַרבייט, כדי די טויענער נפשות פון דער קאַלאָניע זאַלען קענען שלאַפען רוהיג און זיכער, וויסענדיג, אַז עס „דרימעלט ניט און שלאַפט ניט דער אידישער וועכטער“..

אַחוץ די פינף מאָל יעדען טאַג, רופט די גלאַק צו זאַמען די איינוואוינער פון דער „מושבה“ אין דעם גרוי־סען „בית עם“, צו דער יעהרליכער אסיפה ווען דער ועד העיר ווערט אויסגעקליבען, אָדער צו אַנדערע וויכטיגע פּערזאָנלונגען. הערט מען די גלאַק קלינגענדיג אין אַנדערע צייטען.

ביי טאָג אָדער ביי נאַכט, ווייס מען אַז ערגעץ אין אַ פּרדס
האַט אַן אומגליק פּאַסירט. כאַפּען די אינגערע דאָס געד
וועהר און מע לאָזט זיך אַהין לויפּען און ביי די עלטערע
פּאַלט אַיין דאָס האַרץ...

צוליב דעם נלאָק האָב איך דעם ערשטען טאָג וואָס
איך בין אָנגעקומען אין רחובות געהאַט אַן אמת'ן שרעק.
איך ליעג אזוי האַלב אויף און האַלב דרעמלענדיג און פיהל
דעם זיסען טעם פון „בתוך עמי אנכי יושב“, און מיט
אַמאָל — איך בין אַ פּערצאַפּעלטער געוואָרען — אַ קלויס-
טער-נלאָק...

הייסט עס, אַז מיר האָבען דאָ אַ קלויסטער אויך. טאָ
אַם כּן וואָס איז דאָ מיט דיר די שמחה? ... דערביי האָ-
בען מיר אָנגעהויבען אַרויפקומען אויף'ן געדאַנקען די קינד-
דערשע זכרונות פון דעם גרויסען געלען קאַסציעל, מיט די
צוויי הויכע טורעמס וואָס זיינען געשטאַנען ביי אונז אין
שטעדטעל, סאַמע אַקעגען מאַרק. און אַז די גרויסע נלאָק
וואָס איז געהאַנגען אין איינעם פון די טורעמס, האָט אָנ-
געהויבען קלינגען, פלעגט אויף אונז קינדער אָנפאַלען אַן
אימת מות, נאָך מעהר ווי ווען מיר פלענען זעהן דעם אַל-
טען גלח אָדער העלדען ווי דער אָרנעל שפּיעלט...

שפעטער בין איך דערגאַנגען, אַז נאָך אַלעמען אין
מיין מורא ניט געווען אין גאַנצען אַהן אַן אורזאָר. די נלאָק
איז טאַקע אין דער אמת געווען אַ קלויסטער נלאָק, אַן אַפּ-
געניצטע און אויסבראַקירטע קלויסטער-נלאָק, וואָס דער

„ועד המושבה“ האָט אָפגעקויפט און מגייר געווען פאר
אידישע צוועקען.

דאָס איז צוגלייך אַן ערקלערונג, פארוואָס דער קלאַנג
פּערהאַקט זיך אָפּטמאַל, און פארוואָס עס פאַסירט אַז צו
די צוויי קלאַנגען וואָס זי דאַרף געבען על פי יושר, איז זי
מוסיף נאָך אַ דריטען, האַלב־קלונג, האַלב־קרעכץ...

יערענפאַלס לעגט זיך דאָס בעסער אויפ'ן שכל,
ווי די ערקלערונג וואָס אַ בעקאַנטער קאַלאַניסט האָט מיר
געגעבען. ער זאָגט, יאַקבי, אַז דער תימני וואָס ציהט די
שטריק איז אַ לאַי־וצלח און טויג ניט צו זיין אַרבייט.
ס'איז גאַר פשוט: די גלאַק האָט ניט אין נאַנצען
חוזר בתשובה געוועזען. איהר בענקט זיך נאָכ'ן קלויסטרער.
זינט איד האָב אויסגעפונען דעם יחוס פון דער גלאַק,
האָב איד אויף איהר געוואָרפען אַן אומהן.
איד האָב פיינט גרים, בעזונדערס אַזעלכע וואָס
קלינגען.

אַרץ ישראל איז בכלל אַ וואונדערבאַר פלאַץ פאַר
מגייר זיין און כשר'ן רעכט אידישעך ניט־אידישע זאַכען.
אַט למשל די נגונים וואָס מע זינגט דאָ — און גע
זונגען ווערט דאָ זע הַר פיעל — מע קען דאָ הערען
מאָטיווען פון יעדער אומה ולשון. געהט מען צו נעהנטער
און הערט מען די ווערטער, געפינט מען אויס אַז דאָס האָט
מען געכאַפט אַ רוסישען, דייטשען, ענגלישען, פראַנצויזי־
שען אָדער אַמעריקאַנישען נגון און איהם אַיינגעשפאַנט
אין דעם יאָר פון אַ העברעאישען טעקסט.

מיט א פאָר טעג צוריק הער איך ווי קליינע קינדער זינגען אונזער אַמעריקאַנישען „יענקי־דודעל“. נאָר אַ נעהנטערער אויספאַרשונג האָט זיך אַרויסגעוויזען אַז דאָס האָבען זיי געזונגען מיט דעם נגון פון „יענקי־דודעל“, דאָס העברעאישע ליעדעל „הנה ככה והנה ככה“.

דערפאַר אין עקרון, דוקאַ אַ קאַלאָניע וואו מע איז פרום און אַלט־מאַדיש, האָט מען אַן עכט אידישע אַני־שטאַלט גע'שמרט פאַר וואַכעדיגע צוועקען. ווען איך בין דאַרטען געווען ניט לאַנג צוריק, האָט אונז אַן עלטערער קאַלאָניסט געפיהרט וויזען די אַמאָליגע מקוה וואָס איז איבערנעמאַכט געוואָרען אין אַ מעלק־בויר. אַרום זיינען געשטאַנען ריין־געוואַשענע ציגענע קאַ־נען. יעדען פריה־מאַרגען ווערען זיי אָנגעפילט מיט מילך פריש פון דער קוה און אָפגעפיהרט ביז דער באַהן־סטאַני ציע פון ראַמלע. פון דאַרט ווערען זיי אָפגעשיקט קיין יפו.

אויסגעזעהן האָט, אַז די קאַנען זיינען שטאַרק צר פרידען מיט זייער מיסיאָן.

און ניט נאָר די קאַנען האָבען געקליבען נחת וואָס זיי זיינען די טרעגער פון דער „מילך־קולטור“. מע האָט געד קענט זעהן אַז אפילו די אַלטע שטיינערנע מקוה, געבויעט פאַר באַראָן ראַטשילד'ס געלד און דורך דעם באַראָן'ס משרתים, קוועלט אַן פון די ווייסע קאַנען, געקויפט פאַר דאָס געלד פון די קאַלאָניסטען — וואָס האָבען פערכאַפט איהר פלאַץ.

אין דעמזעלכיניגען עקרוז האָב איך, שפּאַצירענדיג
דורך דער גאָס דערזעהן אַ בייטעל בלומען נעבען אַ הויז.
איך האָב זיך אָפּגעשטעלט קוקען און האָב עס געהאַלטען
פאַר מיין חוב אויסצוגעפינען דעם העברעאישען נאָמען פון
איטליכען מין.

אייניגע קינדער זיינען דערביי געשטאַנען. האָב איך
ביי זיי געפרעגט. זיי האָבען אָבער ניט געוואוסט מעהר
פון מיר.

האָב איך זיך געווענדעט צו אַ 14—15-יעהריגער
מיידעל וואָס האָט נראָד דאָן אַרויסגעשטעקט דעם קאַפּ
פון אַ דערבייאַיגען פענסטער.

איהר תשובה איז געווען קורץ און שאַרף :
— אין שמות לפרחים (בלומען האָבען קיין נעמען
(ניט).

בלומען האָבען אָבער יא נעמען אין ארץ ישראל. און
אַנדערע זיינען זעהר פיקאַנט.

אַט למשל רופט מען דאָס בלומעל „שטיפּמוטערל“ (אין
ענגליש : פענזי) — „אמנון ותמר“.

ווי דאָס איז, מיט אַ נאָמען אָדער אַהן אַ נאָמען —
די בלומען אין ארץ ישראל וואָסען ניט געבעטענערהייט.
זיי זיינען געוועהנט געווען צו בליהען ווען קיין מוטער-
מענש איז דאָ ניט געהען, און די שווידינקייט צו געפינען
פאַר זיי אַ נאָמען, וועט זיי פון בליהען ניט אָפהאַלטען.
און די שעהנסטע בלומען, דאַכט מיר, וואָס וואָסען

אין ארץ ישראל, זיינען דוקא יענע וועלכע קיינער האָט ניט
געפלאַנצט און אום וועלכע קיינער האָט זיך ניט גע-
קימערט...

ניטאָ קיין קוויקענדערע ערשיינונג ווי צו זעהן אין
אדר אָדער ניסן, די פעלדער בוכשטעבליך בעדעקט מיט
אַלערליי קאַלירטע בלומען. אָהן שתדלנות וואַסען זיי,
אָהן סטיפענדיעס פון אַ גיס־קאַז און אָהן דער הילף פון אַ
בעל־טובה'דיגען גערטנער. איך האָב זייער גלייכען אין
קיין גאַרטען ניט געזעהן, און זיי בעטען זיך :

— נעהם, טייערינקער, פליק פיעל דו ווילסט אַליין,
ס'איז דאָ ברוד השם גענוג, פאַר דיר און פאַר נאָך טויער
זענדער. און באַלד וועלען קומען די הייסע טעג און מיר
וועלען אין גאַנצען פערשוואונדען ווערען.

מיד ציהען בעזונדערס צו די רויטע אַנעמאָגען — די
שושנת העמקים פון שיר השירים — און די געלע מאַרגע-
ריטקעס. נעהם איך איינע פון איטליכען מין און שטעק
זיי צוזאַמען אַריין אין מיין לאַץ.

דער זווג פון די צוויי שטאַרקע פאַרבנען האָט פאַר
מיר אַ געוואַלדיגען כּשוף.

לאַנג האַלמען זיי ניט אָן, אָבער איך קען מיר
פערגינען דעם לוקסוס זיי אַלע וויילע איבערצובייטען אויף
נייע.

וועגען די בלומען אין ארץ ישראל איז פאַראַן אַ
מעשה'לע :

חירם דער קעניג פון צור האָט געשיקט שלמה המלך'ן
א מתנה, א זעהר טייערען מאַנטעל פון א וואונדער־שעה
נער רויטער פארב. האָט זיך שלמה שטארק דערפֿרעגט
מיט דעמדאָזיגען מאַנטעל און אז ער פלעגט איהם אַנטהאַן,
פלעגט זיך זיין האַרץ אַנפֿילען מיט שטאַלץ, ווארום קיינ
מאַל אין זיין לעבען האָט ער אַזא שעהגעס קאַליר ניט גע
זעהן.

געהט ער אזוי איין טאָג אַנגעקליידט אין דעם טייערען
מלבוש, מיט אַמאַל קומט איהם אַן אַנטקעגען אַ קליין מייד
דעלע מיט אַ בינטעל פֿרישע פֿעלד־בלומען פון אַלערליי
וואונדערבאַרע קאַלירען. איז דער קעניג געבליבען שטעהן
אַ פֿערוואונדערטער און ער האָט אַראָפֿגעוואָרפען פון זיך
זיין מאַנטעל און האָט אויסגערופֿען : —

וואָס פֿאַר אַ בעטרעף האָבען די שעהנסטע געוועבען
פון צור אַקעגען די פֿאַרביגע קווייטען וואָס דער בעשעפֿער
פון דער ערד האָט אויסגעשטיקט אויף אַלע בערג און אויף
אַלע טהאַלען !...

כ'האָב גע'חלומ'ט זיך בעפֿרייען
און אַלץ ענגער זיך פֿערקלאַמערט...
כ'האָב אַליין מיין קייט געהאַמערט,
וואָס אַ טאָג אַ רינג אַ נייעם...

וועל איך איצט אין שטילע מינלען
אַלע שווערע קייטען שמעלצען...

וועלען פאלען אלע שטעלצען.
אלע צוגעקלעפטע פליגלען...

וועל איך מאַרגערימקעס קלייבען.
פליקען רויטע אַנעמאַנען,
וועט פון אלע פאלשע טהראַנען,
מעהר קיין זכר ניט פערבלייבען...

וועל איך אויף די פעלדער ליעגען.
און וועל בעמען ערד און שטערן: —
לאַזט מיר אַ י י ע ר אמת הערען.
מ י י נ ע ר א יז געווען אַ ליגען...

XXVIII.

לאַנדס לייט

באַלד נאָך מיין אַנקומען אין רחובות האָט מיר „חאַר
וואַדזשאַ מוסאַה“ בעקענט מיט מיינעם א „לאַנדסמאַן“,
אַ יונגער מאַן מיט'ן נאָמען מ... מיט בלאַע נאַאיווע
אויגען, און שעהמעוודיגע, כמעט מיידעלשע מאַניערען.
אין ניו יארק, וואו ער וואָלט אודאי געווען אַהן אַ באַרד
און אַהן וואַנצעס, וואָלט זיך אויפ'ן ערשטען קוק אַרויס
געוויזען, אַז ער איז נאָך גאָר יונג. דאָ היע האָט איהם אַ
נעגוט אויג נעמוזט צוערשט אַפּראַזירען, כדי אויסצוגע-
פינען ווי אַלט ער איז.

איך דערוויס זיך, אַז צו פּערצעהן יאָהר איז דעם
שטילען מ... בעפאַלען די וואַנדערלוסט. האָט ער פּערלאַ-
זען זיין קליין שטעדטעל אין רוסלאַנד און האָט זיך איינער
אַליין אוועקגעלאָזט אין מרחקים — אַזש קיין „קייפּטאָון“
אין אַפּריקאַ.

ער האָט זיך דאָרט אַ סך אַנגעפלאַגט ביז ער האָט
זיך צו עפעס דערשלאָגען. בלייבען דאָרטען אויף תמיד
האַט ער ניט געוואָלט, געביינקט נאָך דער אידישער

סביבה, איז ער אין א פאָאר יאָהר אַרום אָפּגעפּאָהרען פּון דאָרט קיין אַמעריקאַ.

די גאַנצע צייט, וואָס ער איז געווען אין ביידע לענדער, האָט דער אַמאָליגער לערנער ניט אויפּגעהערט זיך אַליין אויסצובילדען אין זיינע פּרייע צייטען. ער האָט זיך איינגעקויפּט אַ סך ענגלישע און העברעאישע ספרים און האָט פּיעל געלייענט און געלערענט.

ס'האַרץ האָט דעם שטילען, שעהמעוודיגען מ... תּמיד געצויגען אַוועק פּון דעם הרהא און דער טומעלדיג קייט פּון דעם אַמעריקאַנישען לעבען...

— און אַ חוץ דעם — זאָגט ער צו מיר — האָב איך אויף שריט און טריט געזעהען, אַז מע האָט אַ אידען פּיינט אפּילו אין דער פּרייער מדינה... איך האָב עס געזעהען אויף די קאַרס און אויף די גאַסען און אומעטום. האָט עס מיר אין האַרצען געשטאַכען און ס'איז מיר דאָרט ענג געוואָרן רען...

— האָב איך דערשפּירט, אַז פאַר מיר איז אַרץ ישראל... בין איך אַוועק אין רחובות, האָב געקויפּט אַ שטיק קעל ערד און האָב זי אַליין בעאַרבייט, און אַז איך בין געקומען צוריק אַן אויסגעמאַטערטער נאָך אַ טאָג שווערע אַרבייט, האָב איך זיך אויסגעצויגען אויף דער קאַלמער פּאָדלאָגע און מיין מיערסקייט האָט געהאַט פאַר מיר טעם גרעז... דאַס בין איך דאָך פּערמאַטערט געוואָרען גראַד בענדיג מייַן, אונזער ערד.

איצט איז מ... דער אייגענטימער פּון אַ גרויסען פּרדס. אַ חוץ אַרץ ישראל, אין וועלכער ער איז פּערליעבט

מיט לייב און זעעל, איז ער א גוואלדיגער חסיד פון עמער
סאָן, וועמען ער לאָזט ממש פון מויל ניט ארויס... ער האָט
שוין אפילו געפרובט זיינע עסעים איבערזעצען אין העב-
רעאיש.

און אזוי ווי ער האָט ליעב ארץ ישראל און עמערסאָן
אזוי האָט ער פיינד ניו יארק.

— אַוואו געפינט איהר — טענה'ט ער, ווען מיר ווער
רען אביסעל אינטימער — אזוי פיעל עדיהארצות און
„בלאָף“? אַט נעהמט — זאָנט ער מיט אַ טאָן פון „לכם
ולא לך“ — א י י ע ר ע אירישע צייטונגען.

און אז מיר רעדען זיך פונאָנדער, נעהמט ער גאָר
אַרויס אַנ'אַלטע אירישע צייטונג און לייענט מיר פאַר
אַ פעליעטאָן, וואָס ער האָט געשריעבען ווען ער איז גע-
ווען אין ניו יארק — אַ כעשרייבונג פון דעם ים...

מ...ס'שווער, ארון ז... איז איינער פון די רייכסטע
תושבים פון דער קאָלאָניע. ער איז אַהער געקומען פון שיר
קאָנאָ, וואו ער האָט אין פערלויף פון די פאַאר צעהנדליג
יאָהר, וואָס ער האָט דאָרט געלעבט, אויפגעבויט אַ גרוי-
סע „האַלסייל גראַסערי“ ביזנעס. ז... איז געווען אַ משיכיל-
אפיקורס פון דער היים, וואָס האָט שטאַרק ליעב געהאַט
דעם תנ"ך. אַ נאַנצען טאָג איז ער געווען אריינגעטהאָן
מיט לייב און זעעל אין „ביזנעס“ און אין געלד-מאַכען,
אַבער אזוי שנעל ווי ער האָט געקראָגען אַ ליידיגע מינוט
פאַר זיך, איז זיין גרעסטער תענוג געווען זיך צו גריבלען
אין דער אויסטייטשונג פון אַ שווערען פּסוק פון תנ"ך.

ער האָט געהאַט בלוז איין קינד, אַ מיידעל, וואָס
האַט זיך ערצויגען ווי אַלע אידישע מיידלעך פון פּער-
מעגליכע עלטערען אין אמעריקא. דאָס מיידעל האָט גע-
האַט איהר „האַיסקוהל“ און איהרע חבר'טעס, און דער
טאַטע האָט געמאַכט געלד און זיך געגרונטעוועט אין
תנ"ך.

אַבער אַז דאָס מיידעל האָט געענדיגט האַיסקוהל
און עס איז געקומען די צייט אַ קלעהר צו טהאָן מכה אַ
שידוך, האָט דער ביבעל-פאַרשענדער גראָסערימאַן אָפּגע-
רוקט זיין „לערזשער“ אָן אַ זייט און האָט אָנגעהויבען
מאַכען אַ חשבון הנפש.

ער האָט — דערצעהלט ער מיר ביי אונזער ערשטער
בעגעגעניש — ניט געקענט פּערטראַגען דעם געראַנק, אַז
זיינער אַן אייניקעל וועט הייסען „טאַם“ אָדער „דיק“, צו
דערזעלבער צייט וואָס מיר האָבען אַ תנ"ך פּול מיט אַזעל-
כע שעהנע, פּערעלדיגע נעמען, און עס וועט אָנקומען מיט
צרות צרות ביז מע וועט איהם איינגעבען אַ פּאַאר עס-
לעפעלעך „ביבליקאל-היסטאָרי“...

האַט זי... פּערקויפט זיין נומדנעהענד געשעפט, נע-
נומען זיין ווייב און זיין בת-יחידה, איז אַוועק קיין ארץ
ישראל און האָט זיך בעזעצט אין רחובות.

דאָ האָט ער געקויפט ערד, איז געוואָרען אַ „פרדסן“
און האָט אויפגעבויט פאַר זיך אַ שעהנעם מויער מיט
גרויסע וועראַנדאָס, פון וועלכע מע קען זעהן אי די הרר
יהודה אי די זאַמדען פון דעם ים-הגדול.

דאָ האָט די ביבעל-פאַרשונג פון זי... געקריגען גאָר

אן אנדער חזן. ניטא קיין בעסערער פרוש אויף א שווערען
קאפיטעל פון תנ"ך — ווי די בערג פון יהודה, בעזונדערס
ווען מע זעהט זיי פון ז'...ס הויכען באַלאַקאָן.

דער תנ"ך איז דאָך ניט געווען גענוג אויסצופילען
די גאַנצע צייט פון דעם קליין-געוויקסיגען אָבער ענערגי-
שען שיקאַנאַ'ער האַלסיילער. ער איז ניט געוואוינט גער
ווען צו זיצען מיט פערלעגטע הענד. האָט ער זיך אריינג-
געוואָרפען מיט דעם אַלטען אימפעט אין כלל-אַרבייט,
האָט געהאַלפען איינפיהרען אין דער קאַלאָניע אַ סיסטעם
פון וואַסער-לייטונג, האָט איינגעאַרדענט די פּאַסט און
איז אַ צייט לאַנג געווען אַליין דער פּאַסט-מייסטער, האָט
זיך פיעל בעשעפטיגט מיט דער אויסבעסערונג פון דער
לאַגע פון די תימנים און האָט אויף פערשיעדענע אופנים
אַנטייל גענומען אין דער אויפבויאונג פון דער מושבה.

דערווייל האָט ראָס מיידעל פון שיקאַנאַ זיך אויס-
געלערענט גוט ריידען העברעאיש און איז געוואָרען אַ גר
טע רחובות'ער אידישע טאַכטער.
דער לאַגישער שרוך איז געווען: דער ניו יארקער
יונגערמאַן, וואָס האָט פיינד ניו יארק, מיט דער טאַכטער
פון דעם שיקאַנאַ'ער, וואָס האָט פיינד שיקאַנאַ.
אַ חוץ דעם, האָט אפשר עמערסאָן מיט'ן תנ"ך אויך
געהאַט אַ שטיקעל חלק אין צונויפברענגען די צוויי
צדדים...

צוואמען מיט זיין ווייב, די געוועזענע הארסקוהל
מיידעל, האָט מ... גענומען שטודירען אַגראַנאָמישע בר
כער, בעזונדערס אַזעלכע, וואָס האָבען צו טהאָן מיט קאַ
ליפּאַרניען, וועלכע איז קלימאַטיש עהנליך צו ארץ ישראל.
אַ סך פון די נייע אַגריקולטורעלע מעטאָדען, מיט
וועלכע מ... האָט זיך אָנגעלייענט אין זיינע ספרים, האָט
ער טאַקי שוין געפרובט איינפיהרען אין זיין נייעפלאַנצ
טער באַיאַרע. דער רעזולטאַט פון די עקספּערימענטען איז
נאָך דערווייל אין ספק... עלטערע קאַלאָניסטען פּערקריי
מען מיט די ליפּען.

מאָדאַם מ... האָט שוין אַ פּיעל בעסערען ערפּאָלג מיט
איהר בלומען-גערטעל וואָס זי האָט איינגעפלאַנצט פאַר'ן
הויז, אויף וועלכען זי פּאַסט אַליין אויף. פאַראַן דאָרט
אַלערליי מינים און די יונגע בעל-הבית'טע איז זעהר
שטאַלץ מיט זיי.

ניט ווייט פון דעם הויז וואו ז... וואוינט, שטעהט די
שעהנע ווילא פון דעם פרומען גביר ס..., וואָס קומט אַהער
אַלע יאָהר פון אויסטראַליען אויף אייניגע חדשים. ער איז
אַ גרויסער פאַבריקאַנט און מע שאַצט איהם אין מיליאָ-
נען. די גאַנצע צייט, וואָס ער געפינט זיך אין רחובות,
זיצט ער כמעט יומם ולילה און לערענט.

הינטער זיין הויז האָט ער געלאָזט איינפלאַנצען אַ
פרדס. איד קלער אַז דער עיקר זיינען דאָרטען די אַתרוג
בוימער.

ס'וועלען אַוועק אַ פאַאר יאָהר, וועט ער קענען אין

ווייטען „סידני“ בענשען אויף א „פרי עץ הרד“ צוגעשיקט
פון זיין אייגענעם בויגארטען אין ארץ ישראל. דאָס איז
זיין ספּאַרט.

צוליב ס... און ז... רופט מען די גאַס, וואו זיי וואויר
נען, „רחוב המיליונירים“...

פון ס...’ס צדקות דערצעהלט מען אַלערליי געשיכ-
טען. ווי אַן אמת פרומער איד גלויבט ער אין געבען צדקה
בסתר.

איז, ווען ער קומט דאווענען אין שוהל, לאָזט ער איר
בער אויף זיין שטענדער אַ פּאַאר ענגלישע פונט סטער
לינג...

אַבער אזוי ווי א סך וואָס וואַרפען זיך ארום מיט
ענגלישע גאָלד - מטבעות, זיינען אין רחובות ניטאַ.
געפינט מען עס תיכף אויס...
מעשה שטן.

זיך בעראַטהענדיג מיט מ... וועגען אַ וואוינונג פאַר
אונז, האָט זיך אַרויסגעשטעלט, אַז ער אַליין האָט אַ הויז,
וואָס ער קען אונז פּערדינגען.

דאָס הויז איז אייגענטליך ניט זיינס, אַבער עס איז
אַזוי גוט ווי זיינס. ער איז דער אויפּוועהער און דער פּער-
וואַלטער. דאָס הויז געהערט צו אַן אַמעריקאַנעם און טאַ-
קע צו זיינעם אַ ברודער. דער ברודער זיינער האָט אַ גרויס
געשעפט פון מעבלע אין אַ קליין שטעדטעל אין פּענסיל-

ווייניא, איהם געהט דאָרט זעהר נוט, אָבער ער האָט בדעח
פריהער־שפעטער זיך צו בעזעצען אין רחובות.

פאַר דעם צולעק האָט ער דורך זיין ארץ־ישראל־
דיגען ברודער שוין בעצייטענס געקויפט אַ הויז און אַ
שטיק לאַנד ארום דעם הויז, און געלאָזט דאָס לאַנד פער־
פלאַנצען מיט אַלע מיני פרוכט־בויםער.

אין אַ פּאָאר יאָהר ארום וועלען די בויםער זיין פול־
געוואַקסען, און אַז דער ברודער פון פענסילווייניא וועט
קומען מיט זיין פאַמיליע, וועט ער געפינען אַלצדינג גרייט.
דער ברודער אַליין וואָלט געוואָלט קומען כאַטש שוין.
איהם שטעהט שוין לאַנג ווי אַ ביין אין האַלז דאָס לעבען
פערוואָרפען צווישען גוים. זאָגט אָבער זיין ווייב, אַז מע
מוז אָפּוואַרטען אַ פּאָאר יאָהר ביז די קינדער וועלען ענ־
דיגען האַי־סקוהל. וואַרט ער צוליעב שלום־בית.

די דאָגה וועגען אַ דירה איז אונז געלענען ווי אַ
מיהלשטיין אויף'ן קאַפּ און אַז מיר האָבען געהערט פון
מ.... אַז ער האָט פאַר אונז אַ פּאַסיג הויז, האָבען מיר זיך
שטאַרק דערפרעהט. לאָזט זיך מיט אַמאָל אויס, אַז אונ־
זער שמחה איז געווען אַביסעל צו אייליג.

דאָס הויז געהערט טאַקע מ'... אַז ברודער און מ'... איז
טאַקע דער בעל הבית, אָבער אין הויז וואוינט אַ שכן. און
דער שכן וויל בשום אופן ניט אַרויסציהען. די וואוינונג
געפעלט איהם. איבעריגענס קען מען איהם ניט פערדענ־
קען. וואָס עס געפעקלט איהם. ווי מ'... דערצעהלט, איז דער
שכן פּרינציפיעל קעגען צאָהלען דירה־נעלד און אַז מע

קומט נאך דיררהגעלד, נעהמט זיך זיין ווייב זידלען.
מ. איז א וויכער מענש. דערשרעקט ער זיך און ציהט
זיך צוריק פון שונא'ס לאגער אזוי גיך און אזוי סטראמע-
ניש ווי ער קען.

צום אונגליק איז דער שכן א בעל-מלאכה, א מאלער
און א קאלכער. טענה'ט ער, אז מ... מוז ארויסנעהמען דאס
דירה געלד אין ארבייט. אי עס איז ניטא קיין ארבייט?
נעהמט ער און טהוט אן זיין פארטוד, פערקאטשעט די אר-
בעל און פארבט אב זיינע אייגענע לאדען אדער ער קאלכט
אב די ווענד. נאך אלעמען איז דאך דאס הויז מ...ס, דארף
ער ממילא בעצאהלען פאר'ן מאליעווען און פאר'ן קאל-
כען. איז דער חשבון גלייך אויף גלייך. וואלט ער כאטש
מאליעווען ווי א מענש, וואלט נאך געווען א האלבע צרה,
פארבט ער אבער אן אזעלכע מיתה-משונה'דיגע קאלירען,
אז מע קען חלש'ען קוסענדיג.

קען זיך מ... קיין עצה ניט געבען.

— אפשר — זאגט ער — וועט מען קענען מיט נר-
טען פועל'ן. סמיליאנסקי וועט זיך אויך אריינלעגען אין
דער זאך, און דער קאלכער וועט האבען איינזעהעניס.
בלייבט, אז מיר וואלען איבער/פסח'ן אין דעם „מלון“.

דערווייל זענען מיר די בני יחידים אין אונזער הא-
טעל. קיין געסט, אויסער אונז, זיינען ניטא, א חוץ ווען
ניטווען א וואס ער דינער דורכפאהרער פון יפו
אדער פון א דערבייאנגער קאלאניע, וואס דער בעל-אכסניא
קוקט אויף איהם ווי אויף „בעסער ווי גארנישט“.

דער עיקר זיינען די טוריסטען, וואָס מע קוקט שוין
די אויגען אויס אויף זיי אַ גאַנצען ווינטער. אָבער זיי
וועלען ערשט קומען שפעטער מיט אייניגע וואָכען.

בכלל צווישען דעם טוריסט און דעם תושב מאַכט
מען אין ארץ ישראל אַ גרויסען אונטערשייד. טוריסטען
אַליין ווערען איינגעטהיילט אין פּערשיעדענע קאַטעגאָר-
יעס. למשל, אין אַמעריקאַנער און אין געסט פון אַנדערע
לענדער; אין אַזעלכע וואָס ברענגען מיט אַ סך טשע-
מאַדאַנעס און אַזעלכע וואָס קומען בלויז מיט אַ ייִדן
טשעמאַדאַן א. א. וו.

צו מיטאַן קומען אַ פּאַאַר קעסטניקעס, וואָס וואוינען
אין דער קאַלאָניע.

נעבען מיר זיצט דאָס חו'עוודיגע יונגע מיידעל מיט
די קליינע שוואַרצע אויגען, לאַנגע שוואַרצע ווימפּערען און
געדיכטע ברעמען, וואָס קומען זיך כמעט צוזאַמען איבער
דעם נעטאַקטען נעזעל. זי קומט פון אדעס, וואו זי איז גע-
גאַנגען אין נימנאָזיע. זי וויל ווערען אַ לעהרערין אין איר-
נער פון די שוהלען אין ארץ ישראל און לערנט פליסיג
העברעאיש.

אין דער קורצער צייט וואָס זי איז דאָ האָט זי אַ גרוי-
סע פעולה געהאַט און האָט זיך שוין אויסגעלערענט צו
ריידען גאָר נישקשה'דיג — אידיש.

דאָס מיידעל האָט דאָ אַ פעטער. דאָס איז דער ווייס-
האַריגער אַלטער, וואָס אידן זעה איהם אַפט פאַרבייגעהן,

אָנגעהאַזן ווי אַ פּוילישער עקאָנאָם אין אַ קורצען יאָק און
די הויזען אַריינגערוקט אין הויכע גלאַנציע רייט־שטיוועל.
ער איז אַ אינזשעניער פֿון אַדעס. מע זאָגט יאָקבי, אַז ער
איז שטיין־רייך. אַנדערע לייגען נאָך צו, אַז ער האָט זיך
אַמאָל אונטערנע׳שמד׳ט.

ער האָט אין רחובות געקויפט אַ שטיק לאַנד און האָט
עס בעפלאַנצט מיט ריצען־אויף בוימער. ער דענקט, אַז
ארץ ישראל איז בעשטימט צו ווערען אין דער צוקונפט
די הויפט־צושטעלערקע פֿון דעם אויל־געזעץ אַבפיהר מיטעל.
דערווייל איז ער שוין לויז געוואָרען פֿון אַ גרויסער
סומע געלד...

ער איז דאָס דער יעניגער, וואָס האָט „אינזשענירט“
דעם שטיינערנעם אַרויפגאַנג וואָס פיהרט צו דעם בער־
געל אויף וועלכען עס שטעהט די שוהל. די טרעפּ זייגען
לכתחילה געמאַכט געוואָרען, כדי די אַלטע לייט זאָל
אַנקומען לייכטער צו געהען דאוונען.

אויסגעלאָזען אָבער האָט זיך, אַז פאַר די זקנים פֿון
דער קאַלאָניע איז פיעל גרינגער צו געהן מיט׳ן בערגעל
ווי מיט׳ן שטיינערנעם אַרויפגאַנג.
קריכען די אַלטע אויף דעם אַלטען וועג און די יונגע
קלעטערען מיט גרויסע שפּרייזען אויף די נייע טרעפּ...

XXIX.

„ד'הור על חעיל האמר“

חיינט האט אונזער האטעל אומגעריכט געקריגען געהויבענע געסמ. די פרוי פון דעם ירושלים'ער פאשא איז געקומען מיט נאך צוויי יונגע דאמען. די מאנסכייט לען האט מען משלח געווען פון דעם פאדער-צימער ביז די פאשא'איבע מיט איהרע בעגלייטערקעס זיינען אריין אין זייער צימער.

אין האטעל איז באלד געווארען א הרהא און א לויפעניס. אלע ווילע איז פון דעם אימפראוויזירטען הארעם געקומען א נייע בעשטעלונג. אזוי ווי א מאנסכייט ביל האט זיך זיי אויף די אויגען ניט געטארט ווייזען, האט געביד קליביצקי'ס יונגע פרוי געמוזט אריינטראגען די פולע פלעשלעך ביער און ארויסטראגען די ליידיגע... פערשטעהט זיך, אז דאס איז געווען אויף דעם חשבון פון דער קאלאניע.

כאפען א קוק האבען מיר ערשט געקענט אויף מאר גען, ווען די דריי דאמען זיינען שוין געזעסען אויף דער געדונגענער קארעטע גרייט אפצופאהרען.

רעם פאשא'ס ווייב, א יונגע ווייכלייביגע טירקינע,
האט געטראגען א ווייסען דורכזיכטיגען יאשמאק, פון
אונטער וועלכען מע האט דייטליך געקענט זעהן א ווייס
רונד געזיכט. פון איבער'ן יאשמאק האבען געברענט א
פאאר טיעפשווארצע אויגען, מיט לאנגע געדיכטראנגע-
פארבטע ברעמען...

ביי די בעגלייטערקעס איז געווען דאס געזיכט אפ-
געדעקט. איינע איז געווען א ספרדישע יונגע פרוי, די
ווייב פון דעם אדוואקאט מאיאל, וואס האט אויסגעזעהן
מעהר אראביש ווי אידיש. די צווייטע איז געווען א
שעהנע יונגע טערקישע מיידעל, וואס איז — ווי מע האט
אויסגעפונען אין האטעל — ערשט ניט לאנג צוריק גע-
קומען פון פראנקרייך, וואו זי האט זיך ערצויגען. ביידע
זיינען געווען עלעגאנט אייראפעאיש געקליידעט.
אלע דריי האבען פליסיג גערעדט פראנצויזיש.

לכבוד די געסט זיינען געקומען צורייטען די ארא-
בישע פני פון די ארומיגע דערפער און האבען אין פראנט
פון האטעל געגעבען א „פאנטאזיא“, בעווייזענדיג אלערליי
קונצען אויף זייערע פלינקע אראבישע פערד. זיי זיינען
געפלוניגען ווי א וויכער אין געוועט, און אין סאמע מיטען
נאלאפ זיך אויסגערעדעהט אזוי פלוצים, אז ס'האט זיך
געדאכט אט פאלען פערד און רייטער צוזאמען. אנדערע
האבען אין רעכטען געלויף זיך אראפגעבוניגען כדי עפעס
אויפצוהויבען פון דער ערד.
מעהר פאר אלעמען האט זיך געפלייסט אז אלטער

גרייזגראהער שעיד מיט א גרויסען ווייסען טורבאן אויף'ן קאפ. ער איז געווען ממש ווי צוגעקלעפט צום זאמעל, און די דזשאקים פון „שיפסהעד בעי" וואלטען געשטארט בעז פאר קנאה, ווען זיי זעהען דעמראָזיגען שנעע־בערדי גען רייטער.

שפעט אין אָבענד, ווען מיר זיצען אין דעם שטילען עס־צימער און הערען ווי דער שטארקער ריח פון די בלי־הענדע מאראנצען שלאגט זיך אן די שויבען, שמעלט זיך אָפּ אַ רייטער נעבען דעם „מלון". עס עפענט זיך די טהיר און עס קומט אַרײַן אַ יונגער שלאַנקער בערד־אינער. ער טראַגט אַ לויזע שוואַרצע „אבאיע" ענג פער־שפיליעט ביים האַלז. אַ ווייסע ברייטע „קעפיעה" פער־בונדען אַרום קאָפּ מיט אַ דיקען שוואַרצען „אַגאַל" הענגט אַראָפּ אויף די שולטערען. אַרום די לענדען אַ נאַרטעל מיט קוילען. ביי דער זייט אַ ברוינינג. אויף די שטי־וועל קלינגענדיגע שפּאַרען.

ער בעשטעלט עפעס צום עסען. דערווייל בעקענען מיר זיך און עס שמעלט זיך אַרויס, אַז דער בעדוואינער רעדט נישקשה'דיג העברעאיש, שלעכט איריש און זעהר גוט רוסיש.

זיין נאמען איז י... זיין פאטער האט א באיאָרע האַלבוועגס פון רחובות קיין ואדי־חנין. זיי לעבען צווישען אַראָבער און פערטראַגען זיך מיט זיי זעהר גוט. אַ טהיר־ער פאַלק די אַראָבער, מען דאַרף נאָר ווייסען ווי מיט זיי אומצוגעהן. אַט ער ווייס ווי מיט זיי אומצוגעהן, זיינען

זיי איהם די בעסטע גוטע פריינד. פון זיינעם אן אראָ-
בישען שכן האָט ער דאָס אָפגעקויפט די שקאפע זיינע,
וואָס ער וואָלט ניט פּערבייטען פאַר כל הוּו דעלמא. ריכ-
טיג גערעדט, האָט ער נאָר אָפגעקויפט איין פּוס. זידי
געהערען צום אַלטען בעל הבית.
— איין פּוס ?

שמייכלט ער מיט רחמנות אויף מיין וויסטער עס-
הארצות און ערקלערט מיר, אַז אַן אַראָבער וועט אויפ'ן
לעבען ניט פּערקויפען אַ שקאפע אַוואו ער זאָל ניט אויס-
מאַכען אַ תנאי, אַז איין קיזשאַק אַדער מעהר פּון די
וואָס זי וועט האָבען, זאָל געהערען צו איהם. דריי פּיס
מיינט דריי קיזשאַקעס. צוערשט נעהמט דער געוועזענער
בעל-הבית זיין אָפגעמאַכטען חלק. דערנאָך קומט דעם
קונה'ס רייה.

לויבענדיג די שקאפע צורעדט ער זיך וועגען רייטען
בכלל. ניטאָ קיין בעסערע זאָך אויף דער וועלט ווי זיך
אוועקלאָזען אין גאַלאַפּ. ניט אומזיסט זאָגען די אַראָ-
בער „ד'הור על העיל חאמר" — דער רוקען פּון אַ
פּערד איז וויין.

אויפ'ן דיליזשאַנס פּאַהרט ער קיינמאָל ניט. דאָס
איז פאַר אַלטע לייט און ווייבער. און רייטען האָט ער
ליעב דוקא ביי דער נאַכט. מורא פאַר אַן אַנפּאַל ? זאָל
יענער מורא האָבען פאַר איהם. אַט האָט ער און זיינער
אַ יונגער חבר געוואָלט האָבען אַנוסטען שפּאַס, האָבען
זיי געמאַכט אַ כלומרשטיגען אַנפּאַל אויף אַ קאַראַוואַן פּון
אַראַבישע קעמעל-טרייבער, איז געוואָרען אַ מהומה און

די טרייבערס זיינען צולאפען אין הוילען שרעק, איבער
לאזענדיג די קעמלען.

אין ער מיט זיין חבר אוועקנערימען און זיי האבען
ביידע שמארק הנאה געהאט פון זייער בעדוואינישען
שפיצעל.

ער קומט אין רחובות צוליעב דער פאסט (און אפשר
צוליעב די שעהנע אידישע טעכטער ארום דער פאסט?)
און דרד אנב כאפט ער זיך אריין אביס טהאז אין מלון
קליביצקי.

אפשר ווילען מיר קומען אין זייער באיאָרע און
זעהן ווי מע פאקט די לעצטע אַראַנזשען?
מיר זאגען איהם צו און דער בעדוואינער געזעגענט
זיך מיט אונז, שפרינגט ארויף אויף זיין „אייין“ פּיסיגע
שקאפע און ווערט נעלם אין דער פינסטערניס...

צווישען די כרמים פארען אין א וועג
פערטרונקען אין דופט פון מאַראַנצען,
דאַרט וואַרט ביז די יונגע לבנה פּערגעהט,
און שוואַרץ איז די געגענד אין גאַנצען...

א פּערד זאַלסמו זאַמלען אַ פּלינקען פאַר זיך
און פאַר מיר זאַלסמו זאַמלען אַ צוויימען,
כ'וועל קומען ווען יעדער וועט שלאָפען אין הויז
דורך פינסטערע שמעגען און ביימען...

און מיטבריינגען וועל איך צוויי רויזען געפליקט
פון גערמעל וואָס וואַקסט ביי מיין פענסטער,

א ווייסע צו שמעקען ביי זיך אין די האַר,
א רוימע אין לאַץ דיר, מיין שעהנסטער...

דאַן שנעל אויפ'ן זאַמעל און מוז דורכ'ן פעלד,
עס וועט דיר ניט העלפען קיין בעטען,
א דריק מיט די שפּאַרען, איך וויל זיך מיט דיר
פערמעסטען און געהן אין געוועטען...

וועט סאַפען דער נאַכט-ווינד פון ריחות בערווישט
און וואַיען פון ווייט די שאקאַלען,
א שאַס פון די כרמים וועט הערען זיך אַפּט
און אַפּטמאַל א שמערען וועט פאַלען...

וועט פלאַטערען ווייס מיין אַבאַיע אין לופּט,
וועט נעצען דער נאַכט-טהוי מיין שמערען,
וועסט דו ניט און איך ניט מעהר ריידען א וואַרט,
נאַר קלאַפען דיין האַרץ וועל איך הערען...

און קלאַפען מיין האַרץ וועט אַן ענמפּער צו דיר,
אַזוי ווי א האַמער וואַלט שלאַגען,
וועט גיכער און העכער זיך הויבען די ברוסט,
און שנעלער דעם פּערד וועל איך יאַגען...

און וועל איך גאַר פּלוצים פּערהאַלטען דעם פּערד,
ניט טהו זיך מיין גבור דערשרעקען —
איך קען אין דער נאַכט דיינע אויגען ניט זעהן,
און כ'זויל זיי מיט קושען בעדעקען...

XXX.

חיות

אזוי ווי איד האָב ליעב ארץ ישראל, אזוי האָב איד פיינט שלאָנגען. אז דר. מאַסינזאַהן איז, מיט אַ יאָהר פינף צוריק, געקומען אויף אַ בעזוד קיין אמעריקא, האָב איד זיך אָנגעכאַפט אַז דער ערשטער געלעגענהייט איהם אַ פרעג צו טהאָן, ווי שטעהט עס עפעס אין ארץ ישראל מכח שלאָנגען.

זיין בעריכט איז געווען :

— אין ארץ ישראל זיינען פאַראַן גענוי הונדערט פערשיעדענע מינים שלאָנגען. אכט און ניינציג פון זיי זיינען ניט שעדליך, ניטאָ זיך וואָס פאַר זיי צו שרעקען. די איבעריגע צוויי זיינען דוקא יא גיפטיג, נאָר...

— נאָר וואָס ?

— נאָר אַהרני יא זאָגט, אַז די דאָזיגע צוויי מינים האָט נאָך קיין ילוד אשה אין ארץ ישראל ניט געזעהן.

און ווער איז אהרני ?

אהרני דאָס איז דער ארץ־ישראל'דיגער זאָאָלאָג, וואָס

געפינט אויס אלע חיות און פויגלען פון ארץ ישראל, און
א חוץ דעם געפינט ער אויס פאר אימליכען פון זיי א
העברעאישען נאָמען, וואָס דאָס איז נאָך שווערער ווי
געפינען די חיה אליין.

קומענדיג קיין רחובות ווער איך געוואַר, אַז דער
דאָזיגער אהרני וואוינט בסך הכל א שפּאַן פון אונזער
האַטעל, און איך האַלט עס פאַר מיין חוב אַריבערצוגעהן
צו איהם און איהם פּערזענליך בעראַנקען פאַר די צוויי
סאַרטען גיפטיגע שלאַנגען, וואָס ער זאָגט, אַז מע זעהט
זיי אין ארץ ישראל ניט אַן.

איך געה אַרויף אויף דעם קליינעם בערגעל אַקעגען
אונזער האַטעל; שפּרייז דורך דעם מאַרק, וואו א פאַר
אַראַבער זיצען צושפּרייט אויף דער ערד און פּערקויפּען
צו די בירגער פון רחובות מאַראַנצען געגנביעט פון
רחובות'ער ביאַרעס; איך געה פּערביי דאָס פּאַסט
ביידעל און די אייקאַליפּטען; געה אַריבער אַ ברייטע
גריבערדיגע גאַס, און שטעל זיך אָפּ נעבען אַ קליינעם
הייזעל.

פון הינטער א הויכען שטאַכעט שטעקט אַ משונה
דיג גרויסער עוף צו מיר אַריבער אַ לאַנגען האַלז און
גלאַצט מיך אַן מיט רונדע גלעזערנע אויגען. איך בין
איהם קענטיג שטאַרק ניט געפּעלען, ווארום איידער איך
האַב נאָך צייט איהם גוט צו בעטראַכטען, שפּרייזט ער
מיט רוגז אַוועק צו דעם ווייטסטען ווינקעל פון דער אָפּ-
צאַהמונג און וויל מעהר אפילו מיין פנים ניט אַנקוקען.

— שלום! מה שלומך? — דער קול קלינגט אזוי
ווי א גלאַק און היַלכט אָפּ איבער דעם אַנטקעגנדיגען
בערנעל און איבער דער גאַנצער שטיִלער קאַלאַניע.

איך דרעה זיך אום און דערזעה פאַר מיר דעם איי-
גענטימער פון דעם קול, א הויכען יונגען מאַן מיט אַ וויי-
סען זומער־שפּרינקעלדיגען פנים, אַ לאַנגער נאָז, פייער-
דיג־רויטע האָר און פייערדיג־רויטע וואַנסעם — כאַמש
נעהם און צינד אָן זיי אָן אַ צינאַר. אָנגעטהאָן איז ער
אין ווייסען, דעם לאַץ פּערקנעפעלט ביז'ן האַלז, אזוי ווי
אַ סאַניטאַר אָדער אַ האַספיטאַל־דאָקטאָר.

ער דערלאַנגט מיר אַ וואַרעמע זומער־שפּרינקעלדיגע
האַנד און וואַרפט אַ קוק דאָ אויף מיר און דאָ אויף דעם
משונה־דיגען עוף, פון וועמעס וועגען ער האַלט אין דער
צווייטער האַנד אַ קערבל מיט צוהאַקטע קאַטום-
פלאַנצען.

איך וואונדער זיך, וואָס די קאַטוםען זיינען אָהן
שפּילקעס.

— דאָס איז מיין אייגענע ערפינדונג, — לאַכט ער.
און זיין היַלכיגע טענאַר־שטימע קייקעלט זיך אַוועק אַזש
ביז צו די הרי יהודה, — אייער לוטהער בורבאַנק פון
קאַליפּאָרניאַ האָט געאַרבייט יאָהרען נאָכאַנאַנד אַרויס-
צובריינגען קאַטוםען אָהן שפּילקעס און עס איז איהם
נאָך עד היום ניט אין גאַנצען געלונגען, און איך האָב
דעם קונץ בעוויזען אין אַ פּאָפּאַר מינוטען. איך האָב פשוט
געברויכט מיין ווייב'ס האַקמעסער...
ער רעדט באַלד העברעאיש, באַלד דייַטש און שווערט

אלע ווילע אויף אראַביש. מיט אידיש וויל ער די ליפּען
 ניט פּעראומרייניגען. די אידישיסמען—ימח שמם וזכרם.
 — וואללאה-איל-אַזים (ביי דעם שטארקען אַלאה) !
 שוין צוויי טעג ווי ער — וריזענדיג אויפ'ן פּויגעל, —
 האָט אַ ביסען אין זיין שנאַבעל ניט גענומען. ער לויפט
 אַרום גאַנצענע טעג ווי אַ משוגענער פון איין ווינקעל
 צום צווייטען און לעבט פון תּעניתים... ער בענקט נאָך
 די טרוקענע זאַמדען פון דער וויסטע. דאָ איז איהם צו
 גרין און צו שעהן. אַט וועט איהר באַלד זעהן, אַז ער
 וועט דעם זאַפטיגען מאכל אַפילו ניט אַנריהרען.

אַזוי ריידענדיג עפענט דער הויכער אהרני אַ קליין
 טהירעל אין דער אַפּצאַהמונג, בייגט זיך איין כמעט אין
 דרייען און קריכט אריין אינעווייניג מיט דעם קערבעל
 קאקטוס אין דער האַנד. דער שטרויס-פּויגעל קוקט איהם
 אַז מיט די קאַלטע גלעזערנע אויגען און ווייזט ניט אַרויס
 דעם מינדעסטען אַפעטיט. דערפאַר אַבער ווייזט ער יא
 אַרויס אַ גרויסען חשק דעם בעל-הבית זיינעם מכבד צו זיין
 מיט אַ בריק אין בויך.. אהרני איז הפנים גוט בעקאַנט מיט
 זיין האַדעוואַניק'ס שפּיצלעך און מאַפט זיך האַסטיג
 אַרויס דורכ'ן טהירעל.

ער דערצעהלט מיר, אַז ער האָט זיך יאַהרען לאַנג
 אַרומגעטראָגען מיט דעם פּלאַן צו האַדעווען אין רחובות
 שטרויס פּויגעלען און צו בריינגען אַהער פאַר דעם צוועק
 אַ פּאַר, ניט פון אַפּריקאַ, פון וואַנען מע געהט זיי
 געוועהנליך, נאָר פון דעם סירישען מדבר. איז ער אַהין
 אַוועק און מיט גרויס מיה און מאַטערנים איז איהם

נעלונגען צו קריגען וואס ער האט געזוכט. דאס ברייני
גען די שטרויס־פויגלען אזש פון דער וויסמע ביז רחובות
איז אנגעקומען מיט קריעת ים סוף. פאר דעם חברה
מאז, וואס איד זעה דא, האט מען אויפגעבויט א
שטייג פון דיקע ברעטער, האט ער איהם מיט זיינע גרוי-
סע פיס צובראכען אויף שפענדלעך און געוואלט עוקד
זיין. האט מען געמוזט בויען נאך א שטארקערען שטייג.

די טהיר פון הויז איז נאסטשען אפען און לאזט
אונז אריין אין א האלב־דונקעלען קארידאר, וואס איז
איז צוגלייך די קיד. פון דארט קומען מיר אריין אין
איינעם פון די צוויי צימערען, וואס דער פאטער פון דער
העברעאישער זאגלאגיע בעוואוינט. דאס צימער דינעט
דעם דרייפאכען צוועק פון א עס־שטוב, א קאבינעט אדער
ביבליאטעק און א מוזעאום. דאס איז אלץ געשמועסט
ביי טאג, ביי נאכט ווערט עס מגולגל אין א שלאפצימער
פאר א טייל פון דעם טהיער־פארשער'ס משפחה.

די ווענד זיינען בעהאנגען מיט ראהמען, אין וועל־
כע עס זיינען אויפגעשטאכען הונדערט מינים פון אלער־
ליי קאלירטע שמעטערלינגען, זשוקעס, פליגען, שפיגען,
ביענען און מוראזשקעס — אלע ארץ־ישראלדיגע תושבים
וואס אהרני האט געכאפט אין זיין לאנגיעהריגען געיעג
נאך די דאזיגע קליינע ברואים־לעד.

אויף די פאליצעס, אויף די פענסטער און אויף
דער ספרים־שאף שטעהען סלאיעס מיט פערשיעדענע
מינים איינגעמארינירטע שלאנגען, מייז, יאשטשערקעס,

פרעש און נאך אזעלכע שעהנע בעשעפעניסען, וואס האָר
בען דעם זיבענטען חן אין די אויגען פון א זאָלאָג.

אין די ווינקלען, אונטער דער אפגעריבענער זאפא, און וואו נאר עס איז דא א ליידיג ארט שטעהען קעסטלעך מיט אייעלעך, אויסגעשטאָפטע פויגעלעך און אלערהאנד זעלטענע חיה'לעך.

הויבט מיר אהרני האַסטיג אויסרעכענען די נעמען פון איטליכען, אין לאַטייניש, דייטש און העברעאיש. א סך העברעאישע נעמען זיינען דא אין די מדרשים, א סך מוז מען אליין מאכען. דאָס פאָדערט א גרינדליכע קענע טענים פון העברעאיש, א פיינעם חוש פאָר דעם גייסט פון דער שפראך און אן אינטימע בעקאנטשאַפט מיט די אייִ גענטהימליכקייטען פון די בעלי־חיים.

שאַפען די העברעאישע נוערמינאלאָגיע, דאָס איז דער שווערסטער טהייל פון דער אַרבייט. ער אַרבייט איצט אויף א זאָלאָגנישען לעהר־בוך ספעציעל געמאַכט פאַר אַרזישראל'דיגע תלמידים. מיט די חיות און פויגלען איז ער שוין פאַרטיג. איצט האַלט ער ביי די פישען. ער דערצעהלט מיר וועגען דער „שפיפון“, א קלייִ נעם ניפטיגען פיפערנאַטער, וואָס ער האָט געטראָפּען אויף די וועגען אין דער סירישער וויסטע. דער דאָזיגער „שפיפון“ האָט א טבע זיד צו בעהאַלטען אין זאַמד און וואַרטען ביז עס קומט אָן א רייטער. דענסמאָל ניט ער א שפּרונג און בייסט איין דעם פערד'ס פוס.

— די אויספאַרשונג פון די חיות און עופות אין אַרזי־ישראָל, — רעדט ער הילכיג און אַרבייט מיט די

הענד ווי א ווינד-מיהל, — העלפט פערשטעהן דעם תנ"ך בעסער און ווייזט-אויף א סך טעותים, מיט וועלכע אונז זענען עלטערען אין גלות האָבען זיך אַרומגעטראָגען.

— אַט נעהמט למשל דעם פסוק „הרחיבי כנשר קרחך“. ווי האָט מען עס אייך פערטייטשט? מסתמא ווי מיר און ווי אַלע אידישע קינדער וואָס זיינען געגאַנגען אין חדר: מאַך אַ גרויסען פליך אויף דעם קאַפּ אַזוי ווי אַן אַדלער. ווי איז אָבער דער דין, אַז אַן אַדלער האָט דוקא אַ שעהנעם קאַפּ האָאר? איז דער תירוץ, אַז „נשר“ איז גאַר ניט קיין אַדלער, גאַר עס מיינט ווי דאָס אַראַב־בישע וואָרט „ניסר“ — אַ גייער, אַ קאַרשון, אַ פויגעל, וואָס האָט ניט קיין סימן האָאר ניט אויפ'ן קאַפּ און ניט אויפ'ן האַלז. וואָס, איהר זייט מסופק? וואַללאַהי-איל-אַזים, איך קען אייך אויסרעכענען דרייסיג בעווייזען, ראשית...

איך האָב זיך אָפגעבעטען. איך האָב איהם פערזיכערט, אַז איך בין בטבע ניט קיין פערלאַנגער. פאַר אַזא אידען ווי איך איז גענוג איין בעווייז און פון היינט איז „נשר“ ביי מיר מעהר קיין אַדלער ניט, ווען עס זאָלען אַפילו קומען מלכי מזרח ומערב.

ער דערזעהלט מיר פון דער עקספּעריציע, אין וועל-כער ער האָט אַנטייל גענומען. דאָס איז געווען מיט יאָהרען צוריק. אַבדול-חמיד איז גאַר רעמאָלע געווען סולטאַן. ביי זיין גאַנצער דיפלאַמאַטישער פערשפיצט-קייט און בלוט-דורשטיגער גרויזאַמקייט, איז דערדאָזיגער סולטאַן געווען אַ גרויסער ליעבהאַבער פון נאַטור-פאַר-

שונג. האט ער דעם בערלינער פראפעסאר בלאנקענהארן
געגעבען דעם אויפטראג צו מאכען אן עקספעדיציע דורך
טערקיי, כדי אויסצופארשען די צמחים און די חיות און
פויגלען, וואָס געפינען זיך אין זיין מלוכה. האָט פראָפ.
בלאנקענהארן איינגעלאדען אהרני'ן צו זיין אַ מיטגליעד
פון דער עקספעדיציע. צוריקקומענדיג פון דער עקספע-
דיציע האָט מען איהם פאָרגעשלאָגען צו ווערען דער קור
ראַטאר פון סולטאַנ'ס זאָאלאָגישער זאַמלונג. מיט אַ
גרויסע שכירות, אָבער ער האָט זיך ענטזאָגט. ז י י ו
אַרט איז ארץ-ישראל. און זיין אַרבייט געהערט דעם אר-
דישען פאָלק. ער וויל, אַז מציון תצא תורה און ארץ-
ישראל'דיגע זאָאלאָגען זאָלען שפיעלען אַ הויפט-ראָלע אין
דער וועלט פון זאָאלאָגישער וויסענשאַפט.

ער ווייזט מיר אַ בראַשורע, וואו עס ווערען בע-
שריבען פערשיעדענע נייע מינים, וואָס זיינען ערשט ניט
לאַנג ענטדעקט געוואָרען. איינער פון זיי איז:
"Rubo Bubo Ahroni" אַ סאָווע, וואָס „דער זאָאלאָג
אהרני אויס רחובות" האָט צוערשט ענטדעקט.

ער שמייכעלט מיט מעהר ווי אַ שמינית שבשמינית
גאָה און די פייערדיגע וואַנסעס ווערען נאָך פייערדיגער.
ער רעדט מיט אַ ברען, מיט מסירת נפש, זיין הייל-
כיגער טענאַר-שטים פילט אַן דאָס קליינע צימער און די
טרוקענע באַבעלקעס ציטערען אזש אויף די ווענד.
פאַרבייגעהענדיג געפין אידך אויס, אַז ער איז אַ
שוועסטער-קינד פון דעם וועלט-בעריהמטען טענאַר יאָד-
לאָווקער. דער הייליגער קול איז אַ משפחה-פעהלער.

עם קומט אריין א הויכע פרוי מיט האָאר נאָך רוי־
טער ווי זיינע. און ער שטעלט מיר פאַר: זיין ווייב. איד
זעה פון איהר ריידען, אַז זי האָט זיך מיט לייב און זעעל
אַריינגעלעבט אין איהר מאַנ'ס אַרבייט.

אהרני קוקט אויף איהר און זיינע אויגען גלאַנצען
מיט שטאַלץ און מיט ליעבשאַפט:

מיין ווייב האָט אַ בעסערען קאַפּ ווי איד. ווען זי
שטודירט זאַלאַגניע, וואָלט זי געווען אַ בעסערער זאַך
לאַג פון מיר.

זי דערזעהלט מיר, אַז זיי לערנען ביידע צוזאַמען
ענגליש. זיי שטעהען אויף פאַרטאַג. בייטאַג האָט קיינער
פון זיי קיין צייט ניט. ער איז פערנומען מיט זיינע פּוּג־
לען און זי אין הויז און מיט די קינדער. זי בעט איד זאָל
זיי פּערהערען. טהו איד איהר רצון און געפּין אויס, אַז
פאַר די קורצע צייט וואָס זיי לערנען זיך האַבען זיי געד
מאכט אַ גוואַלדיגען פאַרטשריט.

— אַהן ענגליש, — ערקלערט זי מיר, — קען זיך
אהרני ניט בעגעהן. ער איז געווען אין לאַנדאָן כדי צו
פּערקויפּען זעלטענע פּויגעל־אייער צו ראַטהשילד'ן, אין
זיין ניט קענען ענגליש געווען אַ גרויסע שטערונג. האַבען
זיי בעשלאָסען זיי זאָלען זיך ביידע לערנען ענגליש.
ס'הייסט אייגענטליך דאַרף ער זיך בלוזן לערנען, אַבער
זאָלבעצוווייט איז הימליכער. לערנען זיי זיך ביידע.

איד בין ניט קיין מבין אויף זאַלאַגניע, אַבער אויף
ענגליש בין איד געווען גענוג מבין צו זעהן, אַז זי האָט
אַ גרעסערע פּעולה געטהאָן פון איהם.

אין דער אָפּענער טהיר בעווייזט זיך אַ קליין אינ־
געלע פון אַ יאהר זעקס און קוויטשעט אַרויס אויף אַ
שאַרפען קול'כעל :

— אַדון אהרני, הנה זכוב גדול...

נעהמט אהרני צו די גרויסע פליעג פון דעם קליין-
נעמ'ס פינגער, בעטראַכט זי פון אלע זייטען שמוצערט
מיט די ליפען און שאַקעלט דעם קאַפּ מיט געוואַלדיגער
התפעלות.

דערנאָך גיט ער אַ גלעט דעם קליינעם אינגעל אי-
בער'ן קעפעל און קלינגט אַרויס :

— תודה רבה חביבי, זה באמת זכוב יפה...

ווערט דאָס אינגעלעל רויט ביז די אויערען און
שפּרינגט אַ לוסטיגער אַרויס דערצעהלען זיינע חברים
וואָס „אַדון אהרני" האָט געזאָגט פון זיין פליעג.

אַז דאָס אינגעלעל איז שוין אַוועק, לאָזט אהרני
אַרויס די פליעג דורכ'ן פענסטער :

— די קינדער פון דער מושבה בריינגען מיר אַלץ
וואָס זיי געפינען אין פעלד... פערשטעהט זיך, אַז אין
ניין-און-ניינציג פאלען זיינען עס אַזעלכע מינים, וואָס
איך זוד לחלוטין גיט. אָבער זייער כונה איז גוט. זיי
ווילען מיר העלפען אין מיין אַרבייט...

עס בלייבט מע זאָל טרינקען טהעע.

הויבט זיך אַז אַז עסק מיט אַפּראַהמען דעם זאַאלאָ-
נישען טיש. צוערשט ביכער קליינע און גרויסע, דער-

נאך הויפענס מיט מאַנוסקריפטען, ואחרון אחרון חביב,
א קעסטעל מיט פערטריקענטע באבעלקעס.

אָפּגעראַהמט און אָפּגעווישט די סאַראַטע, זענען
מיר זיך אַרום טיש. דער זאַלאַנג און זיין ווייב אויף
דער אָפּגעריבענער סאַפּאָ און איד אויף אַ שטוהל, וואָס ווי
נאָר איד טהו זיך אַ ריהר, לאַזט ער אַרויס אַ מורא'דיגען
קרעכין.

טהו איד אין מיטען דערינען אַ פרעג, צי עס פאַ-
סירט ניט, אָ זיינער אַ זאַלאַגנישער עקזעמפּלאַר זאָל
קאַליע ווערען, ווייל ער ווערט ניט ריכטיג געהאַלטען.

דער זומער-שפּרינקעלדיגער פּנים וואָס איז ביז עתה
געווען זעהר אויפגעראַהמט, ווערט מיט אַמאָל פּערוואַל-
קענט, דער רויטער קאַפּ בייגט זיך אַראַפּ און ער קוקט
אויף די סלאַיעס און זיפּצט:

— עס פאַסירט, עס פאַסירט... צו האַלטען ווי עס
געהער צו זיין, בעדאַרף מען האַבען אַ מוזעאום... ווען
איד האָב מיינע פּיער-פינף טויזענד פּראַנק בוי איד אַ
מוזעאום...

— וואָס וועט איהר מיט אַזאַ קליינע סומע קענען
אויפּטהאָן? ... דער בויען אַליין דאַרף קאַסטען ניט דער
ערד מעהר.

מישט זיך אַריין דאָס ווייב:

— אהרני קען העכער ווי פינף טויזענד פּראַנק
ניט צעהלען... זיין השגה אין געלד-זאַכען געהט ניט
ווייטער.

איד בין נייגערין צו וויסען, אויב עמיצער פון די

ציוניסטישע טהוערס אָדער אַנשטאַלטען האָט זיך ווען
עס איז אינטערעסירט מיט זיין אַרבייט...

— מע האָט עפעס כלומרשט יא גערעדט וועגען נע-
בען צו שטייער אַ טויזענד פראַנק אַ יאָהר, אָבער עס איז
דערפון גאָר נישט געוואָרען...

ער ווערט נאָך טרויעריגער און זיין קול דאַכט זיך
איז ניט מעהר אזוי הילכיג ווי געווען:

— איהר האָט ניט ווילענדיג אָנגעריהרט נאָך אַ טי-
פערע וואונד... אָט אַרר בא הערט. מיר איז געלונגען צו
קריגען אין דער געגענד פון דעם לבנון אַ געשאַסענע היר-
שין, אַן אילת אהבים... איך גלויב, אַז זי איז די לעצטע
פון איהר מין און דער איינציגער עקזעמפלאַר אויף דער
וועלט. איך האָב דאָס פעל און דעם סקעלעטאָן גרייט
אויסצושטאַפּען. יעדער מוזעאום וואָלט געווען אַ בעלן
אויף אַזאַ יקר המציאות. איין מוזעאום אין אויסלאַנד
האָט מיר אָנגעבאָטען אַ זעהר הויכען פרייז. אָבער איך
וועל בעסער פערקויפּען אויסגעבלאָזענע אייעלעך פון
ווילדע פויגלעך און לעבען ווי עס איז, איידער אַרויסצו-
לאָזען פון ארץ ישראל די לעצטע „אילת אהבים“. איך
וועל עס האַלטען פאַר אונזער ערשטען זאָלאָגישען מו-
זעאום, און אַזאַ מוזעאום מוזען מיר האָבען.

— וואַללאַה-איל-אזים מיר וועלען איהם האָבען...
ס'איז נאָר אַ וועהטאָג, וואָס קיינעם פון אונזערע גרויסע
פאַרשטעהער קרענקט נאָר דאָס האַרץ ניט וועגען דעם...
שטעלט אייך פאַר — ער איז פון אויפּרענונג אַזש אויס-
געשפּרונגען — איין איינציגער עקזעמפלאַר אין דער גאַנ-
צער וועלט.

צער וועלט און א פאלק פון דרייצעהן מיליאן און ניטא
ווער עס זאל איהם אַפּקויפּען פאַר ארץ ישראל...
דאָס ווייב, וואָס אַ הויז לערנען מיט'ן זאַלאַג צו
זאַמען ענגליש האָט זי נאָך די אויפגאַבע „צו שפּאַלטען
אַ גרויפּ אין צווייען“, איז געזעסען די הענד פּערלענט
אויפ'ן שוים און האָט זיך צוגעהערט צו דעם מאַז'ס רייד
און גרויסע טרעהרען זיינען איהר גערונען אויף די
באַקען.

אין דעמזעלביגען צימער, וואו מיר זיינען איצט
געזעסען און האבען בעשלאסען, אַז די כנסת ישראל איז
ווערטה מע זאל זי הענגען, איז מיר מיט אַ פּאַר וואָך
כען שפּעטער אויסגעקומען בייצואוואוינען איינע פון די
שעהנסטע און פריידיגסטע סצענעס, וואָס איד האָב ווען
עס איז בייגעוואוינט אין מיין לעבען.

עס איז געווען אַ יומא דפגרי, און די קינדער פון די
שוהלען פון די אַרומיגע קאַלאָניעס זיינען צוזאַמען מיט
זייערע לעהרערס געקומען אומיסנע בעקוקען „אדון
אהרני'ס מוזעאום“.

אַזוי ווי דאָס צימער איז געווען אַן ענגס און די
צאַהל פון די תלמידים זעהר גרויס, האָט מען זיי אַרייַך
געלאָזט צו צעהן־פּופּצעהן אויף אַ מאַל. אַזוי שנעל ווי
איינ קליינע מחנה איז אַרויס, איז די אַנדערע אַריין.
אין מיטען צימער נעבען דעם טיש איז געשטאַנען
דער רויט־האַרטיגער אַהרני און זיין פנים האָט געשיינט
ווי די זיבען זונען.

אויסגעשטאפטע היה'לעד און פויגלעד ארויסגענור
מען פון אונטער דער סאפא און פון די פעקלעד און קעסט
לעד וואס זיינען געשטאנען אין די ווינקלען — זיינען
געלעגען הויפענסווייז אָנגעלעגט אויפ'ן טיש.

די קינדער מיט גליהענדע אויגלעד און צופלאַמטע
בעקלעד, האבען זיך פון אלע זייטען געדערענגט ארום
דעם הויכען זאָלאַג, די קלענערע פון פאַרענט, די גרע-
סערע פון הינטען.

— ילדים! איהר זעהט דעמדאָזיגען פויגעל, ער
האט זעהר אַ לאַנגען שנאָבעל, ער לעבט פון די פיש וואָס
ער כאַפט אונטער'ן וואַסער...

מוז איטליכער פון די קינדער אַנטאָפּען דעם פויגעל
מיט די אייגענע הענד, אויב ניט אין גאַנצען, איז כאַטש
אַ פיסעל, אַ שפיץ שנאָבעל אָדער אַ פּעדערל. זעהט אהרני,
אז קיינער זאָל ניט געקרוידעט ווערען.

עס פליהען אַלערליי קינדערשע שאַלֹות, און אהרני
ענטפּערט אויף זיין געוועהנליכען הילכיגען קול, און שיל-
דערט ווי די פויגלען עסען, ווי זיי שלאָפען, ווי זיי בויען
נעסטען, און ווי זיי היטען זיך פאַר זייערע שונאים. דער-
בוי פלעכט ער אַרײַן אַלערליי המצאות, פון וועלכע די
קינדער קייכען אַזש פון געלעכטער, און די גרויסע לעד
רערס וואָס זיינען מיטגעקומען מיט די קינדערלעד לאַכען.
און די זשוקעס, און די באַבעלקעס אויף די ווענד לאַכען,
און אפילו די איינגעמאַרינירטע יאַשטשערקעס אין די
סלאַיעס לאַכען...

XXXI.

עוברים ושבים.

ס'האט אין דער טיעף אן אלטע קוואל געשלאגען,
און שפריצט ארויס דורך טויזענד קרומע וועגען,
און וואלסטו אימליכען בעזונדער פרעגען:
„וואס מ'רייבט דיר דא? — ווער וואלט דעם אמת זאגען?”

וואלט איינער זאגען: קברים צו בעזוכען...
א צווייטער: לוסט דורך רוחם-בעדעקטע שהאלען
און בערג צו וואנדערען... א דריטער: מאלען...
א פערטער: היילונג פאר זיין לייב צו זוכען...

און קיינער וועט דיר אפען ניט אנטפלעקען,
די וועהען וואס די ברוסט פערבארגען צופען,
דעם באנד פון לאנד וואס בינדט מיט כשוף-קנופפן,
דעם רוף פון היים וואס הערט ניט אויף צו וועקען...

מיר זיינען ניט מעהר קיין בני-יחידים אין אונזער
האטעל. יעדער טאג ברענגט אלץ נייע געסט, פערשיר-
דענע מינים אידען פון פערשיידענע לענדער.
עס קומען לאנגבערדיגע אידען, וואס אז עס פאלט
ארויס א האאר פון זייער בארד לעגען זיי איהם אריין
צווישען די בלעטער פון א זוהר. און עס קומען אזעלכע
וואס האבען ניט קיין שום סימן פון אידישקייט ניט

אויפ'ן פנים און ניט אין זייער שפראך און מע מוז זיי
גלויבען אויפ'ן ווארט.
א קבוץ גלויות...

נעכטען זיינען אָנגעקומען דריי נייע געסט. אלע
דריי בכבוד'ע בעליבתישע חסידים פון קאלישער געגענד.
איינער, מיט א געדיכטער ברוינער באָרד, איז אַן עקאַ
נאָם אין א גרויסען גוט. ער האָט דערויף א סימן. אויף
דער רעכטער האַנד פעהלט דער גראָבער פינגער. ער
האָט בעוויזען די אַרבייטער ווי זיך נוהג צו זיין מיט א
דרעשמאַשין, האָט די דרעשמאַשין זיך צוגעאיילט און
איהם אַרונטערגעכאַפט א פינגער.

די דריי אידען זיינען אַהער געקומען זעהן אויב זיי
וועלען ניט קריגען קויפען אין גלייכען געלט א שטיק
לאַנד אָדער א פרדס. אויב זיי וועלען געפינען עפעס
רעכטס, וועלען זיי פאַהרען אַהיים ליקווידירען זייערע
געשעפטען און וועלען אַריבערבריינגען אַהער זייערע
פאַמיליעס.

דער עקאָנאָם ווערט מיט מיר א נאָהנטער מקורב
פון דער ערשטער רגע. צוערשט רעדט ער מיט מיר תורה.
ער דערצעהלט מיר זיינס א פשט'ל אויף דעם פסוק „ובני
ישראל יוצאים ביד רמה“. דערביי מאַכט ער מיט דעם
אָרט אַוואו עס וואָלט געווען א גראָבער פינגער ווען ניט
די דרעשמאַשין.

ביסלעכווייז גיסט ער אויס פאַר מיר זיין גאַנץ
האַרץ.

אפשר אין קאליש וואָלט ער זיך מיט אזא אידען
ווי איד נאָר ניט אַריינגעלאָזען אין אזא טיעפען שמועס.
אַבער ער ווייס, אַז איד בין פון ווייט געקומען אין ארץ
ישראל, און אונז ביידען האָט גענאָגט און געטריבען
דערזעלביגער וועהטאָג... רעדט ער צו מיר ווי צו אַן
אַלטען פריינד.

מיאום געוואָרען צו לעבען אין גלות... עס פעהלט
איהם ניט פון פויגעל מילך. אפילו אין בעסטען אופן
וועט ער אזא רחבות, ווי ער האָט אין חוץ לארץ, אין
ארץ ישראל ניט האָבען. אַבער ער זוכט ניט קיין גליקען.
לחם לאכול ובגד ללבוש פאַר זיך און פאַר זיין משפחה,
דאָס איז אַלץ וואָס ער וויל...

דער אינגסטער פון דער גרופע, א איד פון א יאהר
פינף און פערציג, איז אין זיבענטען הימעל. ער קען
ניט איינזיצען א רגע אויף אן אָרט. אַלע וויילע לויפט
ער אַרויס פון האָטעל, טהוט א זוף זונענשיין, כאפט א
קוק אויף די הייזער, אויף די בוימער, אויפ'ן הימעל און
קעהרט זיך אום א גליקליכער, א שמייכלענדיגער...

אויפגעשטאַנען איז ער גאַנץ בעגינען און איז תּחָה
אָוועק מיט א גרויסען סאַמעטענעם טלית-זאַק אונטער'ן
אַרעם אין שוהל אַרײַן. צוריקגעקומען איז ער ערשט
אַרום עלף א זייגער, ווען דאָס טישטוד איז שוין געווען
געלעגט פאַר וואַרעמעס. זיין פנים האָט געשיינט.

מיט פריהשטיק האָט ער זיך ניט געאַיילט. ס'איז
איהם קענטיג נאָר אין זינען ניט געלעגען. ער האָט נאָר

געהאלטען אין איין רייבען די הענד און זאגען מיט א
האלבזינגענדיגען טאן :

— וואס פאר א זעהיער לאנד ! וואס פאר א טהיר
ער לאנד !

אבער דוקא די ט ה י י ע ר ק י י ט פון לאנד
האט דעם ניין־פינגערדיגען עקאנאם, וואס איז קענטיג
געווען דער פיהרער פון די דריי, שטארק אראפגעשלאגען
פון מוטה. וואו ער האט זיך נאכגעפרעגט האט מען
איהם ערקלערט, אז א גוטע באיאָרע, וואס א פאמיליע
זאל קענען פון איהר לעבען בכבוד, דארף קאסטען אן
ערך צוואנציג טויזענד רובעל.

איז געבליבען ביי די אידען צו פרובירען גלייך. דעם
עקאנאם האט בכלל געצויגען מעהר צו לאנד־ווירטהשאפט
ווי צו פרדסים. פארט אבגעלעבט א לעבען צווישען קארן
פעלדער און לאַנקעס.

נאכ'ן עסען האט דער דריסער, א קיילעכדיגער אר
דעל פון א יאהר פינף און פופציג, מיט א קורצען ארומ
געצופטען בערדעל, פאָרגעלייענט יאושזאָהנ'ס א פעליע
טאן אין „היינט“. דאָרט איז געווען אויסגעטייטשט די
פאליטיק פון ענגלאַנד לויט א מדרש פון „והאזינו“. האָר
בען די דריי קאלישער אידען שטארק אַנגעקוואַלען פון
דעם.

דער עקאנאם איז פון גרויס מתיקות איינגעשלאפען
און האט זיך צעבראָפעט מיט אזא ברייטקייט אזוי ווי

ער וואָלט שוין געווען אַ תּוֹשֵׁב אִין ארץ יִשְׂרָאֵל פֿון
צעהנדליגער יאָהרען.

היינט זיינען צוגעקומען נאָך געסט, אַ איד פֿון אַ
יאָהר זעכציג, אַ סוחר פֿון וואַרשא, מיט אַ ווייב און אַ
טאָכטער. נאָך מיט יאָהרען צוריק האָט ער געקויפט אין
רחובות אַ שטיק לאַנד און האָט עס געלאָזט בעפלאַנצען
מיט מאַנדלען. ער איז געווען איינער פֿון די ערשטע
גרינדער פֿון דער „מנוחה ונחלה“. קומט ער אַלע פּאַאר
יאָהר אַנטקוקען זיין נחלה.

פּאַרוואָס ער בעזעצט זיך ניט? — ביי איהם וואָלט
מען אוראי גע'פּוועל'ט, נאָר עול בנים... זיהן, טעכטער און
איידעם, אַלע הענגען אָפּ פֿון איהם. איז ער יוצא מיט
דעם, וואָס ער שטאַט אָפּ אַ בעזוך זיינע מאַנדלע-
בוימער...

די טאָכטער געהן די מאַנדלען וועניג-וואָס אָן. זי
ערקלערט מיר, אַז „זי איז נאָך יונג און זי וויל לעבען“.
וועגען דער ערשטער העלפט האַבען געקענט זיין חילוקי
דעות, די צווייטע האָב איד געגלויבט באַמונה שלמה.
איח'ד ווילען צו לעבען האָט אין רחובות אָנגענומען
די געשטאַלט פֿון געהן שפּאַצירען צווישען די כּרמים
מיט די יונג-וואַרנ פֿון דער קאָלאָניע.

דער אַלטער פּערפּעהלט ניט געהן דריי מאָל אַ טאָג
דאוונען, און אין זכות פֿון זיין קומען איז די רחובות/ער
שוהל רייכער געוואָרען מיט אַ שעהנעם הענגל-אַמפּ.

מיט א פאאר טעג צוריק איז דאָ דורכגעפאָהרען?
א יונגער חזן. לכתחלה — זאָגט ער — איז ער געפאָהר
רען קיין אמעריקאָ. איהם וואָלט דאָרט געווען וואויל
ווי די וועלט. נאָר עפעס דורך אַ פערדרעהענים איז ער
פערוואָרפען געוואָרען קיין ארץ ישראל. בדיעבד, אַז ער
איז שוין דאָ, געפעלט איהם דאָס לאַנד זעהר גוט. רעכענט
ער צו פערבלייבען און זוכען צו ווערען אַ חזן אין איינער
פון די קאָלאָניעס.

איך פרעג איהם צי אַ קאָלאָניע קען געבען אַ חזן
גענוג אויף חיונה.

— איך בין ניט נאָר אַ בעל־תפלה — ענטפערט
ער מיר — איך בין צוגלייך אַן אויסגעצייכענטער באַר
בירער. מיט חזנות פון איין זייט און האַראַר־שערען פון
דער אַנדער זייט וועט מיר קיין פרנסה ניט פעהלען...

דאָ איז געקומען אַ גאַליציאַנער איד. אַ ציוניסט מיט'ן
נאָמען כ... וועמען איך האָב מיט יאָהרען צוריק בעגעגענט
מעהרערע מאל אויף דער איסט־סייד אין ניו־יאָרק. ער
איז כלומרשט געשיקט פון אַן „אחוזה“, אָבער ווי איך
פערשטעה איז ער אַ מעקלער פון לאַנד אין תל־אָביב און
פערשטעכט זיך ניט די פינגער ביי דעם עסק... אזוי שנעל
ווי ער איז געקומען איז ער אַוועק צו סמילאַנסקי'ן. צוריק
פון סמילאַנסקי'ן איז ער געקומען מיט אַן אַראָפּגעלאָזר
טער נאָז... האָט מיר נאָכדעם סמילאַנסקי דערצעהלט
וועגען וואָס דאָ האָט זיך געהאַנדעלט.

שוין יאָהרען און יאָהרען ווי רחובות זוכט אָפּצו־

קויפען א שטיק לאַנד, וואָס ליענט אויף איהר גרענעץ.
דער לאַנד־הונגער וואַקסט אין דער קאַלאַניע פון יאהר
צו יאהר. עס קומט צו אַ נייער דור, מעהר מענשען בער
דאַרף מען האַבען מעהר ערד. געפינען זיך אַבער תמיד
די גוטע מענשען, וואָס שטייגען אַריין דעם פּרייז...
היינט איז צו איהם געקומען כ... מיט אַן אולטי־
מאַטום, אויב מע וועט איהם ניט אָפּלאָזען אַ טייל פּונ'ם
לאַנד, וועט ער קאַליע מאַכען די קניח...

XXXII.

„דאס לאנד פון די שאראמס“

האָט אויסגעשטעקט די ערד די פולע בריסט
און ניט געוועזען ווער זאל קומען זויגען,
האָט מיט דער קייט פון יאהרען זיך געצויגען
דער פלוך, און שטום געקויניגט אויף דער וויסט...

און פלעגט דער הימעל ניט מתנית שפאָרען,
דעם באלזאָס־טהוי, דעם ברכות־פולען רעגען,
געלויערט האָבען רויבער אויף די וועגען —
די ווילדע גראָז, דער שמעכעדיגער דאָרן...

פלעגט אָפט אַ וואַנדערער זיין פום פֿערוואַנדען,
און מיט אַ קללה פונ'ם פעלד זיך קעהרען,
און אונטען פלעגט פערשעמט די ערד איהם הערען,
און האַלטען מוֹיזענד אוצרות איינגעבונדען...

אין אונזער האַטעל שטעהט איין אַ דייטשער ציאַניסט,
דער אינזשעניר ט...

ער איז אַ מאַן אין די פערציגער, פעסט געבויט און
פון מיטעלען וואוקס. אַנגעטהאָן געהט ער שטענדיג
אין קאָפי. אויפ'ן קאָפּ טראָגט ער אַן ענגלישען לייווענט־

קיווער און אויף די פיס לאנגע שטיוועל. צום האַטעל
קומט ער על פי רוב צורייטען אויף אַ קליינעם אייזעל.

ט.. איז געבוירען און ערצויגען אין דייטשלאַנד.
אַבער ער איז שוין אויסגעוועזען אַ וועלט. אַ לאַנגע צייט
האַט ער פּערבראַכט אין זיידאַמפּריקא, דערנאָך איז ער
געווען אין די פּעראַייניגטע שטאַאַטען. שפּעטער האָט
ער אָנגענומען די שטעלע פון אַן אינזשעניר אונטער דער
דייטשער רעגירונג אין איינער פון די דייטשע קאַלאָניעס
אין זיידאַפּריקא. פון זיידאַפּריקא איז ער אַוועק קיין ארץ
ישׂראל, אַבער נאָך אַ קורצער צייט האָט איהם זיין וואַנר
דערלוסט צוריקגעטריבען קיין אַפּריקא. איצט איז ער
אין פּאַלעסטינא צום צווייטען מאַל.

ער דערצעהלט מיר, אַז דאָס ערשטע מאַל וואָס ער
איז געקומען פון אַפּריקא האָט ער מיטגעבראַכט מיט זיך
אַ בעדיענטען, אַ שוואַרצען האַלב־ווילדען קאַפּיר.
אַז דער קאַפּיר האָט זיך דערנאָך אומגעקעהרט קיין
אַפּריקא, פּלעגט ער אָנרופּען ארץ ישׂראל דאָס לאַנד פון
די „שאַלאַמס“ (שלוֹם'ס).

ט... איז געקומען קיין רחובות אַנצופיהרען די אַרבייט
פון דעם שאַסיי וואָס ווערט געלעגט צווישען רחובות,
ראשון לציון און יפו.

מיט דעם שאַסיי איז אַ גאַנצע געשיכטע, דער תּמצית
פון וועלכער איז אַט וואָס :

יאָהרען און יאָהרען האָבען די אידישע קאַלאָניסטען
פון רחובות און ראשון לציון זיך גע'שתדל'ט ביי דער מער-

קישער רעגיערונג זי זאל זיי ערלויבען צו מאַכען אַ שאַסיי
אויף זייערע אייגענע הוצאות און זיי האָבען בשום אופן
קיין ערלויבנים ניט געקענט קריגען. איין בעאמטער האָט
אַפגעשיקט צו אַ צווייטען און אומעטום זיינען געווען הענד
וואָס האָבען פערלאַנגט באַקשיש.

ערשט נאָך דעם ווי עס האָט אַפגעקאָסט אַן ערך פופֿ
ציג טויזענד פראַנק באַקשיש און נאָך אַ פערשלעפעניש
פון יאָהרען, איז אָנגעקומען די ערלויבנים, אָבער מיט איין
בעדינג — מע זאל תי כף אָנהויבען בויען דעם שאַסיי
און ער זאל פאַרטיג ווערען ניט שפעטער ווי אין אַ יאָהר
צייט...

פרעגט זיך דאָך אַ קשיא : אויב עס איז יאָ אַזאַ
אַיילעניס, טאָ פאַר וואָס האָט די רעגיערונג ניט געגעבען
די ערלויבנים פריהער? ... איז דער תירוץ — טערקיי...

דער שאַסיי האַלט נאָך ערשט ביים סאַמע אָנהויב.
לעת עתה אַז מע וויל פאַהרען פון רחובות קיין יפו, מוז
מען מיט אַ טאָג פריהער בעשטעלען אַ פלאַץ אין דעם די-
ליושאַנס. אויף מאַרגען מוז מען אויפשטעהן כלהוף
השור, ווארום האַלב זיבען איז שוין דער אָנגעפאַקטער די-
ליושאַנס אויפ'ן וועג. די נסיעה ביז יפו דויערט רונד
אַרום אַ שעה פיער אויפ'ן זייגער, הגם פאַהרען פאַהרט
מען אייגענטליך ניט מעהר ווי אַ י י שעה בסך הכל.
די איבעריגע צייט באַדזשעט מען צוזאַמען מיט נאָך
אַן אַכט—ניין פאַרשוין ביז אין די קנעכלעך אין דעם
הייסען זאַמד, און מאַחמוד אַרבייט זיך דערווייל אַרויס

די כחות צו פועל'ן ביי די פערד זיי זאלען כאַטש שלעפען
דעם לידיגען וואָגען.

און אז מע בראַדזשעט אין זאָמד שמועסט מען זיך
פאָנאָדער, און מע רעדט וועגען אַלצדינג אין דער וועלט.

געהען מיר אזוי אַנוסטען אַ גאַנצע עדה אידען און
בעגליטען מיט גרויס פאַראַד דעם לידיגען דיליזשאַנס,
איינער פון אונזערע מיטפאַהרער אין אַ קאַלאָניסט פון
רחובות, גיט ער אונז אַ קאָפיטעל געשיכטע פון די ערשטע
יאָהרען פון דעם „ישוב“.

בויען אַ נייעם בנין האָט מען אין יענע צייטען אָהן
אַן ערלויבניס פון דער רעגירונג גיט געטאַרט און קריגען
אַזא ערלויבניס האָט געדאַרפט קאַסטען מעהר ווי דער
גאַנצער בנין. צוליב דעם האָבען אָפט גאַנצע פאַמיליעס
געמוזט לעבען אונטער'ן פרייען הימעל. אז מע האָט געד-
וואָלט אויפבויען אַ הויז אָדער אַ שטאַהל, האָט מען געד-
מוזט אַרײַנכאַפּען און אַרבייטען טאַג און נאַכט, כדי
צו ענדיגען דעם בנין איידער אַ האַיאַל וועט קומען.
איז דער בנין געווען איין מאָל אויפגעשטעלט ביז'ן דאָד,
איז געווען פערפאַלען. געהייסען איינוואַרפען האָט מען
גיט.

מאַכט זיך איינמאַל אז צו איינעם אַ קאַלאָניסט קומט
אַ האַיאַל אין סאַמע מיטען בויען. שלעכט. וואָס טהוט
מען ? דער אָפּגעריסענער פּערהונגערטער האַיאַל שטעהט
און לאָזט גיט אַ האַנד צולעגען. צייט פּערלירען האָט מען
גיט געקענט. האָט מען קיין שאַלה און קיין מעלח גיט

געמאכט און מע האָט דעם בחור אַ נעהם געטהאָן כדבעי,
געבונדען הענד און פיס און פערשפארט אין אַ קאָמער
און דערווייל האָט מען געבויט אויף וואָס די וועלט שטעהט.

אַז ס'איז אוועק אַ טאָג און דער האַיאַל האָט דער-
שפירט אַז ער איז אַ נוטה לַמות פון הונגער, האָט ער גע-
נומען פּערהאַנדלען וועגען „שלום“. האָבען איהם די קאָ-
לאַניסטען געשטעלט די ברירה — ענטוועדער צו שטאַר-
בען אויפ'ן מזבח פון פליכט — וואָס דאָס פּאַליובעט קיינ-
מאָל ניט זעהר שטאַרק אַן אַראַבישען סאַלדאַט — אָדער
העלפען ביים אויפשטעלען דאָס הויז און קריגען אַ ביש-
ליק אַ טאַג...

מע איז מושווה געוואָרען אויף אַ בישליק און אַ האַלב
און דער האַיאַל האָט זיך אַרויסגעוויזען צו זיין אַן אויס-
געצייכענטער בעל מלאכה.

מיט אונז צוזאַמען געהט און סאָפּעט אַן עלטערער
איד וואָס איז געקומען קיין ארץ ישראל אויף אַ פּאַאר
מאָנאַט. ער קען זיך ניט גענוג אַנלויבען פון ארץ ישראל.
שלאָגט איהם איבער דאָס ווייב, אַ הויכע דיקע איד-
דענע, און הויבט אַן אויספעקלען איהרע טענות און
תביעות.

ראשית — זאָגט זי — איז דאָ ניטאָ קיין חרין. וואו
איז דאָס געהערט געוואָרען, אַז חרין זאָל מען דאַרפען
ברענגען אַזש פון רוסלאַנד.

עמיצער טרייסט זי, אַז אַזוי ווי פיש איז דאָ אויך
ניט בנמצא, מאַכט ניט אויס אַז אַהן חרין.

מילא חריון בין איך אייך מוחל — טענה'ט די איך
 דענע — אָבער די מטבעות... מע קען דאָך משוגע ווער
 רען. אין האַטעל אין יפו האָבען מיר בעצאָהלט מיט פראַנץ
 קען. דעם אַראַבער וואָס האָט אונז געבראַכט אויף זיין
 אייזעל האָט מען געמוזט בעצאָהלען מיט „בישליקעס" און
 אויף דער באַהן הויבט זיך אָן אַ נייע חתונה. דאָרט
 חשבונ'ט מען דיר אויף „מערושידעס". נאָר דאָס איז
 נאָך אַלץ נאָרניט. היינט אין דער פריה קויף איך אַ פּעֶד
 קעל שרייב־פּאַפּיר, וויל דער קרעמער דריי טאָלער. קען איך
 זיך שוין מעהר ניט איינהאַלטען. שעהמען מעגט איהר
 זיך — זאָג איך צו איהם — אין אייער ווייטען האַלז.
 ס'איז טאַקי ארץ ישראל, אָבער ווי בערייסט מען דאָס אזוי
 מענשען צו פּערלאַנגען דריי טאָלער פאַר צוואַנציג בויך
 געלעך פּאַפּיער? ... שטעהט דער איד און קוקט אויף
 מיר און קייקעלט זיך פאַר געלעכטער. עס געהען איהם
 אַזש טרעהרען פון די אויגען. שטעלט זיך אַרויס אַז אַ
 טאָלער איז „גרוש" און אַ „גרוש" איז דריי „מעטעליק"
 און אַ „מעטעליק" איז אַ קימא לץ פון צוויי קאַפּיקעס.

אַ יונג ווייבעל פון רחובות, מיט קלוגע שוואַרצע איר
 גען, שיט זאָלץ אויף דער אירענע'ס וואונדערן. זי דער
 צעהלט איהר אַז דער קורס פון אַ מעטעליק איז ניט אין
 אַלע שטערט גלייך און אַז אפילו אין דערזעלביגער שטאָרט
 איז דער מקח אויך ניט אַלע מאָל דערזעלביגער.

מישט זיך אַרײַן אַ כחור וואָס געהט נעבען מיר, און
 דערצעהלט, אַז זיינער אַ בעקאַנטער האָט אזוי לאַנג גע־
 האַלטען אין איין אויסבייטען אַ צוואַנציג פראַנץ שטיק

אויף אנדערע געלטען, און די אנדערע געלטען ווידער אויף
אנדערע, ביז איהם איז סך הכל געבליבען צוויי און א
האלב פראנט. דאס איבריגע איז אוועק אויפ'ן אויסבייטען.
דער בתור איז קענטיג אַ לוי, אָבער די אידענע האָט
ער ווי צוגעטראָפּען.

— אחוץ דעם — גיט זי זיך אַ קעהר צו מיר —
וואו אין דער גאנצער וועלט האָט מען געזעהן, אַז ביי
מענשען זאָל גיט זיין גיט קיין „גוט-מאָרגען“, גיט קיין
„גוט-נאַכענד“, גיט קיין „וואָס מאַכט איהר?“ און גיט
קיין „זייט געזונד“, נאָר ווידער „שאַלאָם“ און אָבער
„שאַלאָם“. מיר איז שוין אַזוי פּערשאַלאָמעוועט דער
קאַפּ, אַז, גלויבט מיר, ווען עמיצער זאָגט מיר אַ היימישען
„וואָס מאַכט איהר“, וואָלט איך איהם געפאַלען קושען.
פאַר מענשען אין די אויגען.

דערווייל פאהרט דער דיליזשאַנס אַריין צווישען די
וויינגערטנער פון ראשון לציון. פון ביידע זייטען וועג
שמעהען פלויעטען פון ווילדע קאקטוס-פלאַנצען — גרויסע
אומגעלומפערטע פערזעהעניסען, פערפלאַכטען איינס אין
צווייטען און אָנגעפיקעוועט פון אויבען ביז אונטען מיט
שאַרפע נאָרלען. צוליעב זיער שמעכעדיגקייט זיינען זיי
אויסגעצייכענטע שומרים.

דערצעהל איך דער אידענע אַ מעשה. אַמאָל זיינען
דאָ געקומען אַ סך מענשען זיך צו בעזעצען. דאָס
לאַנד איז געווען פעט און פרוכטבאַר, די לופט איז געווען
מחיה נפשות און די זון איז געווען גרייט אַרויסצוברענגען

די שעהנסטע פירות פון די בוימער און די בעסטע גרינסען
פון דער ערד. אבער די מענשען האבען ניט געוואלט ניט
אקערען, און ניט גראבען, נאר טאגן פאר טאגן האט זיך
זיי פערגלוסט אן אנדער פערועלעניס. און אלערליי
בלכולים האבען זיי אויסגעטו גיט אויף דער ערד. איז
די ערד פערוויסט געווארען און די מענשען זיינען צו
לאפען אין אלע ארבע פנות העולם. האט די ערד געוויינט
צו גאט פון גרויס ביוש און גאט האט דערהערט די שטים
פון דער געקרוידעטער ערד. איז ארויס א גור מן השמים
אז אזוי שנעל ווי איינער פון די אנטלאפענע וועט שטאר
בען, זאל ער מגולגל ווערען אין א קאקטוס-קיסט און
זאל מוזען היטען די פעלדער אויף וועלכע ער האט גערערט
לשון הרע.

שטעהען זיי איצט די דאזיגע זיגדיגע נשמות, אין
דער געשטאלט פון מיאוס'ע און שטעכעדיגע קאקטוסען
און זיי האלטען שמירה אויף די שווערבעלאדענע ווייני
שטאקען וואס פלייסיגע הענד האבען פערפלאנצט און
הערען די לויטיגע געזאנגען פון די, וואס פילען אז
די קערב מיט רויטע פונקעלדיגע טרויבען....

XXXIII.

ארעמע קרובים

שטרעקט אויס א האנד זיך פון דער גידער:
חויב אויף און פיהר, מיר זיינען ברידער...
איך האב פערשפעטיגט אויפ'ן שלאך
און דו ביסט שטארק און איך בין שוואך...

א חבר'טע פון דער תימנישער מיידעל וואָס דיענט
ביי די א...ס, האָט היינט אַבענד חתונה. האָט די דיענסט
מיידעל איינגעלאָדען די בעל-הבית'טע צו קומען אויף דער
חופּה. בלייבט מיר זאָלען געהן אַלע צוזאַמען.
די נאַכט צולעגט זיך שוואַרץ אויף דער קאַלאַניע. מיר
געהען דורך אַ זייטיגען פינסטערען וועג. פון איין זייט
אַ געדיכטער צוים פון מימאָזען, פון דער אַנדערער — אַ
פרדס פון אוילבערט-בויםער. דער זיסער גערוך פון די
מימאָזען, און פון די בעטויהטע גערטנער, וועהט קיהל אין
געזיכט. די שטערען אויפ'ן הימעל ווערען פון מינוט צו
מינוט אַלץ געדיכטער און אַלץ גרעסער. אַרום איז שטיל
ווי אויף אַ בית-עולם. מע קען הערען ווי עס קאַפען די
טהוירטראַפענס פון בלאַט צו בלאַט...

מאדאם א. פיהרט און מיר געהען נאך. זי איז גע-
בארען אין דער קאלאניע און זי וואלט דעם וועג געטרא-
פען מיט פערבונדענע אויגען. מיט אמאל פערדרעהען
מיר זיך אין א שמאלען געסעל. אויף דער רעכטער האנד
א גרויסער גארטען, אויף דער לינקער — קליינע הייזלעך
וואס שימערען ווייס דורך דער פינסטערניס. צווישען די
הייזלעך בוימלעך און בייטען. ניט א פונק ליכט אין
ערגעץ.

אפגעגאנגען נאך א הונדערט טריט, הערען מיר א
טומעל און א געפילדער און דערזעהען א ליכט וואס שיינט
ארויס פון א הייזעל און פאלט אויף אן אנטקענענדיגען
באנאנא-קוסט.

מיר געהען אריין אין א קליינעם הויף און געפינען
זיך צווישען א געזעמעל פון קליינע צוועלף—דרייצעהן
יעהריגע מיידלעך. זיי זיצען אויסגעזעצט אין א האלבען
ראד און זינגען א מאנאטאנעם, מורא'דיג טרויעריגען נגון...
וואו האב איך דעם נגון געהערט? ... פון א טונקער
לען ווינקעל שפרינגט ארויס דער פערגלייך: אזוי הא-
בען די טעכטער פון גלעד געזונגען קלאגענדיג אויף יפתח'ס
טאכטער...

ערגעץ אין דער הויך הענגט א קליינע לאמטערנע און
די געלע צאנקענדע פלאם מאכט די פינסטערניס נאך
שטארקער...

אין א ווינקעל זיצט איינע און קלאפט מיט דער
האנד אין א סארט טאמבוריון.
דאס טרויעריגע קלאגען אין דער פינסטערניס הערט

ניט אויף א מינוט. די קליינע מיידלעך, ווי עס שטעלט זיך ארויס, זיינען יונגע ווייבלעך. דאָס דערקענט מען אין די שוואַרצע שטערען־טיכלעך וואָס זיי טראָגען. איי־ניגע פון זיי זיינען מאַמעס, וואָס האָבען שוין בעוויזען אַ קינד צו בעגראַבען.

צווישן די קליינע פיגור'לעך זעהט זיך אַן איינע אַ שטאַרק הויך ווייבעל פון אַ יאָהר צוואַנציג.

איך דערקען זי. דאָס איז מרים די דיענסט־מיידלע פון „האַוואַדזשאַ מוסאַה“. איהר מאַן איז אַ תימני פון פתח תקוה. זי איז אַנטלאַפּען פון איהם, ווייל ער פלעגט זי שלאָגען מכות אכזריות, איז ער איין טאָג געקומען מיט זיין גאַנצער משפּחה, מיט שטעקענס און מיט אַ שטריק, גרייט צו בינדען זיין ווייב און זי מיט געוואַלט אַוועקנעהן מען צו זיך. מרים, וואָס איז, איבעריגס, אַ העלדיש וויי־בעל, האָט דערזעהענדיג דעם מאַן, אָנגעהויבען ציטערען ווי אַ בלאַט, און איז שיער ניט געשטאַרבען פון שרעק. אַ גליק וואָס „האַוואַדזשאַ מוסאַה“ איז געווען אין דער היים. האָט ער דעם מאַן געגעבען אַ גאָב און האָט איהם אַוועקגעטריבען פון הויז.

מרים'ס אייגענער ברודער האָט זיך לכתחלה שטאַרק געשעהשט מיט איהר אויפפיהר. דער מאַן האָט עהרליך בעצאָהלט פאַר איהר, געהערט זי צו איהם, און זיך שמען לען אַנטקעגען איז אַ שרעקליכער זינד. ער האָט זיך אַבער איבערגעבעטען. אַלס אַפּעקון פון זיין שוועסטער קריגט ער אַלצדינג וואָס זי פערדיענט. פערליערט ער נאָך אַלע־מען גאַרנישט אַן זיין שוועסטער'ס ווידערשפעניגקייט.

מאדאם א. ווייזט מיר אָן אויף דער כלה, א קליין
שוואַך מיידעלע פון א יאָהר עלף—צוועלף, מיט א שעתן
שוואַרץ פניק'על און טיעפע שוואַרצע אויגען — די
בשותפות'דיגע ירושה פון אידען און אַראַבער.

די קליינע כלה איז אָנגעטהאָן אין א גרינעם קלייד
מיט רויטע קווייטען, און א ווייסען שליער. אויפ'ן קאָפּ
טראָגט זי א סאַרט זילבערן קרוינדעל, און אויפ'ן האַלז
שנורען קארעלען און זילבערנע מטבעות. שווערע זיל-
בערנע אוירינגען רייסען שיער ניט אַרונטער די קליינע
שוואַרצע אויערלעך, און אויף ביידע הענד-געלענקען
טראָגט זי זילבערנע בראַסלעטען, די פינגער זיינען רויט
געפאַרבט מיט העננאַ און בעדעקט מיט רינגען.

אונזער בעגלייטערקע ערקלערט אונז אז די תכשיטין
נעהערען ניט צו דער כלה. ייי קומט זי צו אזא עשירות?
דאָס באַרגט מען צוזאַמען פיעל מע קען פון קרובים, בער-
קאַנטע און שכנים, כדי צו בעשעהנען די כלה אין דעם
יום-החופה.

דער טרויעריגער כאָר יאָמערט און קלאָגט און די
טאַמבריון קלאַפט אומעטיג צו. אין מיטען פון דעם רע-
דעל, דרעהען זיך צוויי ווייבער. זיי טאַנצען א פאַנטאַס-
טישען כשר-טאַנץ. איינע פון זיי זעהט אויס צו זיין א
זקנה. דאָס געזיכט איז צוקנייטשט און איינגעשרומפפּט,
די ברוסט איינגעטריקענט, דער גוף מאַנער.

מאדאם א. קען אַלע תימנים פון רחובות, זאָגט זי
מיר אז די זקנה איז נאָך קיין פערציג יאָהר ניט אַלט.

— איבערינענס וועלען זיי אייד קיינמאל ניט אויס-
זאגען ווי אלט זיי זיינען. זיי האבען מורא פאר אז עין
הרע.

און אט איז איינע פון שלום'ס ווייבער !

איך קעהר זיך אום. א חנ'עוודיג מיידעל פון א יאהר
פערצעהן האלט פערבויגען דעם קאפ און א זייט, ווינט זיך
היז און הער און קלאגט צוזאמען מיט דעם כאר דעם טרוי-
ריגען נגון...

— ווער איז שלום ?

— שלום איז א שם-דבר... שלום'ען פוזט איהר קע-
נען. ער האט א גאנצען הארעם. דער עסק לוינט איהם. א
תימנ'קע קאסט ניט פיעל. מע קען זי איינהאנדלען פאר
א צוויי הונדערט פראנט. אסך ביליגער ווי ביי די ארא-
בער. ביי זיי איז דער ביליגסטער מקח פינף הונדערט
פראנט. בלייבען א סך אלטע בחורים. אט איז מייז טא-
טענ'ס אראבארזשי, איז א גאט'ס רחמנות אויף איהם.
שוין א מאן קרוב פערציג און קען ניט צונויפשאפען גע-
נוג אויף א זונג.

— אבער וואס איז מכת שלום'ען ?

— שלום האט פיער ווייבער, דריי ווייבער אין
רחובות און איינע אין יפו. אלע פערדיענען. זיי זיינען
דיענסטמיידלעך. אחוץ וואס אלע גיבען איהם אפ זייער
גאנצען לויהן, ברענגען איהם די רחובות'ער אין אבענד,
ורען זיי קומען אהיים, די וועטשערע וואס די בעל-הבית-
טעם גיבען זיי מיט.

די וואס איהר זעהט דא איז די פיערטע. ווען ער

האָט חתונה געהאַט מיט איהר איז זי געווען אַכט יאָהר
אַלט און ער — אַ מאָן פון איבער דרייסיג...

מיר געהען אַרײַן צו די מאַנסבילען. אַ קליין הייַ
זעל וואָס בעשטעהט פון איין קאַמער אָהן דיל. עס זשיפֿ-
טשעט אַ קליין לעמפעל. דער עולם זיצט אויסגעזעצט אויף
דער ערד אַרום די ווענד. קיין שום מעבעל איז ניט פאַראַן.
מע טרינקט שוואַרצע קאַווע פון קליינע שעלכעלעך
און מע רויכערט פון נאַרגילעס. קיין פענסטער איז אין
הויז ניטאָ, און דער רויך הענגט ווי אַ געדיכטער וואַלקען
איבער די רויטע פעצען און די געפלאַכטענע קאַפֿצודעקען.
אַ טייל פון די געסט טראַגען, לכבוד דער חתונה, שיר, די
איבעריגע זיינען באַרוועס.

סאַמע אויבען־אָן זיצט אָנגעטהאַן אין אַ טלית, דער
חתן, אַ בחור פון אַ יאָהר אַכצעהן. אין דער האַנד האַלט
ער אַ גרויסע בינטעל פון פעלד־בלומען. קומט אַרײַן אַ
נייער גאַסט, געהט ער צו צום חתן, שטעלט זיך דער לעצ-
טער אויף, און ביידע לעגען אַרויף די האַנד אויף'ן האַר-
צען. דערנאָך אויף'ן שטערען און מע צוקוישט זיך מעהרע-
מאַל אויף ביידע באַקען.

וויבער קומען אַרײַן, קענטיג נאָהנטע קרובות פונ'ם
חתן, און קושען דעם חתן די האַנד...

ניט ווייט פון דעם חתן זיצט אַ קרעפטיגער מאַן פון
אַ יאָהר דרייסיג מיט אַ שעהנעם שוואַרץ־בעוואַקסענעם
געזיכט און מיט גרויסע שמוציגע באַרוועסע פיס. ער
האַלט פאַר זיך אַ געשריבענעם אַלטען סידור און זינגט אַ

פּוּמון אין העברעאיש געמישט מיט אַראַביש. דערביי בעד
גלייט ער זיך אַליין מיט אַן אייזערנעם שטעקעלע אויף אַ
סאַרט קופּערנער טאַץ. זיין קול איז הילכיג און מעטאָליש.
אַ ער ענדיגט אַ פּערז, הערט זיך דער אַפּקלאַנג פון
זיין שטים אַזוי ווי אַ גלאַק וואָס האַט נאָר וואָס אַפּגע-
קלונגען... דער נגון איז האַלב־פּרעהליך, האַלב מרה־
שחור־דיג.

פאַר'ן חתן פּלעכטען זיך דריי יונגע לייט אין אַ מין
שעערל... איינער האַלט די האַנד אויף דעם אַקסעל פון
דעם אַנדערען. די בעוועגונגען זיינען זעהר גראַציעז און
פול מיט דעם שטומען כּשוף פון פינסטערע מזרח־נעכט...
מיר ווינשען דעם חתן „מזל־טוב" און מע ענטפּערט
אונז „מזל וברכה".

לכבוד אונז ברענגט מען נידעריגע בענקלעך.
— בכקשה !

מע דערלאַנגט אונז אייגענ־געמאַכטען וויין, שוואַרצע
לעקער און געבאַקטע קוקרזע. מיר פּערזוכען פּונ'ם וויין
און די צייהנער וועדען אַזש האַיליג. שאַרף און זויער.
מיט די לעקער וויל איך זיך ניט איינשמעלען. שטעהען
אַנטקעגען אַ פּאַאר קליינע „משה'לעך און שלמה'לעך"
מיט ברודיגע פּנימ'לעך און קוקען אויף דעם גרויס־אַרטיגען
כיבוד וואָס מע האַט אונז דערלאַנגט און בעלעקען זיך ווי
הונגעריגע קעצלעך. נעהם איך דאָס שטיק לעקער און
גיב זיי. כאַפען זיי עס צו און לויפען אַרויס.

מיר האַבען זיך פּערשפּעטיגט. די חופּה איז שוין

געווען מיט א שעה צוריק. איצט וועט מען זינגען און
טאנצען ביז שפעט אין דער נאכט. דערנאך וועט קומען
די וועטשערע. פאר די מאנסבילען אין א בעזונדערען
חדר, און פאר די ווייבער אין א בעזונדערען חדר.
אויף דער וועטשערע וועט זיין פלייש מיט א געדיכ-
טען יוד. דאס פלייש צוזאמען מיט דער זוף וועט דער-
לאנגט ווערען פאר אלעמען אין איין שיסעל, און מע וועט
עסען ווי אידען האבען געגעסען דעם קרבן פסח, הייסער-
הייד און בחפזון און מיט קיין נאפעל וועט מען נאט'ס גאב
ניט פערשוועכען. די זוף וועט מען אויסטונקען מיט פלא-
כע ווייכע „פיטעס" און מעלדט אייד, אין ניוועז וועט
אפילו א טראפען ניט נעהן.

XXXIV.

א צווייטער בעזוד

ווידער בין איד געווען ביי די תימנים. דאסמאל איז
העלען זונענשיון, פרייטאג נאכמיטאג.
ווי אליעזר, דער קנעכט פון אברהם'ען, האב איד זיך
אפגעשטעלט וואו די תימנע'ר פרויען קומען שעפען וואס
סער. אזוי ווי עס איז געווען ערב שבת, זיינען אלע וויילע
געקומען ווייבער — אלטע און יונגע — מיט די כלים אויף
די קעפ. וואלטען עס געווען קריעג, וואלט איד די יונגע
ווייבלעך ליופי המליצה פערגליכען מיט מוטער רבקה.
זיינען עס אבער על פי רוב געווען נאבעל'ס נאפט-בלעכען.
די דאזיגע בלעכען, אזוי ווי די הילצערנע קעסטלעך
אין וועלכע זיי ווערען אהער געשיקט פון באקו אדער פון
אמעריקא, פערריכטען אין ארץ ישראל הונדערט פער-
שיעדענע מלאכות, פון וועלכע די נאפט-פערקויפער האט
זיך אייפ'ן לעבען ניט געקענט חלומ'ען.
איד האב שוין געזעהן, ווי מע האט אן ארון פאר א
טויטען סינר געמאכט פון א נאפט-קעסטעל.

די ווייבער זיינען געווען צום גרעסטען טייל פער
עלטערט פאר דער צייט, און מיאוס. אבער געגאנגען זיי
נען זיי גלייך און שטאלץ און די טאגאָמיידלעך פון ניו
יאָרק, האָבען זיך געמעגט קומען לערנען ביי זיי די קונסט
פון געהן שעהן און גראַציען.

אָט דעם גלייכען און קעניגליכען גאַנג זייערען האָבען
די תימנ'ישע פרויען, ווי אויך די אַראַבערקעס, צו פער-
דאַנקען דער געוואוינהייט צו טראַגען זייער משא אויפ'ן
קאַפּ. דער קאַפּ לערנט זיך אויס צו זיין אויפגעהויבען און
די גליעדער — זיך סימעטריש צו באַלאַנסירען.

מיין בעגלייטער האָט גענומען מאַכען הכנות דעם
עולם צו פאַטאָגראַפירען. זיינען אייניגע אַנטלאַפּען פּייל
פון בויגען, אַנדערע האָבען זיך געקווינקעלט און די
מוטהיגערע זיינען געבליבען. זיי האָבען בלויז פערלאַנגט
מען זאָל זיי צוואַנגען אַ בילד.

אַ גרופּע עלטערע תימנים זיינען אַנגעקומען צוריק
פון דער אַרבייט מיט גראַב־אייזענס אויף די פלייצעס.
דערזעהן דעם אַפּאַראַט, האָבען זיי זיך ניד אַפּגעטראַגען.
פיער יונגע תימנ'ישע פועלים האָבען זיך אַפּגעשטעלט.
איד קעהר זיך צו איינעם פון זיי וואָס זיינע פּאָת
גרייכען ב ל ו י ז ביו איבער די אויערען. עס ווייזט
זיך אַרויס, אַז ער איז פון די „נייע“ ער געהערט צו די
„פּרחי תימן“ און ווייס פון ביאַליק'ן. איד לאַז זיך אַריין
מיט איהם אין אַ שמועס און פּרעג איהם קודם כּל, ווי
קומט עס אַז די תימנים געהמען אזוי פיעל ווייבער.

— דא היע — פערענטפערט ער זיך און ווערט רויט
— נעהמט מען געוועהנליך נאר איינע... דארטען, אין
תימן, פלעגט מען יא נעהמען מעהר. אבער דאס איז נאר
געווען צוליב קינדער... די קינדער שטארבען איינס נאך
אנדערען און איין ווייב סטאיעט ניט לקיום המיוז...

— און שלום ?

— שלום — שפרינגט ארויס אן אנדערער — איז
א „מפרים פרסה“ (א בהמה מיט צושפאלטענע קלויען).
ער פערשווארצט זיי אין די אויגען פון די אשכנזים. קענען
זיך די אשכנזים איבערנעהמען און ארונטערקוקען אויף די
תימנים.

פאר די אשכנזים וויל מען זיך אויספיינערען, מעהר
פון אלץ, כדי די אשכנזים זאלען ניט זאגען „אני העשרתי
את אברהם“.

דערצעהלט מיר אנוסטען ז... אז ווען ער האט געבויט
זיין ווילא, האט איינער פון די תימנישע ליימטרענער
זיך בעריהמט, אז אין תימן האט אפילו דער ארעמסטער
פון זיי געוואוינט אין א פיעל שעהנערעך הויז.

מיר געהען פערביי אן אלטען בלינדען תימני וואס
ווארעמט זיך אויף דער זון און קומען צו דעם הייזעל פון
דעם אלטען מלמד. ער זיצט פאר דער טהיר, די פיס צו-
נויפגערעהט אונטער זיך, ארום איהם א כאפטע קליינע
תלמידים/לעד, אפגעריסענע, אפגעשליסענע, מיט שוואר-
צע ברענעדיגע אויגלעד. אין דער רעכטער האנד האלט

ער א לאנגע רוט, די רוטה האט, אפנים, שווער געארבייט
א גאנצע וואך.

אזוי ווי עס איז שוין געווען נאהנט צו שולדופען,
האט זיך דער אלטער מלמד אנגעגרייט איטליכען פון זיך
נע תלמידים מכבד צו זיין מיט א לעצטען שמיץ, דאס האט
געזאלט זיין א סיגנאל, אז דער חדר איז אויס, און צו
גלייך א דערמאנונג, אז עס איז דא א רוט אויף דער וועלט.
אז מע האט אנגעשמעלט אויף איהם דעם קאדאק,
האט ער אפגעקעהרט זיין געזיכט און גענומען שרייען :
— וואס ווילט איהר פון מיר ? געהט איך איער
וועג. איר ווייס צוליעב וואס איהר דארפט דאס...

— צוליעב וואס, אדרבה ?

— איהר וועט דאס בילד בעווייזען אין חוץ לארץ
און וועט קלייבען נדבות אויף דעם סמך, און אונז וועט
איהר פון די נדבות גארנישט געבען...
דורך א שפיצעל איז דאך געלונגען איהם מיט זיין
חדר ארונטערצוכאפען...

טענות און תביעות צו די אשכנזים האבען די תימנים
אסך. ראשית האבען זיי מיט זיך אין גלות מיטגענומען
דעם שלחו הזהב, דעריבער זיינען זיי אזעלכע עשירים...
זיי, די תימנים, האט מען תמיד געקרויודעט. עזרא
הסופר האט זיי אפילו אין ארץ ישראל ניט מיטגענומען.
האט איהם טאקע דערפאר גאט געשטראפט און ער ליגענט
בעגראבען אין בבל. ניט זוכה געווען צו שטארבען אין
ארץ ישראל.

דער נאמען עזרא איז ביי זיי אין חרם עד היום. קיין
תימני הייסט ניט מיט דעם נאמען „עזרא“.

ליעב דעם אשכנזי האָט מען ניט. אָבער מע קומט
אז צו זיי, מוז מען שווייגען. אַמאָל רייסט זיך אַ וואָרט
אַרויס.

ניט לאַנג צוריק, ביי אַן אַסיפה פון די תימנים, ציר
זידלען זיך די „נייע“ מיט די „אַלטע“, שפּרינגט איינער
אויף און ניט אַ געשריי צו אַ צווייטען : —
— אשכנזי ! —

ציריקוועגס טרעף איד אַן עלטערען תימני וואָס איז
שוין אַנגעטהאָן אין זיין שבת'דיגען מלבוש — אַן אָפּגעד
בלאָהעוועמען שוואַרצען פּראַק וואָס האָט אין זיין ערשטען
גלגול בעשעהנט דעם רוקען פון אַ רחובות'ער בעל-הבית.
איד צערעד זיך מיט איהם און מיר קומען ביסלעכד
זיין אַרויף צו שדים.

— מע זאגט, אַז איז תימן זיינען דאָ אַסך שדים...
— בוראי יש — שאַקעלט ער מיט'ן קאָפּ — עס
זיינען דאָ תימנים, וואָס האָבען אויסגע'הרג'עט פון זיי
גאַנצע מחנות. פאַראַן אַלע מינים. עס זיינען דאָ שדים
וואָס זעהען אויס ממש כבני אדם און פיהרען זיך אויף
כבני אדם.

— אַט האָט דוד געלעבט צווישען דיראַזיגע שדים
צוויי יאהר נאַכאַנאַנד און איז קוים אַ לעבעדיגער אַנטמער
נעז געוואָרען.

— וואו איז דוד ?

דוד איז אין רחובות, ער וואוינט ניט ווייט פון ראָנען.
אייִדער איד בעווייז איהם ווידער צו פרענען, דער
צעהלט ער מיר אין זיין תימנ'ישען העברעאיש די נאָנצע
געשיכטע מיט דוד'ן און די שרים. יעדער תימני ווייס
דידאָזיגע מעשה, אזוי ווי ער ווייס זיין אייגענעם נאָמען.

דוד איז געווען אַ איש נכבד אין דער קהלה. האָבען
די שרים געוואָרפען אָן אויג אויף איהם. זיי האָט זיך ניט
אַנדערש געוואָלט איהם אַרײַנקריגען צווישען זיך. מעהר
פון אַלע האָט געצאָטעוועט אויף איהם אָן עלטערער שר,
דער פּרנס פון די שרים און אַ גרויסער חשוב ביי זיי. ער
האָט געהאַט אַ טאַכטער אַ נױאַלדיגע יפת תואר, און איהם
האָט זיך פּערוואָלט האָבען דוד'ן פאַר אָן איידעם. און אָן
די שרים עקשנ'ען זיך אַיין, איז חשם ישמרנו.

האָבען זיי אָפּגעלױערט איין מאָל ווען דוד האָט זיך
געבאַדען אין טײַד, און האָבען איהם געכאַפט און אַוועק
געטראָגען הינטער אַלע שבעה ימים, וואו זיי האָבען גע
האַט אַ גרויסע קהלה.

דוד האָט זיך געראָנגעלט און האָט געוויינט און גע
בעטען. אָבער עס האָט איהם גאַרניט געהאַלפען. דער
מחותן איז בעשטאַנען, און דאָ שטעהט שוין די כלה און
זי שיינט ווי די לכּנה איז מיטען הודש, און דער חכם (האַר
כאַם) פון די שרים, אַ זקן מיט אַ הדרת פנים, איז געקומען
מסדר קרשין זיין. האָבען זיי אָפּגעשטעלט חופּה און האָר

בען נעמאכט א גרויסארטיגען שבעת ימי המשתה און דוד
איז געווארען דער מאן פון א שד'יכע.
פון הויז ארויסגעהן האט מען איהם ניט געלאזט.
מע האט איהם מאכיל ומשקה געוועזען פון דאס בעסטע
און דאס שעהנסטע. אלצדינג וואס זיין הארץ געלוסט.
האט ער געקראגען. אבער די שד'יכע האט פון איהם אן
אויג ניט אראפגענומען. און רק זי האלזט איהם און זי
קושט איהם און וואס א טאג בעווייזט זי איהם אלץ מעהר
ליעבשאפט.

אזוי זיינען אוועק צוויי רונדע יאהר כסדר און די
שד'יכע די יפת תואר האט געבארען דוד'ן צוויי קינדער.
איז דוד'ן ניט איינגעגאנגען דאס לעבען. ער איז
ארומגעגאנגען גאנצענע טעג ווי משוגע און ביי נאכט האט
ער ניט געקענט אן אויג צוטאהן. ווי ווערט מען ניצול ?
האט איהם השם יתברך איינגעגעבען א דעה, ער זאל
אריבערגעהן צו דעם אלטען חכם פון די שדים און אויס-
גיסען פאר איהם זיין ביטער הארץ.
האט זיך דוד איינגעבעטען ביי די שד'יכע זי זאל
איהם אפלאזען אויף א פאאר שעה צייט. ער האט גע-
שווארען, אז ער וועט ניט אנטלויפען.
איז ער אוועק צום חכם, און ווי ער איז אהין געק-
מען, איז ער אנידערנעפאלען אויף די קניה און האט א-
געהויבען יאמערען :

— רבי, האט רחמנות... וויפיעל איז דער שיעור ? ...
האט דעם אלטען פערקלעמט ביים הארצען. א גרוי-
סער בעל רחמים געוועזען. רופט ער זיך אפ צו דוד'ן :

— נעה, חביבי, אהיים, איך וועל זיך מיהען פאר

דיר.

האט דער חכם פון די שדים געלאזט תיכה צונויף רופען אן אסיפה און האט פארגעלעגט פאר אלעמען דעם ענין. איז געווארען א רעש און א געפילדער און עס האט אויסגעבראכען א שרעקליכע מחלוקת צווישען די שדים. איין צד האט געזאגט, מע זאל איהם אפלאזען און דער צד פון דוד'ס שווער האט גע'טענה'ט, אז דוד מוז בלייבען ביי זיין נייע ווייב און קינדער.

אבער דער חכם פון די שדים האט גע'פסק'ענט, אז מע מוז דוד'ן אפשיקען אהיים, און וואס דער חכם זאגט, איז ביי די שדים הייליג.

איין בעדינג נאר האבען די שדים געשטעלט, אז איר דער מע וועט איהם אפלאזען זאל איטליכער פון זיי אויס רייסען פון איהם א האאר.

האט זיך דוד אויפגעכאפט אויף מארנען אין דער פריה און האט געפונען אז ער איז אין זיין הויז אין תימן ביי זיין ווייב און זיינע בני בית. און אז ער האט זיי דער צעהלט וואו ער איז די נאנצע צייט געווען און וואס מיט איהם האט פאסירט, און ווי אזוי ער איז געראטעוועט גע'ווארען, האבען זיי געמאכט א ברכה „ברוך מיהיה המתים“.

אבער ווען ער האט גענומען לעגען תפילין צום דאָר נען, האט ער אויסגעפונען, אז ער האט ניט א האאר אויפ'ן קאפ.

איז איהם געווען א גרויסער כזיון צו נעהן אהן פאנות.

האַט זיין ווייב אפגעשניטען אַ הייפּעל האָאר פון זייער
עלמערער מיידעלע און עס איהם צונעקלעפט צו ביי-
דע שליפען שטאַט פּאָות.
די האָאר איז קיינמאָל נײַט אַפּגעוואַקסען און דורך
טראַנט די צונעקלעפטע פּאָות עד היום הוּת.

XXXV.

זון-פעדים

פעדעם אין דער זון
שימערען און שוועבען.
מאכען מיר דערפון
ליכטיגע געוועבען...

פעדעם אין דער זון
האבען מיר געפאנגען.
שפינען מיר דערפון
זונגע פערלאנגען...

אנגעקומען א סך נייע געסט מיט אמאל אין אונזער
„מלון“.

שלום אש איז מיט זיין פרוי אהער געקומען פון גליל.
זיי וועלען דא פערבריינגען א לענגערע צייט.
דערווייל איז היימליכער געווארען אויף'ן הארצען.
צוזאמען מיט אש'ן איז געקומען אהער דער פעטער-
בורגער מיליאנער פ... און דער אלטער שנעע-האאריגער
פיינבערג. דער מחלק פון דער „מוהמע" יק"א'ס צדקות אין
רוסלאנד.

אש'ס צימער איז סאמע אקעגען מיינעם. צווישען
אונז איז מפסיק דער לאנגער עס-צימער. האלטען מיר נאכ-
אנאנד אין אפשטאמען איינער דעם אנדערען וויזיטען.
הערט זיך א קלאפ אין טהיר.
— יבא !

קומט אריין אש. נעהם איד איהם אויף מיט גרויס
פארראד, זען איהם אוועק אויף דעם איינציגען שטוהל וואס
מיר האבען, און טראקטיר איהם מיט באזבאנס, וואס זיי
גען איינגעוויקעלט אין פאפירלעד מיט הרצל'ס בילד. איד
אליין זיך אנגעלעהנט בהסכה אויף דער בעט.
בלייבט, אז ער איז שוין גענוג געזעסען און צייט איד
זאל אבצאהלען דעם בעזוד. געהט אש צוריק אין זיין צי-
מער, און איידער ער האט נאך בעוויזען די טהיר איז נאכ-
צען צו צומאכען, קלאפ איד שוין אז.
— יבא !

נעהמט ער מיד אויף מיט גרויס פארראד און איז מיד
מכבד מיט ווייסען לעקעד. און אזוי געהט עס א גאנצען
העלען טאג.

אפט געה איד מיט אש'ן דורך דער אלעע פון מימאד
זען און אייקאליפטען, קומען מיר צו דעם בערגעל און פון
דארט שפאצירען מיר אוועק ווייט, ווייט, ביז צו דער באד-
יארע פון „האוואדווא מוסאה“. ליגט דאס גאנצע לאנד
ארום ווי איין שטיק זונענשיין, און דער וועג אויף וועלכען
מיר געהען איז פון ביידע זייטען געדיכט בעזוימט מיט
פעלד-בלומען פון אלערליי קאלירען.

ריידען מיר פון אלצדינג אין דער וועלט און מעהר ווי אלצדינג פון דער אידישער ליטעראטור. ווארעמט די ליכטיגע זון ארויס פון אונז בעהאלטענע האפנונגען און פלעך נער, וואס וואלטען אין א וואכעדיגער סביבה ניט דעם מוטת נעהאט זיך ארויסצוואגען. ווערען אלע חלומות אגידעגורט מיט שמשון'ס נכורת.

מיר האבען א פארטיגען פלאן ארויסצוגעבען אויף א גרויסען פוס אלע אידישע קלאסיקער אין אן איינהייטליכער אויסגאבע, וואס וועט העלפען פערשפרייטען די אידישע ליטעראטור און וועט זיין א כבוד און א פרייד פאר אלע פריינד פון דעם אידישען ווארט.

געלד ? עם וועלען זיך געפינען מעצענאטען, וואס וועלען זיך און דעם פלאן אנכאפען. איבריגענס וועלען די פערלעגער און דעם עסק ניט צולעגען. די אויסגאבע וועט זיין א ריעזיגער ערפאלג און די ביכער וועלען זיך פערקויפן פון ווי מצהוואסער.

א חוץ דעם פלאן פון די אידישע קלאסיקער, וואס מיר האבען פאר דער גלות-וועלט, האבען מיר נאך א פיעל-ראט מאנטישערען פאר ארץ ישראל.

מיר וועלען נעבער רחובות אפקויפען א גרויס שטיק לאנד און גרינדען א קליינע קאלאניע פון לויטער יחידים סגולה, שריפטשמעלער, דיכטער, גרויסע מוזיקער, מאדלערס און סקולפטארען.

מיר זעהען שוין פאראויס ווי די דאזיגע קאלאניע מיט איהרע שעהנע געשמאקפולע ווילאס וועט אויסקוקען.

איטליד הוין — א חלום אין ציגעל און קאלד. פאר יעדען
הוין א נארטען פון די שעהנסטע בלומען און פלאנצונגען.
די נאמען ברייטע, געפלאסטערטע מיט גראזען פון ביינע
זייטען.

אלצדינג וועט זיין א קוויקונג פאר'ן אויג און אן עס
טעטישער תענוג פאר דיכטער און קינסטלער.
מיר הויבען אן אויסרעכענען וועמען מיר וועלען
אריינגעהען אין דער דאזיגער קאלאניע. קונדען וועלען
ניט פעהלען. עס וועלען נאך זיין צופיעל. וואסער גרויסער
אידישער קינסטלער וועט ניט בויען פאר זיך א ווילא אין
אונזער „קאלאני ד'עליט" ?
מישא עלמאן, צימבאליסט, שניצלער. ווער רעדט שוין
פון די נאציאנאליסטישע אידישע שריפטשטעלער.

אז מיר האבען דערצעהלט פון אונזער פלאן דעם קאר
לאניסט ג.... האט זיך זיין כח הדמיון צעשפיעלט נאך
מעהר ווי ביי אונז. א גרויסארטיגער פלאן. אט אין טאקי
פאראן א שטיק לאנד ניט ווייט פון דער קאלאניע. עס געד
הערט צו א געוועזענעם קאלאניסט, וואס אין איצטער אין
ניו יארק. וועט ער תיבה שרייבען צו איהם. ער גלויבט, אז
מע וועט די ערד קריגען אין גלייכען געלד.

הייסט עס מיט לאנד זיינען מיר שוין פערזארגט. מיט
קינסטלער וועט זיין א קנאפע דאנה.
אז מיר ריידען פון דעם פלאן ווערט אונז יום-טוב'דיג
אויף'ן הארצען.

פיער האבען מיר שוין. אש, ניט איינס : דער זאג
לאג אהרני, ניט צוויי : דער דיכטער פיכמאן, ניט דריי
און איד, ניט פיער.

פאראן אין רחובות א יונגער קליידנעוויסקיגער,
בלאנדער אנראנאם פון א יאהר דרייסיג, זיין פאטער איז
א רוסישער איד, וואס האט זיך בעזעצט אין בעלגיע און
איז דארט געווארען א רייכער דימענטהענדלער. ער אליין
האט אויסגעשטודירט אנראנאמיע און איז אוועק אין
בראזיליען, וואו ער האט פערנומען א פראפעסאר־שטעל
אין אן אנריקולטור־שולע. פון דארט איז ער געקומען אהער
צו זיין דער אויפזעהער איבער דער גרויסער באיאָרע, וואס
זיין פאטער צוזאמען מיט נאך בעלגישע אידען האבען גע-
קויפט אין רחובות.

ער בעקענט זיך מיט מיר און מיט אש'ן און לארט
אונז ביידען איין איהם צו בעזוכען.

ער איז נאך א בחור, אבער ער בעוואוינט א שעה
הויז מיט אזוי פיעל אייראפעאישע קאמפארטען פיעל מע
קען האבען אין רחובות. ער ווייזט אונז זיינע ביכער, זיינע
בילדער און אַנטיקזאכען. מיר אילען זיך נישט מיט אונ-
זער בעוואונדערונג. מיר ווארטען ביז ער איז אונז מכבד
מיט זיסע ליסקערען, ערשט דאן ריהמען מיר זיין פיינעם
געשמאק מיט אמת נומען געוויסען.

ענדליך —

נעהמט ער ארויס פון א שופלאך אן עלענאנט איינגער

בונרענע העפט, און נעהמט מיר פארלייענען זיינע פראנץ
צווישע ליעדער...

ער דעקלאמירט אויסגעצייכענט. די פראנצויזישע
נאזקלאנגען געבען צו זיין דעקלאמאציע א פיערליכען
טאז... איד זעה, אז ער איז שטארק בענייסטערט פון זיין
פארלעזונג. איד זוד מיט די אויגען אש'ן ער זאל מיר אויס-
העלפען. וואס עפעס איד אליין? ... זעה איד, אז אש האט
זיד נאנץ פיין אויסגעטרונקען זיין בענעדיקטין און זיד
ארויסגעמאכט אין א צווייטען צימער. מיד געלאזט הייסט
עס, אין שטיד. איד וועל עס איהם קיינמאל ניט פערגע-
סען...

דאס איז ניט דאס איינציגע מאל וואס אש האט מיר
געלאזט אין שטיד.

אין מאל שפאצירען מיר אזוי צוזאמען דורך דער
קאלאניע. מיט אמאל געהט צו צו אונז א יונגער פועל און
געטהאן אין בערואינישע מלבושים, און אידער וואס-ווען.
ציהט ער ארויס פון בוזעם — א ליעד...

ער איז א שומר אין א כרם. ער לעבט „נאהענט“ צו
דער נאטור, און מיט אויסגעשטערענטע נעכט איז ער אויף
„די“. איז בכו וויל ער הערען מבינות...

שווערט זיד אש, אז ער איז קיין מבין ניט, ניט זיד
דער בחור א נעהם צו מיר. דעמזעלביגען תירוץ זאגען
פאסט ניט. עס ווילט זיד זיין אריגינעל. הייס איד איהם
קומען אז אנדערס מאל.

איז אש נעווען צונאסט אין רחובות און איז אוועק-

געפאהרען. און איד האב דעם אידישיסטישען בערזאינער
געהאט דערנאך א לאנגע צייט אויף מיינע הענד...

מיר זיינען געזעסען ארום דעם בליך-לאמפ פון דעם
מלון קליוויצקי און האבען גערעדט פון דער יק"א און פון
ארגענטינא, און פון אלערליי אנדערע זאכען. ביז מיר
זיינען געקומען צו אידישע ליעדער.

זאגט דער נריידגראהער פיינבערג, ער וועט אונז
דעקלאמירען דאס שעהנסטע ליעד וואס איז דא אין איר
דיש. עס איז א לאנג ליעד אבער ער געדענקט עס אין נאכ
צען אויסווייניג נאך פון פופציג יאהר צוריק.

האט ער דעקלאמירט יהודה ליב גארדאו'ס ליעד
„שמחת תורה“, און זיינע אויגען האבען געלאנגט ווי פאר
פופציג יאהר צוריק, ווען די האאר זיינען נאך געווען
שווארץ ווי פער... מען האט געזעהען ווי דאס הארץ געהט
דעם אלטען אויס פאר בענקשאפט... דערביי האבען די
צוויי ווייסע רייען פון אריינגעשמעלמע צייהנער משונח
געקלאפט איינע אז דער צווייטער...

דער פלאז פון א קאלאניע פון יחידי סגולה האט נישט
חז געווען אפילו אין די אויגען פון דעם געשעפטסמעסר
גען מיליאנער פ... מיר האבען גערעדט מיט אזא איבער-
צייגונג און אזא התפעלות, אז מיר האבען איהם אויך אכ-
געשטעקט. פאר זיין אבפאהר האט ער מיר געבעטען אויב
עס וועט עפעס ממשות'דיגעס ארויסקומען, זאל איד איהם
לאזען וויסען.

איד האב איהם צונגעזאגט...

איינער פון די עולי רגל פון ווארשא האט מיר גע-
בראכט פון מיין שוועסטער א פאקעט מיט כל-טוב. דער-
נע איז געווען א גרויסע גערויכערטע צונג.

איז געבליבען ביי מיר און אש'ו, אזוי ווי א צונג הא-
בען מיר, זאלען מיר זיך אליין מאכען א באנקעט, און דער
באנקעט זאל אפגעהאלטען ווערען אין אהרני'ס הויז.

ארום ניין א זיינער, אין א סיהלער שמעקעדינער
נאכט, האבען מיר אנגעפילט אונזערע קעשענעס מיט גר-
טע זאכען צו עסען און צו טרינקען און האבען זיך אוועק-
געלאזט איבער'ן בערגעל צו דעם זאאלאג'ס דירה.

די צונג איז שוין אוועקגעשיקט געווארען לאנג א פרי-
הער און אלע געהעריגע הכנות זיינען געמאכט געווארען
פאר דער סעודה.

אז מיר זיינען געקומען אין שוין געווען דער טיש
געדעקט און די אבגעבראמענע ווארשאווער צונג האט זיך
גע'חודלעט מיט די צוגעברוינטע ארץ-ישראל'דיגע בול-
בעס.

מיר האבען זיך ארוםגעזעצט ארום דעם וואקעלדיגען
טיש, ווער אויף דער זאפא, ווער אויף א בענקעל, און הא-
בען קודם כל זיך אריינגעלאזט אין א ויכוח מכה אידיש,
ווי אונזער שטיינער איז געווען ווען מיר פלעגען זיך צו-
זאמען קומען. איז געווארען א ליארעם און א געפילדער.

אז מע האט געקענט הערען פון יענער זייט קאלאניע.

אז מיר האבען זיך שוין צוקריעגט און די גרנות איז

געווען אימליכען טרוקען פון שרייען, האבען מיר זיך גע-
נומען צו דער סעודה.

מיר האבען זיך זעהר פיין משמח געווען. מעהר ניט
יעדער מאל וואס איר האב גענומען א ביסען אין מויל, איז
מיין אויג געפאלען אויף אן איינגעמארינירטע יאשמשער-
קע, וואס איז געשטאנען אין א סלאי אויף דער אנטקער
גענדיגער פאליצע. פלעגט מיר דער ביסען בלייבען שטע-
קען צווישען די צייהנער.

די געשיכטע מיט דער „אילת אהבים“, וואס קען ניט
געפינען קיין אידישען קונה, איז מיר קיינמאל ניט ארויס
פון זינען פון דעם טאג אן, ווען אהרני האט עס מיר צו-
ערשט דערצעהלט.

אז דער פעטערבורגער מיליאנשטשיק איז געקומען
איז אונזער האטעל איז מיר איינגעפאלען, אז עס וואלט
געווען א יושר גמור איהם צו פעראינטערעסירען מיט דער
דאזיגער חיה. אולי ירחם.

איז רחובות האב איר געהערט, אז ער פערמאגט ניט
א קאפיקע וועניגער ווי פופצעהן מיליאן רובעל, א סכרא
אז מעהר. איז תל-אביב האט מען געזאגט, אז פונפצעהן
ניט, אבער זעקס לכל הפחות.

קלער איר, דריי מיליאן האט ער דאך אוראי, און אזוי
ווי אפקויפען די „אילת אהבים“ קען מען מיט א פיער-פינף
הונדערט רובעל, וועט ער דאך א ווארט ניט זאגען און וועט
גלייך אז עפען טהאז דעם בומאזשניק :

— אזא קלייניגקייט, פאזשאלוסטא...

האב איד מיט אש'ן איהם אריבערנעפיהרט צו
אהרני'ן, האט איהם דער זאאלאג בעוויזען זשוקעס, ביער
נען, פלינען, מיין און פויגלען, און מיר זיינען געשטאנען
דערביי און האבען געהאלטען אין איין כאפען התפעלות...
דערווייל ציה איד ארויס דורך א קונציגען קרייך
פערהער פון אהרני'ן דעם גאנצען ספור פון זיין זאאלאג
שער טהעטינקייט, און פון דער שטיצע וואס ער קרינט
ניט און פון די אונגעהייערע שווערינקייטען אונטער
וועלכע ער מוז אָנפיהרען זיין אַרבייט און — פון דער
„אילת אהבים“ זאל דער גביר וויסען.

שלום אש צעהיצט זיך און שיט פער-און-שוועכעל
אויף דער אונדאנקבארקייט פון דעם כלל-ישראל, איד
האלט אין איין שרייען, אז אַז עגלה ערופה וועט מען דארט
פען בריינגען און קוק מיט אַ ווינקעל פון אויג אויף'ן גביר.
הערענדיג אונזערע דבורים דערמאנט זיך מאַדאם
אהרני אַז זייער קלאַנעדיגען מצב און שיסט אויס מיט אַ
ביטערען געווייזן...

לאַנג לעבען זאל מאַדאם אהרני.... איהר געוויין איז
איצט ווי געוואונשען.

דער מיליאַנשטשיק שווייגט, אַבער איד ווייס, אַז ער
איז טיעף געריהרט... כמדומה לי, אַז זיינע אויגען זיינען
אַ קאָפּעלע פייכט. די „אילת אהבים“ איז שוין אונזערע,
און אויב איד מאַד קיין טעות ניט, וועט אהרני האַבען אַז
אייגען הויז און אַ יעהרליכע סטיפּענדיע.

אַבער מיר לאַזען ניט אַפּ. עס איז נאָר געבליבען
אַ סלאַי מיט אַ קליינער שלאַנג. זאל ער דאַס אויך

זעהו. זאל ער זעהן אהרני'ס גרויסקייט און נעבען ביד
נדיבה...

דער מיליאנשטשיק האט געטהאן א קוק, און זיין
האנד האט זיך אויפגעהויבען...

מיון הארץ טהוט א שפרונג. דאס געהט זי צום
בומאזשניק.

וויפיעל אז ערד ? א טויזענדער מסתמא, און א צר
זאג אויף נאך, שפעטער.

די האנד הויבט זיך און הויבט זיך און שטעלט זיך
אפ קענען — מויל...

דער מיליאנשטשיק טהוט א שטארקען גענעץ און
זאגט : —

— שוין שפעט, צייט שלאפען...

XXXVI.

די חגיגה

זיי זיינען צו שפאמען געקומען,
און וואו איז געבליבען דער שפאם ?
זיי זיינען צו צווייפלען געקומען
און האבען געפונען א גאם...

האָט אויג אין אַ אויג זיך געבאַרען,
און האַרץ צו אַ האַרץ האָט גענעחנט,
האָט רינג אין אַ רינג זיך געקיימעלט,
און ברודער האָט ברודער דערקענט...

און ווער האָט בעוויזען דעם וואונדער ?
און ווער האָט דעם שופּר געשאַלט ?
נעח פּרעג ביי די בוימער בעזונדער :
אין וועמען פון זיי איז דער וואַלד...

טייערער...

...אויף מיין מזל איז די זיבעטע יעהרליכע חגיגה
עממית (פּאָלקס־פעסט), אַדער ווי מע רופט עס קורץ, די
„חגיגה“, נאָך אַלעמען דאָך אַפּגעהאַלטען געוואָרען היינט
טינען חול המועד פּסח, אין רחובות.
צוליב דעם מאָרד־פּראָצעס וואָס די אַראַבער פון
דעם דערבייאַינען דאָרף זאַרנוקא האָבען מיט די קאַלאַר

ניסטען פון רחובות, האָט מען לכתחלה גערעכענט, אַז עס וועט זיין בעסער ניט אויפצורייצען די שכנים דורך אַ גרויסע אידישע פּערזאָמלונג. דערצו נאָך האָט פתח תקוה, די גרעסטע אידישע קאָלאָניע אין יהודה, שוין לאַנג מקנא געווען רחובות איהר „חגינה“ און האָט געוואָלט דעם יום טוב אַריבערברענגען צו זיך. איז אָבער געבליבען אַז מע טאָר דעם מנהג ניט ברעכען. שוין זיבען יאָהר ווי די רחובות'ער האָבען אויף דעם פּאָלק-פּעסט אַ חזקה. האָט מען געמאַכט די „חגינה“ אין רחובות, און עס איז אַרויס געקומען נאָך שעהנער און יום-טוב'דיגער ווי אַלע מאָל.

די הכנות פאַר דעם גרויסען יום-טוב האָבען זיך אַנגעהויבען נאָך מיט וואַכען צוריק. די מיטגלידער פון דעם ועדה-חגינה זיינען אַלע געווען פּערהאַוועט און פּער נומען. מע האָט ראַשית בעדאַרפּטאַפּרייניגען און אַרומ צאַהמען דעם „מקום החגינה“ — אַ גרויסען פּרייען פּלאַץ נאָהנט פון דער קאָלאָניע. דערנאָך האָט מען געמוזט אויפ שטעלען ביידלעך פאַר די פּערשיעדענע אויסשטעלונגען, אַ בימה פאַר די רעדנער, שטאַנגען צו קלעטערען א. א. ו. אַחוץ דעם איינריכטען אַ ביליגען מזנון (בופעט) אונטער'ן פּרייען הימעל, כדי די וואָס קומען פון דער פּרעמד זאַלען קענען, פאַר אַ פּאַאר מעטעליק קריגען מצה, אייער, הער רינג און קאַווע אָרער טהעע.

און געאַרכייט האָבען אַלע אויף דער צוגרייטונג פון דער „חגינה“ מיט דער זעלביגער פּלייסיגער אויפגעראַמט קייט און התלהבות, מיט וועלכער פּרומע אירען וועלגערען מצה שמורה.

וואָס אַ טאָג נעהנטער צו דער „חגיגה“, איז מען גע-
וואָרען אַלץ פיעבערישער און אומגעדולדיגער. מע האָט
דערמאָנט די „חגיגה“ פון פאַר-אַ-יאָהרען, און פאַר צוויי
יאָהרען און פאַר דריי יאָהרען. מע האָט געבעטען גאָט
עס זאָל ניט רעגענען און די שמחה זאָל ניט צושטערט
ווערען, און מע האָט אויסגערעכענט די גרויסע געסט וואָס
וועלען היי-יאָהר קומען.

דעם גאַנצען פריה-מאָרגען פון דער „חגיגה“ און אַ
טאָג פאַר דעם, זיינען אַלע וועגען וואָס פיהרען אין
דער קאָלאָניע געווען שוואַרץ מיט מענשען. יונגע לייט
זיינען געקומען אויף פערד וואָס זיינען געווען בעהאַנגען,
אויפ'ן בעדוואינישען שטייגער, מיט טראַדלען און מיט
פרענז. אַנדערע זיינען געריטען אויף קליינע אייזעלעך
וואָס זיינען געווען פיעל שטאַרקער ווי זיי האָבען אויס-
געזעהן. דאָ און דאָרט האָט געשפּרייזט אַ קעמעל הוידענ-
דיג אויף זיין הויקער אידישע מיידלעך פון אַ דערבייאַיגער
„מושבה“. וועגען, כריטשקעס, קאָטשען און דיליזשאַנסען
אַנגעפאַסט מיט פאַסאָזשירען און צווישען זיי אַ גרויסע
מחנה פון פוס-געהער, האָבען זיך געצויגען איבער די זאַמ-
דיגע טראַקטען, אין דער קאָלאָניע אַריין.

די יפּירושלים באַהן-געזעלשאַפט האָט צוליב דער
„חגיגה“ געהאַט אַ ספעציעלען צוג פון יפו קיין רמלה. פון
דאָרט איז מען אויף אייזלען געקומען קיין רחובות.
אין אונזער האַטעל איז געווען ניט אַ שפּילקע אַרייני-
צואוואַרפען. עס זיינען געווען געסט פון אַלע טיילען פון
איראָפּא, פון אַמעריקא, פון ניי-זעלאַנד... די גאַנצע קאָ-

לאָניע האָט געזומט ווי אַ ביער־שטאַק. דאָס וועטער איז
געווען ווי צוגעפאַסט פאַר'ן יום־טובּ.

ס'... וואָס איז אַהער געקומען מיט דער ציוניסטישער
„רעוויזיאָנס קאָמיסיאָן“, איז איינגעלאָדען געוואָרען צו
האַלטען דעם „נאַום החגיגה“ (פעסט־רעדע). ס'... איז
ניט פֿון די נערוועזע נאַטורען און ניט קיין שטימונגס־
מענש. ער האָט שוין אין זיין לעבען אַזוי פיעל געשריבען
און גערעדט ביי אַלערליי געלעגענהייטען, אַז עס איז גע־
ווען שווער זיך פאַרצושטעלען אַז ער זאָל זיין אויפגער־
דערט און צוטראַגען, אַדער האָבען אימתא דצבורא, איי־
דער ער האָלט אַ רעדע.

אַבער היינטיגס מאָל איז ער יא געווען צוטראַגען און
צורודערט. דאָס האָט מען געקענט זעהן אויף זיין געזיכט.
די קרושת היום, דער הייליגער ערנסט פֿון דעם מאַמענט
האַט זיין געווענהליכע לייכטייט און זיכערקייט פֿון איהם
אַפגענומען...

דער מאַמענט איז געווען אַזוי פיעל גרעסער פֿון איהם
און פֿון אַלע זיינע גלענצענדע עפיגראַמען...

איצט בין איך אַ „חאַרזש“. די אַראַבער רופען מיט
דעם נאָמען איינעם, וואָס איז אין מעקא געווען, און האָט
די הייליגע קא'אַבא געזעהן. איך בין אין רחובות גע־
וועזען און האָב די „חגיגה“ געזעהן. ד ע ס טיטעל וועל
איך מיר איצט געהמען...

איך בין געשטאַנען געבען דעם „כית'עם“. אַרום מיר
האַט געווימעלט אַ טויזענד־קעפיגער עולם אָנגעהאַן אין

אלערליי אַרײַענטאָלישע און האַלב־אַרײַענטאָלישע מלבושים.
 מע האָט זיך צונעגרייט צו דער „תּהלוכה“ (פּראָצעסיאָן)
 אַרום דער קאַלאָניע, מיט וועלכער די „חגיגה“ הויבט זיך
 געוועהנליך אָן. פון אויבען האָט אַראָפּגעקוקט אַ בלאַער
 הימעל, און אַרײַן ישראל'דיגע הימעל, און
 די זון, און אַרײַן ישראל'דיגע זון, האָט אַלע
 קעפּ בעשאַטען מיט שטראַהלען. מיט אַמאָל האָט דער
 „תּזמרת“ (אַרקעסטער) פון ראשון לציון אויפגעשפּיעלט
 אַ לוסטיגען מאַרש און אַלע הערצער האָבען אַ פּלאַטער
 געטהאָן... און איד האָב געוואוסט, אַז דאָס וואָס טאַנצט
 און ציטערט איצט אין מיר, טאַנצט און ציטערט אין די
 אַלע טויענדער וואָס איד זעה אַרום זיך, די זעלביגע ליי-
 דען געליטען און איצט דיזעלביגע שמחה ביי אונז
 אַלעמען...

אַ פּאַלק איז תּחית המתים אויפגעשטאַנען. ווי איז
 דאָס געשעהן? ווער האָט דאָס צושטאַנד געבראַכט?
 ווער האָט דעם נס בעוויווען? ווער איז דאָ דער משיח און
 דער גואל געוועזען?

נעבען מיר איז געשטאַנען אַ סוחר פון רוסלאַנד. אַ
 פּראַקטישער אידשער פּקח וואָס האָט זיך אַ גאַנצען פּרייה-
 מאַרגען געוויצעלט און געמאַכט צו קליין־געלד אַלצדינג
 און אַלעמען... אויף אַלצדינג האָט ער געהאַט אַן המצאה
 אָדער אַ ציניש ווערטעל. האָט ער זיך איצט אָפּגעקעהרט
 אַז אַ זייט פון מיר, איד זאָל זיינע טרעהרען ניט זעהן...
 שפּעטער בין איד געשטאַנען אויף איינעם פון די
 בערגלעך פון וועלכע מע לאָזט זיך אַראָפּ צו דעם „מקום

החגיגה", און האָב געקוקט אויף דער גרויסער מענשען-
מאַסע.

דאָס רוב זיינען געווען אָנגעטהאָן אין ווייסע אָדער
שטרויענע היט און אַז זיי האָבען זיך בעוועגט, האָט עס
אויסגעזעהן פון דער ווייט אַזוי ווי אַ לייכט זומער-
ווינדטעל וויעגט און צובלאָזט אַ פּעלד געריכט בעוואַקסען
מיט ווייסע און געלע ראַמאַשקעס..

האָט זיך ס... אויפגעשטעלט אויף דער בימה און ער
האָט גערעדט העברעאיש און האָט געזאָגט : —

„דער פּאָטער פון ציוניזם האָט געזאָגט : אויב איהר
ווילט, איז דאָס ניט לענגער קיין לעגענדע. און איד זאָג
מ ע ה ר , צי איהר ווילט יא צי איהר ווילט ניט, עס איז
ניט מעהר קיין לעגענדע...“

און הינטער דעם רעדנער ווייט ווייט אַוועק האָבען
זיך געשפּרייט די גרינע מאַנדעל-גערטנער און די זילבער-
גראַע אַליווען-גערטנער און נאָך ווייטער, האָבען די חרדי
יהודה הינטער זייער דינעם געבעל-גאַרדיו, זיך די אויגען
געריבען :

— ווען האָבען זיי אַזאַ יום-טוב געזעהן ? ...

און אַז ס... האָט געענדיגט זיין רעדע, האָבען די אר
דישע שומרים פון זייערע ביקסען אין דער לופט געשאַסען,
און אידישע רייטער האָבען בעוויזען אַלערליי „פאַנטאַ-
זיאַס“ אויף זייערע פלינקע פּערד...

עס זיינען געווען אויסשטעלונגען פון פּערשיערענע

פראדוקטען פון דעם נייעם ישוב. אַרעם, ווינציג, אַכער
דער פעסטער גוטער ווילען אומעטום...
איך בין צוגעגאנגען צו דעם ביידעל וואו עס איז גע-
ווען אויפגעשריבען :

„תעשית בשה מפרחי הכרמל והשרון“ (פאבריקאָר
ציאָן פון פערפומען געמאכט פון כרמל־ און שרון־בלומען).
האָב איך געקויפט אַ פלעשעלע. איך האָב געוואַלט
האָבען אַ דופטיגען זכר פון דער שעהנער חגיגה...
איך האָב געקוקט אויף דעם קליינעם פלעשעלע, געד
מאַכט אין עסטרייך אָדער אין דייטשלאַנד
און אַנגעפילט מיט כרמל און שרון...
ווערט זיך צו פערטראַכטען... כרמל און שרון
אַל ין איז ניט גענוג. מיר ווערט אין ארץ ישראל
די ראָלע פון דעם גלות אַלץ קלערער, און קלערער ווערען
מיר אויך די פערמעגענס וואָס מיר האָבען ווילענדיג, ניט
ווילענדיג אויף אונזער וואַנדערונג אַנגעזאַמעלט, די ליי-
טערונג און די רייניגונג וואָס מיר האָבען געקריגען... אַ
קוק אויף די שפלות פון די אַראַבער פאַר וועמען דער
שטענדיגער זונענשיין איז געוואָרען שטאַט אַ ברכה — אַ
קללה, איז מיר גענוג דאָס קלאַר צו מאַכען. דער איסלאַם
געבאַרען אונטער די בלאַסטע הימלען און אין אַ ים זונענ-
שיין, איז די מרה־שחורה־דינסטע אמונה פון דער וועלט...
...וויפיעל האָבען אונז די שנעען און די צפון־שטר
רעמס געגעבען! ... איצט וועלען מיר די עשירות פון די
שנעען איבערפלאַנצען אין דעם לאַנד פון אייביגער גרינ-
קייט, דעם שטורעם־ און דעם ווינטער־ס מתנות — אין

דעם לאַנד פון שעהנקייט און ליכטיגקייט... אַרויסשפּראַך
צען וועט אַ וואונדער־שפּראַצונג, אַ צונויפפאַרונג פון
דעם אַריענט וואָס האָט דער וועלט אַ גאָט געגעבען, און
דעם אַקצידענט, וואָס האָט דעם מענשען געשאַנקען זיך
אַליין און איהם געלערענט דעם גענוס פון זיין אייגענער
קראַפט...

ווי טייער ארץ ישראל זאָל אונז ניט זיין, איז זי דאָך
ניט גענוג טייער מיר זאָלען זי אָננעהמען אין חלופּ פאַר
אונזער חלק אין דער גרויסער שותפות־ירושה פון די פעל־
קער... מיר וועלען זיך פון גאַרנישט אַפּוואַגען, און אַז
איינציגען טריט אַהינטער וועלען מיר ניט געהן. ארץ
ישראל זאָל זיין פאַר אונז כלוּ ריוח.

...מיר זיינען ווידער עולי רגל... אָבער זעה וואוהין ?
ניט צו די קאַלטע ווענד פון ירושלים, נאָר צו דעם לעבע־
דיגען פרישען וואַקסענדיגן לעבען... מיר זיינען עולה־רגל
צו די גילדערנע אַראַנזשען, צו די וויינישטאַקען...

אפילו אונזערע זקנים וואָס קומען אין ארץ ישראל
גאָט דינען, הויבען אַז צו פערשטעהן, אַז דער גאָט פון
ישראל רוהט צווישען כרמים און מאַנדעל־גערטנער... מיר
האַבען דאָ אַכציג און ניינציג יאָהריגע זקנים וואָס האָבען
זיך בעזעצט אין רחובות כּדי צו קענען זיצען יומם ולילח
און לערנען...

אַלע אונזערע ביזהעריגע יום־טובים זיינען דערמאָ־
נונגען געוועזען. אָט איז אַן ערשטער יום־טוב וואָס איז
ניט אַ דערמאָנונג, נאָר אַ קבלת־פנים פאַר דער צוקונפט...
...איצט הער איך שוין ווי די קאַנספּען פּלאַצען. איך

ווייס, אז אומעטום וואקסט עס און מעהרט זיך. און מין
נוסח איז דער אלטער: „עס מעג זיך זאמען, אבער יעד
דען טאג ווארט איך דערויף עס זאל קומען...“ עס איז
שוין געקומען. דער אונטערבאדען איז פול ווי אן
אויג מיט זאפטען און אלץ וואס מיר וועלען זעען און פלאנצ
צען, וועט געראטען. א שפע וועט זיין...

די ווייטע, ווייטע צוקונפט שטרעקט אויס איהר
האנד און שליסט זיך צוזאמען מיט דער אלטער פערנאנץ
גענהייט און שלעפט זי אריבער צו זיך... אייב ער אונז
און דורך אונז, צי מיר ווייסען עס יא אדער וויי
סען עס ניט, געהט אז דיראזיגע צונויפשליסונג...

ווערט מיר דאס הארץ אזוי פול און מיר שטיקט דאס
איבעררייכטום. איך וואלט עס וועלען אין איין גרויסען
גליהענדען ווארט ארויסגייען. אבער מיר איז עס ניט
בעשעערט... איך בין מקנא דעם וואס וועט זינגען דאס
גרויסע ליעד פון ארץ ישראל. דא אויף דער ערד פון ארץ
ישראל וועט עס געשאפען ווערען.

עס וואקסט דאסדראזיגע שעהנע גרויסע ליעד און דער
נאט-געבענשטער וואס וועט קומען, וועט עס ארונטערפאר
קען אזוי לייכט ווי איך פליק א געלע מארגעריטקע...

אין אבענד איז געווען א קאנצערט אין „בית-עם“.
עס זיינען אויך געווען פייער-ווערק און די מושבה איז געד
ווען פול מיט געזאנגען. די צוויי האטעלען האבען געד
האט פלאץ בלויז פאר וועניגע. די גאסטפריינדליכקייט
פון די קאלאניסטען איז צו הילף געקומען. אבער א גרויסע

צאהל האָט געמוזט שלאָפּען אונטער'ן פּרייען אויסגע-
שטערענטען הימעל...

צוויי מיידלעך זיינען אויף אַ כרייטען בוים אַרויפגע-
קראַכען, און האַכען דאָרט די נאַכט ווי עס איז צוגע-
בראַכט...

עס איז אַ זכות דאָ צו זיין. אַז דו וועסט אַהער, אין
דעם שעהנעם לאַנד קומען, וועסטו אַליין שעהנער ווערען,
און וועסט אַליין פון זיך הנאה האַכען...

דיין...

XXXVII.

אַבו־שושאַ

ע... אמאל אין זיין יונגער אַ ראַדיקאַל און איצט אַ
הייסער ציוניסט, האָט מיר, דר. זשיטלאַווסקי, וואָס אין
מיט אייניגע טעג צוריק אַנגעקומען, און אַ הויכגעוויקסיגער
דאַמע, וואָס רערט דייטש מיט אַ רוסישען ריח און רופט
זיך דר. קאַהן — איינגעלאָרען זיך דורכצופאַהרען מיט
איהם אין דעם אַראַבישען דאַרף אַבו־שושאַ, וואָס לינגט
צופוסען פון די הרי יהודה.

ע... וואוינט אין לאַנדאָן, אבער זינט אַ קורצער צייט
איז ער אין פאַלעסטינא. אין שותפות מיט אַ גרופע פון
רייכע רוסישע אידען, האָט ער אַפגעקויפט אַ גרויס שטיק
לאַנד נעבען „אַבו־שושאַ“ און וויל דארט אויפבויען אַ איר
דישע קאָלאָניע.

נעבען דעם פּלאַץ וואו עס געפינט זיך איצט דער
אַראַבישער דאַרף איז אמאל געשטאַנען די שטאָרט „גור“.
וועלכע ווערט פיעל דערמאנט אין תנ"ך און אויך אין די
טאוולען, וואָס מע האָט געפונען אין תל־על־אַמאַרנאַ. פון
דער דאָזיגער „גור“ ווערט עס דערצעהלט אין יהושע, אַז
ווען די אירען זיינען אַריין אין ארץ ישראל „האַבען זיי דעם

כנעני פון דארט ניט פערטריבען, און דער כנעני איז גע-
בליבען וואוינען צווישען דעם שבט אפרים ביז היינטיגען
טאג, און ער האט געצאהלט ציגל.

ארויספאהרענדיג פון רחובות איז דער וועג געגאנגען
דורך גערטנער און פעלדער, און פון ביידע ווייטען האט זיך
דאס אויג געקוויקט מיט זורבעגאסענער גרינקייט. באַלד
אבער איז די געגענד געווארען אַפגעלאזען. אַרעם און
האַלב־וויסט. דער וועג איז געווארען פעלזיג און שטרוי-
כעלדיג, און וואס ווייטער אַלץ שטייניגער און וויסטער.
מ'האַט געקענט זעהען, אַז זעלטען ווען פאהרט דא עמיצער
דורך.

ערטער־ווייז איז דער יונגער אידישער אַראַבאָדזשי גע-
פאהרען גלאַט אין דער וועלט אַרײַן, אַהו אַ שום וועג, איר
בער שטיינער און צווישען פעלזען, און מע האט זיך גע-
מוזט גוט צוהאַלטען אויב מע האט ניט געהאַט בדעה
אַרונטערצופאַלען.

אויף'ן וועג האט פאסירט אַ קליינער צופאַל, וואס
האַט געקענט האבען שווערע פאַלגען, ווען מיר אַלע מיט
ע... בראש וואלטען זיך ניט אַריינגעמישט אין צייט.
מיר האבען דערפון געלערענט, ווי לייכט עס קען אפט
קומען צו בלוטיגע צוזאַמענשטויסען צווישען אידען און
אַראַבער, צוליבע רער ניט־פאַרזיכטיגקייט אַדער חוצפּה
פון אַן אונפעראַנטוואַרטליכען נפש.
כדי אויסצומיידען די שטיינער, איז דער אַנטריי-

בער, א האלב אראביזירטער ארץ-ישראל'דיגער בעל-עגלה, מיט אמת פוהרמאנסקעו יושר, ארויפגעפאהרען אויף א פריש-צעאקערטען שטיק פעלד. אז אראבער, קענטיג דער בעל-הבית האט עס פון ווייטען דערזעהן און האט איהם צוגעשריען ער זאל אראב פון זיין פעלד. אבער שטאט צו געהארקען, האט דער בעל-עגלה אנגעהויבען זידלען דעם אראבער בקול רם און איז דערווייל געפאהרען אלץ וויר טער אויף די אויפגעאקערטע בייטען.

איז דער אראבער געווארען אז אנגעצונדרענער, האט ער זיך האסטיג איינגעבויען, א כאפ געטהאן א שטיין און זיך געלאזט לויפען צו אונז. נאך א פאאר אראבער, וואס האבען פון די דערבייאניגע פעלדער צוגעזעהן די עזות פון דעם פוהרמאן, האבען זיך אויך א לאז געטהאן אין אונזער ריכטונג. זיי זיינען אלע געווען שרעקליך אויפגעבראכט. ווער ווייס וואס פאר אן אומגליק עס וואלט געשעהן, ווען ע... און מיר אלע וואלטען זיך ניט אריינגעשטעקט. דער קוטשער האט זיך ניט אנדערש געריסען פאהרען וויר טער, און מע האט קוים מיט געוואלט איהם צוריקגעהאלטן טען.

דאס ביסעלע אראביש וואס ע... האט זיך אויסגעלעך רענט אין דער קורצער צייט, וואס ער איז אין פאלעסטינא, איז איהם איצט זעהר צוניץ געקומען. מיט זיין הייפעלע ווערטער, ארויסגערעדט מיט א „ציוניסטישען“ אקצענט, איז איהם דאך ווי עס איז געלונגען צו בערוהיגען די אויפ-גערגטע אראבער, און די געשיכטע איז אריבער בשלום. איד האב זיך אין הארצען געשהמט... אין אמעריקא

וואלט דאָד אַ פאַרמער פאַר אַזאַ נידערטרעכטיגקייט זיין
ביסס געברויכט. און וואלט ער געשאסען, וואלט איהם די
דזשורי איינשטימונג פרייגעשפראכען...

וואָס נעהענטער מיר זיינען געקומען צו די הר"ר
יהודה אלץ מעהר האבען זיי פערלוירען דעם חזן פון נע-
בעלהאפטיגקייט און פער'חלום'טקייט, וואָס זיי האבען.
ווען מע קוקט אויף זיי שטעהענדיג אויף איינעם פון די
בערגלעך אַרום רחובות.

דער בלאַהער שליער איז געווען אַראַפגעריסען, און
עס האבען זיך ענטפלעקט גראַהע, מיאוסע, קרעציגע באַרנ-
רוקענס.

מיר זיינען געווען פנים אל פנים מיט די העסליכע
וואַכעדיגע ווירקליכקייט...

ענדליך זיינען מיר אָנגעקומען אויף דעם אַרט פון
דעם אַלטע „גור“. פון אַלע זייטען האבען זיך געזעהן אַפער-
נע גריבער און אָנגעשאַטענע ערד-הויפּענס, סמנים פון די
אויסגראַבונגען וואָס דער בעריהמטער מאַק-אליסטער צר
זאַמען מיט אַנדערע ענגלישע אַרכעאָלאָגען האַבען דאָ גע-
מאַכט.

די דאָזיגע אויסגראַבונגען זיינען געמאַכט געוואָרען
מיט אַ יאהר צעהן צוריק, אויף אַ זעהר גרויסען מאַסשטאַב
און האבען גערויערט מעהרערע יאהר נאַכאַנאַנד. שיכט
נאָר שיכט האבען זיך אַרויסגעוויזען די שפורען פון די

פערשיערענע פעלקער, וואס האבען אין פערשיערענע ציי-
טען דא געוואוינט.

צו ערשט קומען די „חורים“ פון חומש, וועלכע הא-
בען געוואוינט, ווי זייער נאמען בעדייט („חור“ — לאד,
הייהל), אין לעכער אדער הייהלען. זיי האבען דא געלעבט
בזו אן ערד פינף טויזענד יאהר צוריק.

שפעטער מיט א יאהר פינף הונדערט, ווען די סעמיר
טען האבען אנגעהויבען אריינשטראמען אין פאלעסטינא,
האבען די כנענים פערנומען דעם פלאץ פון די „חורים“*
נאך שפעטער האבען די קיניען פון מצרים פער-
שפרייט זייער ממשלה און זייער עניפטישע קולטור איבער
„גור“.

אין מלכים שטעהט: „אין געקומען פרעה דער קיני-
ן פון מצרים און ער האט בעצואונגען די שטאדט גור און
ער האט זי פערברענט אין פייער, און דעם כנעני, וואס
האט דארט געוואוינט, האט ער אויסגע'הרנ'עט און ער
האט די שטאדט געגעבען אין גרו צו זיין טאכטער, די ווייב
פון שלמה'ן“.

„לעהמענע“ דאקומענטען, וואס מע האט געפונען אין
די אויסגראבונגען, בעווייזען, אז די מצרים האבען קיינ-
מאל „גור“ אין גאנצען פון זייער האנד ניט ארויסגעלאזען.

* עס איז כדאי דא צו דערמאנען, אז מאקאליסערס אויס-
גראבונגען האבען צווישען אנדערע מערקווירדיגקייטען ארויסגעבראכט
דעם פאקט, אז די אוראלטע פעלקער פלעגען מקריב זיין צו זייערע
אפגעטער חורים, און דאס זאל געווען זיין דער טעם פארוואס
משה האט די בני ישראל פערבאטען צו עסען די דעזיגע אנטווייר-
דינקייט.

מעהר ווי די הכנסה האט די עניפטישע פרינצעסין ניט
געהאט. און נאך איהר טויט האט מען דעם נדן גאנץ שעחו
צוריקגענומען.

הייסט עס, אז מיר זיינען געפאהרען אויף שלמה'ס
נדן. איצט וואלט א געפאלענער בעלהכית זיך גע-
שעהמט צו געבען אזא נדן. א דאקטאר קריגען וואלט מען
דערפאר ניט געקענט. דאס איז זיכער. און דעמאלט האט
מען פאר אזא נישטיגע נחלח געקענט כאפען פאר אז איך
דעם דעם מלך פון אלע חיות און עופות און שדים, און
דעם פערפאסער פון אזא פאפולערען ווערק ווי שירי
השירים. און נאך מיט א תנאי, אז נאך דעם טויט פון דער
ווייב זאל זיין אויס נדן.

איבריגענס זאגט ע... אז די ערד איז דא זעהר פרוכט-
באר, און דאס וואס ניט די „חורים“ און ניט די „כנענים“
און ניט די „פרעה'ס“ האבען געקענט צו שטאנד ברענגען.
דאס וועט ער מיט דער הילף פון מאדערנע אנריקולטור צו
שטאנד בריינגען.

מיר זיינען ארויפגעפאהרען אויף א קליינעם בארג
און אריינגעפאהרען אין „אבר'שושא“. א טיפישער ארא-
בישער דארף. די געסלעך שמאלע, געדעהטע, און די הייך
לעד, אדער ריכטיגער געזאגט, קאנורעס, פון לעהם אהן
פענסטער, צונויפגענורעט אין הויפענס, פול מיט מיסטרוי
צו גאט'ס שעהנער, ליכטיגער וועלט, און קופעס מיסט
אנגעוואליעט פון גאט ווייס וויפיעל דורות, צו דערזעל-

ביגער צייט וואס די פעלדער ארום נעהען איין פון יאהר
צו יאהר, און בעטען זיך מע זאל אויף זיי א הייפעל מיסט
ארויפוארפען.

אחו א נויץ בלייבט דער הויפען מיסט דאך ניט. אין
דעם אראבישען דארף פערטרעט דאס מיסט־בערגעל דעם
ארט פון א פריזבע אין דער ליטע. אהין פערקלייבט מען
זיך געוועהנליך צו רויכערען און צו שמועסען. אדער גלאט
אזוי צו ליגען אויסגעצויגען און פוילענצען אין דער זון.

אונזער וואגען האט זיך קוים מיט מיה דורכגעדרעהט
דורך די ענגע געסלעד. ביז מיר זיינען ווידער געווען ארויס
פון דארף.

קומענדיג צום שפיץ בארג, איז דער וואגען אריינגע
פאהרען אין א הויף ארומגעמויערט מיט א דיקער שטיי
נערנער וואנד, און האט זיך אפעשטעלט נעבען א הויכען
שטיינערנעם בנין.

מיר זיינען ארונטערגעקראכען פון וואגען מיעדע און
צובראכענע פון דער טרייסלעניש פון וועג.

דער אויפזעהער, א יונגער נעטער אראבער, איז אונז
ארויס אנטקעגען, און נאך א פריינדליכען „מארהאבאן“.
האט ער אונז געבראכט אויף'ן צווייטען עטאזש, אין א
בעקוועמען זויבערען צימער, וואס ווערט שטענדיג געהאלט
טען גרייט פאר געסט.

די שטיינערנע קיילקייט פון דעם צימער איז געווען
אן ערפרישונג נאך די הייסע שטראהלען, וואס האבען אונז
געבראטען די גאנצע צייט פון אונזער פאהרען.

ווי אן ערפאהרענער רייזענדער, האט ע... מיטנע
בראכט צידה לררד פון דעם האטעל אין רחובות. דער יוני
נער אראבער האט געגרייט צום טיש און מיר האבען זיך
תיכה גענומען צו דער סעודה. נאד'ן עסען איז געקומען
שווארצע קאווע אין קליינע שעלכעלעך אויף אראבישען
שטיינער.

די נאנצע צייט האב איך געהאט דאס געפיהל, ווי איך
בין אין א טהורעם פון א רויבער-באראן אין מיטעלאטער.
דאס הויז, די דיקע מויער ארום, און די אפגעזונדערטקייט
האבען געמאכט דעם איינדרוק מעהר פון א פעסטונג ווי
פון א וואוינונג פאר מענשען.

געענדיגט אונזער קאווע, זיינען מיר ארויס אויף
באלקאן, און האבען געהאט פאר זיך די פרעכטיגסטע פאר-
נאראמא וואס מיר איז ביז איצט אויסגעקומען צו זעהן
אין ארץ ישראל.

דער נאנצער טהאל פון שרון איז געווען אויסגע-
שפרייט פאר אונזערע אויגען אין אלערליי בונטע קאלירען.
אט איז די קאלאניע עקרון, און אט דארט איז רחובות און
נאך ווייטער ראשון לציון, און אט איז אן אנדער זייט אין
רמלה : אט איז דער שפיץ פון מאשיי און אט איז דער
קלויסטער, און ווייט ביים האריזאנט א פאס פון ים הגדול...
די לופט איז געווען באלזאמדיג און קלאר. די לאנד-
שאפט א זאנפטע און בערוהיגענדע, און ווי צונע-
פאסט פאר א שטילען אגשויליכען לעבען...

זיצענדיג אויף דעם באלקאן האט אונז ע... דער-

צעהלט די געשיכטע פון דעם מערקווירדיגען בנין און פון דער דיקער מויער.

די געשיכטע איז לחלוטין ניט געווען אין איינקלאנג מיט דער זאנפטער שעהנקייט פון דער געגענד, וואָס איז געווען פאַר אונזערע אויגען.

מיט יאָהרען און יאָהרען צוריק איז געקומען אין ירושלים אַ דייטשער איד. ער האָט זיך ביטער געפלאַנגט און געליטען גרויס נויט, ביז ער איז איין טאָג אַוועק צו די מיסיאָנערען און האָט געמאַכט אַ חילוף — אַ נשמה אָהן אידישקייט פאַר געלד מיט קריסטליכקייט.

ווי נאָר ער האָט זיך גע'שמד'ט האָט עס איהם אָנגעהויבען געהן דורך טיהר און דורך טויער. און אַזוי שנעל ווי ער האָט זיך דערשלאָגען צו אַ סומע געלד, איז ער געוואָרען אַ פראַצענטניק. ער פלעגט אַנטלייען די אַראַבישע פעלאַחין געלד אויף מורא'דיג גרויסע פראַצענט-טען, און אין משכון פלעגט ער געהמען זייער לאַנד.

על פי רוב פלעגט דער חוב און די פראַצענט וואַקסען און וואַקסען אַזוי לאַנג, ביז דאָס לאַנד פלעגט איבערגעהן אין זיינע הענד.

אויף אַזא אופן איז ער געוואָרען דער אייגענטימער פון אַ שטיק ערד אין „אבו שושא“, וואו ער האָט זיך מיט דער צייט בעזעצט. פון דאַנען אַרויס האָט ער אַזוי ווי אַ שפּין פערשפרייט זיין נעץ אויף די אַרומיגע אַראַבער, און האָט אויסגעזויגען זייער האָב און גוטס.

די פעלאַחין האָבען איהם פיינט געהאַט ווי אַ „שאַי-טאָן“ און האָבען זיך געצאָפּעלט אין זיינע נעגעל.

האט ער בעשלאסען זיך דא אויפצוכויען אַ הויז און
דאס הויז צו מאַכען וואָס שטאַרקער און בעפעסטיגטער.
ער האָט געוואוסט אַז די פעלאַח'ן האָבען איהם פיינט.
אַבער אין דער שטיינערנער פעסטונג האָט ער זיך געקענט
אויסלאַכען פון זייער האָס.

די מפּלָה פון דעם משומד־פּראַצענטניק איז געקומען
דוקא נישט צוליב זיינע פּראַצענטען, נאר צוליב — אַ
שעהנער אַראַבערקע, אויף וועלכער ער האָט געוואַרפען אַן
אויג אַדער אויסגעשטעקט אַ האַנד...

האָט איין טאָג אַ קויל פון אַן אַראַכער געמאַכט אַן
ענד צו זיין גייציגקייט מיט זיין ליבע צוזאַמען...

XXXVIII.

אומגערולד

פון ים צו ים פון לאַנד צו לאַנד,
אומזיסט דעם זאָק געמראָגען,
פון אוינעם שווערע שטיינער בלוז,
פון צווייטען ווינד געקראָגען...

פון לאַנד צו לאַנד פון הויז צו הויז,
ביי יעדער מיט געזעסען,
און אומעטום געקראָגען בלוז
מיין אייגען ברויט צו עסען...

האַב איך געלאַכט און האָב געוויינט —
מיך האָט אַן אַנגסט בענומען:
אַנשקעגען מיר איז אומעטום
מיין שאַמען אַנגעקומען...

נעסט זיינען געקומען און נעסט זיינען אוועק און
מיר זיינען נאָר אַלץ געווען אין האַטעל. איד בין גע-
וואָרען אַ בן-בית מיט בעזונדערע רעכט. איד האָב זיך,
למשל, געקענט פּערגינען די חוצפה צו הייסען בריינגען
טהיי מיט טאַרט אין אַ צייט פון טאַג ווען געוועהנליכע
נעסט פּרעהען זיך, אַז מע לאַזט זיי שלאַפען.

דער האַטעליער האָט מיך אויף אזוי ווייט גענומען
 האַלטען פאַר אַן אייגענעם, אַז ער האָט מיר אַפילו דער-
 צעהלט פון דעם גוטען סעזאָן וואָס ער האָט היינטיגס
 יאָהר געהאַט. פאַר נעקסטען יאָהר פלאַנט ער אויפצו-
 שטעלען אַ צוויי-גאַרענדיגען מאַדערנעם האַטעל, וואָס
 זאַל זיין אַ שיינדעל פאַר רחובות. די צרה איז נאָר וואָס
 ער קען ניט קריגען אַ שטיקעל פאַסיג לאַנד. בלויז צוויי
 דינאַם בעדאַרף ער סך-הכל און די רייכע מאַדאַם ד...
 האָט אַ סך לאַנד, וואָס זי האָט געירשנט פון איהר מאַן
 מיט יאָהרען צוריק, אָבער פיעל מע ניט איהר, וויל זי
 מעהר, און אַז מע ניט איהר דעם מקח וואָס זי אַליין
 פערלאַנגט, האָט זי חרטה. איהרע קינדער האַלט זי אין
 אויסלאַנד און זי אַליין זיצט דאָ און קוקט צו ווי דאָס
 לאַנד כפּל'ט זיך אין פרייז פון יאָהר צו יאָהר דורך דעם
 וואַוקס פון דער קאַלאָניע. דערווייל פוסטעוועט דאָס לאַנד
 און קיין מוטער מענש האָט דערפון קיין נויץ ניט. און
 רעדט איהר מיט איהר, האַלט זי זיך פאַר איינע פון די
 אויפבייערס פון רחובות.

ווי היימיש מיר זיינען דאָרט געווען, איז דאָס לע-
 בען אין האַטעל מיר וואָס אַ טאַג אַלץ מעהר נמאָס
 געוואָרען. און אזוי ווי אַ פרומער איד וואַרט אויף
 משיח'ן, אזוי האָב איד געוואַרט אויף דעם טאַג ווען מיר
 וועלען אַריינציהען אין אַן אייגענער דירה און ווערען
 בעלי-בתים פאַר זיך. אזוי לאַנג ווי איד בין איינגעשטאַ-
 נען אין האַטעל, בין איד געווען אַ טוריסט, אַ פרעמדער

און מיר האָט זיך געוואָלט וואָס שנעלער זיך איינ'תושב'ען
אין דער קאַלאָניע און אָנהויבען צאָהלען דעם „מס'
המושבה“...

מעהר פון אַלצדינג האָט מיר דערעסען וואָס איך האב
געמוזט אַלע וויילע אָן אַנדער גאָסט געבען אַ תשובה
אויף דער פראַגע: פאר וואָס פאַהר איך ניט זעהן
ירושלים, דעם הר הזיתים, די הייליגע קברים א. א. וו.?
פון די פיעל טוריסטען, וואָס האָבען זיך דורכגע-
דריעהט אין מלון קלוביצקי אין די צעהן וואַכען וואָס איך
האָב דאָרט פערבראַכט, האָט קיינער ניט געקענט פער-
שטעהן, פאַר וואָס איך האָב זיך פעררוקט דוקא אין
רהובות?

אַז קיין ביאַרע אַדער מאַנדעל-גאַרטען וויל איך ניט
קויפּען און קיין קאַלאָניסט האָב איך ניט ברעה צו ווע-
רען, היינט וואָס פאַר אַ אָרט איז רהובות?

פיעל פון די דאָזיגע טוריסטען האָבען בעוויזען דעם
קונץ צו זיין אומעטום און בעזעהן אַלע מערקווירדיגקיי-
טען פון ארץ-ישראל אין דעם משך בלוז פון איין וואָך.
איבעריגענס זיינען עס געווען על פי רוב מענשען פער-
נומענע, סוחרים, דאָקטוירים, שריפטשטעלער. צופיעל
צייט האָט מען ניט געהאַט. מע איז געקומען בלוז
אויף אַ קורצען יום-טוב, האָט מען ממילא געמוזט אָפ-
טהאַן די „אַרבייט“ בחפזון. איך זאָג „אַרבייט“, ווייל
פיעל האָבען אויסגעזעהן פעריאַגט און פערמוטשעט ווי
מענשען וואָס האָרעווען שווער און ביטער...

בעונדערס געאיילט האָבען זיך די שריפטשמעלער
און זשורנאליסטען, וועלכע האָבען שוין פאַראויס קאַפּי-
טאַליזירט זייערע איינדרוקען איבער פּאַלעסטינאַ. אויף
זייערע ביכער אָדער אַרטיקלען האָבען שוין דאַרטען די
צייטונגען און זשורנאַלען די אויגען אויסגעקוקט, און די
זעצערס האָבען אונגעדולדיג געווארט אויף דעם מאַנר-
סקריפט.

קליגער פון אַלע זיינען געווען די יעניגע וואָס מע האָט
געזאָגט אויף זיי יאַכבי, אַז זיי האָבען זייערע אַרטיקלען
אַנגעשריבען בעצייטענס, קומענדיג מיט דער שיף קיין יפו.
פּראַקטישע מענשען...

איד בין געוואָרען אַזוי אונגעדולדיג, אַז איד פּלעג
גאַנצע טעג ניט וויסען וואָס מיט זיך צו טהאָן. פּלעג
איד אַלע טאַג קומען מאַטערען פון דעם ניי דעם אַרע-
מען מ... ער זאָל ווידער אַריבערגעהן ריידען מיט דעם
קאַלכער, אולי ירחם.

פּלעגט ער זיך אַנגורטלען מיט מוטח און געהן
אויף קדוש השם. אָבער געקומען צוריק איז ער תמיד
אַ נידערגעשלאָגענער און איד האָב שוין פּערשטאַנען, אַז
ער האָט געכאַפט אַ פיינעם אַפּשניט פון דער קאַלכערקע
און איז קוים מיט'ן לעבען אַנטלאָפּען.

אזוי זיינען אַוועק וואָכען און וואָכען און איד האָב
שוין אַנגעהויבען קלערען, אַז סוף כל סוף וועל איד
מוזען פּערלאָזען די שעהנע רחובות און זוכען מיין היים
ערנעץ אַנדערסוואו.

איין טאג איז מ... אריינגעפאלען אין מיין צימער
א פערסאפעטער מיט דער פרעהליכער בשורה, אז מיר
האבען געזענט. די קאלכערקע האט קאפיטולירט. זי
איז גרייט ארויסצוגייען —

איד האב מ... אזש געוואלט ארומנעהמען פון שמחה.
די אויגען זיינען אונז ביידען געווען נאם.
— אזוי שנעל ווי —

— ווי וואס? — פרעג איד און שפיר ווי די דמים
פאלען מיר איין פון עפעס א שרעקליכער קאטאסטראפע
וואס דארף פאסירען.

— ווי... ווי מיר וועלען איהר אויסזוכען אז אנדער
וואוינונג.

— און איהר האט איינגעווייליגט?...

דער שעמעוודיגער מ... קוקט מיר אז מיט זיינע
נאאווע בלאע אויגען.

— דאס איז א לייב, ניט קיין אידענע...

האבען אלע אונזערע פריינד זיך אוועקגעלאזט זיך
כען א דירה פאר דעם קאלכער, ביז מע האט איינע
געפונען. איז אבער דארט געווען דיזעלביגע געשיכטע
ווי ביי אונז. יענער שכן האט גע'טענה'ט, אז ער וועט
ארויסגעהן אויב מע וועט איהם שאפען אז אנדער דירה.
א האלבע קאלאניע האט זיך פעראינטערעסירט אין
דעם ענין און אין א פאר וואכען ארום איז אונזער דירה
געווען, מיט מזל, אויסגעליידיגט.

דער לאנגגענאהרטער טאג איז געקומען.

געכמען האָט אַ גרויסער אַלטער קעמעל געבראַכט
צו טראָגען די כלי־בית, וואָס מיר האָבען איינגעקויפט
אין יפו. אויסער וואָס איין ווענטעל פון אַ בעט אין צור
בראַכען געוואָרען, איז דער טראַנספּאָרט אַריבער בשלום.
כ'האַב צוגלייך געקריגען דעם שרױב־טיש וואָס איד האָב
בעשטעלט ביי אַ געוועזענעם רעדאַקטאָר פון „וועקער“,
אַ גוטער אידישיסט און נאָך אַ בעסערער סטאַליאַר, וואָס
איין גאָט ווייס ווי אַזוי ער איז מגולגל געוואָרען קיין
תל־אביב.

היינט האָב איד אין דעם „מסכת עדות“ פון אונזער
האַטעל אַריינגעשריבען מיין נאָמען צוזאַמען מיט אַ
פעטע פּאַרציע שבחים אויף די עסענס, בעהאַנדלונג א.
א. וו., זיך צוזעגענט מיט דעם בעל־הבית און מיט די
געסט, אויף וועלכע איד האָב געקוקט ווי אַ בעפרייטער
קוקט אויף די וואָס בלייבען צוריק אין תּפּיסה, און בין
מיט אַ לייכטען פּרייען האַרצען אוועק אין אונזער אַיִר־
גענע היים.

XXXIX.

צווישען בויער

שפרינגט א זונענשטראהל אריין,
שפרינגט ארום און זאגט:
וואָס די שעהנע ערד פערמאָגט
וואָס — דער הימעל, אלץ איז דוין...

שפרינגט דער זונענשטראהל אוועג,
ווערט דאָס האַרץ פערקלעמט,
ערד און הימעל זיינען פרעמד,
און פערלאָרען איז דער וועג...

קיינער פרעגט מיך ניט מעהר, פאַר וואָס איך פאַהר
ניט בעקוקען ארץ ישראל. איך בין איצט אַ תושב פון
רחובות מיט אַלע קליפערלעך. אז איך רעד פון רחובות,
רעד איך בלשון „מאָר“. אירען פון שיקאַנאַ וואָס קומען מיך
בעזוכען, דערצעהל איך, אז אונזערע ביאַרעס
זיינען הייריאָהר געראַטען, אונזערע מאַנדלען
זיינען כשורה און אונזערע ווינטרויבען זיינען
ניט צו פערזינדיגען. דאָס אומגליק איז נאָר וואָס אונז
פעהלט לאַנד.

מיון קליין מעכמערל געהט אין בית הכפר. דער באַר-
קאט וואָס די קינדער אין רחובות האָבען אויף איהר
לכתחלה אַרויפגעלעגט, ווייל זי האָט ניט פערשטאַנען קיין
העברעאיש, איז ביסלעכווייז אַרונטערגענומען געוואָרען.
און זי האָט שוין אַסך פריינד.

דעם בעסטען סימן אַז רחובות האָט מיט איהר אַ
פעולה געמאָהן, האָב איד געהאַט פאַריגע נאַכט. זי האָט
פון שלאָף זיך געקריגט מיט אַ חבר'טע אויף — העברעאיש.

אונזער הויז שמעהט אין אַ מיטען פון אַ נייגעפלאַנצ-
טען גאַרטען. פאַראַן אין איהם אַלערליי בוימער, עפּעל,
מישמיש (אַפּריקאָזען), פערסיקעס, מאַנדלען, אוילבערמען,
פאַלמען און אַראַנזש-בוימער, אַחוץ אייניגע קוסטעס פון
חור'ס פייגען — דער ארץ-ישראל'דיגער גאַמען פאַר באַר-
נאַמאס.

די מעהרסטע פון די בוימער זיינען נאָך צו יונג צו
טראַגען פרוכטען. אָבער אפילו איד וואָס בין אין
הלכות גערטנעריי ווייט פון אַ מומחה, קען זעהן אַז זיי
וועלען אַמאָל זיין לייטישע בוימער. קוק איד שוין בער-
צייטענס אויף זיי מיט גרויס רעספעקט.

אַביסעל אָהן אַ זייט פון די „יונגע“ שמעהט דער אַל-
טער ציטראָן-בויס און קוקט מיט בטול אויף די כלומרשט-
דיגע הבטחות פון די נאַקעמע צווייגלעך זייערע. ער אליין
איז אָנגעפיקעוועט מיט ציטראַנען. ער שמעהט סאַמע
אַקעגען אונזער עס-צימער, און אַז מיר זעצען זיך טרינקען

טהענע, שטעקט ער אריין דורך דעם אָפּענעם פענסטער אַ
צווייג בעלאָדען מיט לעמאַנען :

— בבקשה ! (בעוואַקאַשאַ — ביטע).

קען מען איהם ניט פערשעמען, הגם די ציטראָנען זיין
גען נאָך גרין. איבריגענס טאָר מען ניט אָפּלעגען, וואָרום
דער הינקעדיגער שמועד וואָס וואוינט הינטער אונזער הויז,
וואָרט צומאָל ניט אויף אַן אַינלאָדונג מצד דעם בוים.

ער האָט אויף איהם אַ חזקה פון פריהער, נאָך איידער
מיר האָבען אַהער אַריינגעצויגען.

אין גאַנצען אָבער אַהן אַיינזעהעניש אין דער הינ-
קעדיגער שמועד ניט. איז ער אונז מפצה פון צייט צו
צייט מיט אַ בינטעל פון די באַנאַנאַס וואָס וואַקסען געבען
זיין שמידאַרניע.

די מיידעלעך פון בית הספר האָבען הפנים אויך אַ
חזקה פון פריהער אויף — די בלומען וואָס וואַקסען אַרום
אונזער הויז. עס איז זיי ניט אָפּצוטרייבען. טאָג פאַר
טאָג כאַפען מיר זיי פליקענדיג די ווייסע, רויטע און געלע
רויזען, אַפּטמאָל נאָך איידער די בעכערלעך האָבען זיך אין
גאַנצען פאַנאָדערגעפענט.

יאָגט מען זיי אַוועק און אויף מאַרנען אין דער פריה
פער'נב'ענען זיי זיך ווידער, און רייסען אָפּ פיעל זיי
כאַפען אַריין איידער מיר לויפען אַרויס פערטיידיגען אונ-
זער אייגענטום.

אַ טייל פון די טונקעל־רויטע רויזען, געברויך איך
פאַר שלוחים. שיק איך אַ בריעף צו אַ פריינד איבער וויי-
טע ימים, לעג איך אַריין אַ פאַר בלעמלעך. פריש זיינען

זיי ווען איד לעג זיי אריין, און פערטריקענט וועלען זיי
זיין ווען זיי וועלען אַנקומען, אָבער עפעס פון דעם ריח
וועט בלייבען, וועט עס עמיצען אין האַרצען פּערגעהן...

פון אַלע זייטען האָט אונזער הויז גרויסע פענסטער.
די פענסטער זיינען תמיד אָפּען. שטראָמט דאָס העלע
ליכט אַריין און צושפּרייט זיך אַזוי ווי אַ נאַלדענער טעפּיד
אויף די הויכע ווייסע ווענד און אויף די געפלאַסטערטע
פאַדלאַנגען, און לאָזט ניט אויסען קיין ווינקלעך.
פון בעגינען ביז'ן אָבענד, איז אין הויז אַ פיפּסעריי
און אַ געצוויטשער. פּויגלען פליהען פון איין פענסטער
אַריין און דעם אַנדער פענסטער אַרויס. מע שפּיעלט זיך
אין כאַפענים, מע מאַכט אַלערליי שמד־שטיק און מע
דרעהט זיך סאַמע איבער אונזערע קעפּ, אַזוי ווי זיי וואָל־
טען געווען די בעלי בתים און ניט מיר.
אויך אַפּנים אַ חזקה פון פּריהער...

אַן אמת'ער זאַמעל־פּלאַץ פאַר אַלע פּויגעלעך פון ארץ
ישראל איז מיין צימער געוואָרען, זינט איד האָב אויפגע־
האַנגען אויף דער וואַנד דעם מגן־דוד אויסגעפלאַכטען פון
נייע קאַרדזאַנגען, וואָס „חאוואַדזשאַ מוסאַה“ האָט מיר
געבראַכט לכבוד דעם חג הבכורים (שבועות).

די קיינע חברה האָבען עס גלייך דערשפּירט און מע
איז געקומען פון אַלע עקען צו מיר ניט־געכעטענערהייך
אויף כיבוד. אַ פּיק אַ קערענדעל, אַ צוויי־צוויי, וואָס דאָס

מיינט אין ארץ ישראל „להתראות“ (לעהיטראַאָט — אויף
ווידערזעהן), אַ פליה דורכ'ן פענסטער, און וויינט.
אַזוי איז עס אָנגעגאַנגען טעג נאַכאַנאַנד, ביז דער
מגדוד איז געבליבען אַ ליידיגער, אַ שטרויענער. קיין
איינציג קערענדעל האָבען זיי ניט איבערגעלאָזען.

געהען די טעג שטיל, זוניג און פול מיט וואַקסען.
איינער נאָכ'ן צווייטען. פון מיין צימער אַרויס, איז דער
אויסקוק אויף דער דערויסענדיגער וועלט פערשטעלט
כמעט פון אלע זייטען, מיט גרינע בוימער. און דער הי-
מעל איז בלאָ טאָג איין טאָג אויס, וואָד איין וואָד אויס.
קיין רעגען וועט מעהר ניט זיין ביז חשוון. אַמאָל
בעווייזט זיך אַ וואַלקען, כמורעט זיך און ווערט שוואַרצער
און שוואַרצער, און צושפרייט זיך רונגה'דיג. אַט, אַט
דאַכט זיך וועט ער די וועלט פער'מבול'ען. אָבער איך
ווייס, אַז דאָס איז נאָר אַן אַנשטעל... קיין טראָפען אפילו
וועט ניט פאלען.

און די זיכערקייט פון זוניגע טעג וואָס וועלען זיך
ציהען און ציהען, אָהן אויפהער חדשים נאַכאַנאַנד, ברענגט
אַריין אַ זיכערקייט אין דער נשמה...

מיעף אין וואַלד דאַרט שמעהט מיין צעלם,
קיינער וועט מיך ניט געפינען...
שפעט ביינאַכט און פריה בעגינען,
הער איך ווי דאָס לעבען קוועלט,

פון די טיעפע וואַרצלען אונטען,
צו די מאַך-בעדעקטע שטאַמען,
פון די טונקעל-קאַלמע גרונטען,
צו דער זון און איהרע פלאַמען...
שליסען ערד און הימעל בונטען —
שלים איך אויך מיט זיי צוזאַמען...

טיעף אין וואַלד דאַרט שמעהט מיין צעלם,
קיינער וועט צו מיר ניט קומען...
ווי אַ וועל אַוועקגעשוואַמען
איז די ווייטע, ווייטע וועלם...
שלאַג איך וואַס אַ מאַג אַליץ מעהרער,
טיעפע וואַרצלען אין דער נידער,
ווערען וואַס אַ מאַג אַליץ שווערער
מיט דער זאַפט פון וואַלד די גליעדער —
זון און שטערען מיינע לעהרער,
גרינע גראַזען מיינע ברידער...

אַלץ לעבט אַצינדער פון הימעל. די מאַראַנצען קרר
גען זייער גאַלד, די מאַנדלען פאַרטיגען די יאָרעס און די
טרויבען פילען זיך — און דאַס איז אַלץ פון דער זון, פונ'ם
הימעל.

אין ארץ-ישראל איז דער הימעל מעהר ווי די ערד.
די הויפט יניקה קומט פון אויבען.
אַזאַ פאַלק, אַזאַ לאַנד...

• • • • •

פארנאכט קומען אפט שווערע בעקלעמטע שטונדען...
די זון נעהמט איהר לעצט ביסעל ליכטיגקייט צוזאך
מען און טראגט עס אריבער פון אונזער פרום, הינטער
אין הויף אריין, פון דארטען קריכען די לעצטע שטראהלען
אזעק איבער די גערטנער. א פויגעל שטעלט זיך אזעק
אקעגען מיין פענסטער, און לאזט ארויס שארפע אפגע-
האקטע קלאנגען. פיקט ער ארויס פון ערגעץ וויסטע
בילדער...

ווען איד געה אריבער צו די הינטערשטע פענסטער
פונ'ם הויז, איז שוין די זון לאנג הינטער א מויער פון
כאזוארינעס און ציפרעסען וואס שטעכען שארף און
שווארץ אקעגען דעם צופלאמטען הימעל...
זעהט עס אויס ווי בעקלייז'ס טויטענאינזעל... פיהל
איד זיך מיט אמאל אפגעזונדערט און פערלאזען, אזוי ווי
פערוארפען אויף א וויספע אין מיטען ים...

XL.

די ענסטמיידלעך

אלע אין דער קאלאניע האבען תימנ'ישע דיענסט-
מיידלעך. אפילו דער ארעמער לעהרער פון בית הספר
האט אויך איינע. א דערוואקסענע צו האלטען טראגט
ניט די קלענליכע שכירות וואס ער קריגט, איז ער יוצא
מיט א מיידעלע פון א יאהר זעקס-זיבען אבי ניט פער-
שעמט צו ווערען צווישען לייט.

אזוי שנעל ווי מיר האבען אריינגעצויגען אין אונזער
אייגענער דירה און זיינען געווארען בעלי-בתים פאר זיך,
האבען מיר איינגעזעהן אז אהן א תימנ'קע וועלען מיר
זיך ניט בעגעהן. ניט אזוי צוליעב דער ארבייט ווי צוליעב
„רעפוטאציע“. א שעהן פנים וואלטען מיר געהאט אין
רחובות ווען מיר האבען ניט קיין תימנ'קע אין הויז.

די ערשטע מיידעל וואס מיר האבען צוגע-
נומען אויף דער רעקאמענדאציע פון א בעקאנטען, איז גע-
ווען אז אלמנה מיט טרויעריגע אויגען און א קליין, דאך
פנים, בריוו און צוקניטשט ווי א גוט-איינגעבאקטער

עפעל. זי האט אויסגעזעהן שטיין־אלט, הגם לויט איהרע
יאהרען איז זי נאך געווען ווייט פון א זקנה. די עלטער
קומט שנעל אין די לענדער פון מזרח.

זי איז קענטיג געווען ניט לאנג פון תימן, ווארום זי
האט בלויז גערעדט איהר מאמע־לשון, אראביש. הער
ברעאיש האט זי א ווארט ניט געקענט. האט מען זי בלויז
געקענט געברויכען אויף אזעלכע ארבייט וואס מע האט
איהר געקענט הייסען אויף שטום־לשון. זי האט אויסגע־
זעהן אזוי פעהונגערט און אזוי שקלאפיש־נידערגעשלאג
גען, אז עס פלעגט דאס הארץ פערקלעמען אויף איהר א
קוק צו טהאן. און נאכאנאנד זי פלעגט זאגען: „קאחאר
העראק“ (מעהרען זאל זיך דיין גוטס, ד. ה. א דאנק) און
זיך כאפען קושען די האנד.

פאר מיר און פאר מיין צימער בכלל האט זי געהאט
א געוואלדיגען יראת הכבוד. דאס האב איך געהאט צו
פערדאנקען די עטאזשערקע מיט ביכער וואס איז געשטאן
נען אין ווינקעל, און מעהר פאר אלץ דעם דיקבייביגען
ענגלישען לעקסיקאן וואס איז געלעגען אויפ'ן טיש.
אז איהר פלעגט אויסקומען פארבייגעהן דעם טיש,
פלעגט זי קיינמאל ניט פערפעהלען זיך איינצובויגען און
געבען דעם לעקסיקאן א הארציגען קוש...

נאך איהר איז געקומען שמה (שאמא), א הויכגעוויקט
סיגע ביינעדריגע יונגע וויבעל וואס האט זיך צום טויט
געארבייט כדי מפרנס צו זיין איהר מאן דעם חכם (האָר
כאם). ביי אונז פלעגט זי בלויז קומען אויף א האלבען

טאג. די איבעריגע צייט האט זי געארבייט אין „בית
הספר“ און אין „בית-עם“.

זי איז געווען די צווייטע ווייב ביי דעם חכם. די
ערשטע האט ער אוועקגעווארפען ווען זי איז איהם צו אלט
געווארען. איר פלעג איהם זעהן אפט ווען איר בין אייניג
געשטאנען אין דעם „מלון קליביצקי“. אין קעלער פון דעם
האטעל איז געווען זיין ווארשטאט. ער איז געווען א ווא-
פענשמיעד און די בעדוואינער פון דער סביבה פלעגען קר-
מען צו איהם פערריכטען זייערע געוועהר. פלעגט ער זי
צען אויף דער ערד, די בארויסע פיס פערלעגט אונטער
זיך. די גאנצע צייט איז ביי איהם אוועקגעגאנגען זוכענדיג
זיינע געצייג, וואס זיינען געווען צוואווארפען ארום איהם
איז אלע ווינקלען פון קעלער. אלע צווייטען ווארט פלעגט
ער זאגען „ברוך השם“. געפונען דאס צוויינגעל — „ברוך
השם“. פערלארען דאס צוויינגעל און געפונען דאס הא-
מערל — „ברוך השם“. אנגעווארען ביידע און דערטאפט
א שרייפעל — ווידער „ברוך השם“. אז עס פלעגט זיך
אנקלייבען א סך ארבייט, פלעגט ער זיך אויפהויבען אין
מיטען דערינען, איבערלאזען אלעדינג אויף גאט'ס בעראט
און אוועקשפרייזען א בארוועסער קיין יפו וועגען עפעס אז
ענין. „ברוך השם“, וואס ער דארף איבערשמועסען מיט
דעם דארטיגען חכם.

איין טאג האבען מיר זיך צוליעב איהם שיער ניט
איבערגעשראקען אויף טויט. מיר זיצען אזוי איין מאל

ביים טיש, מיט אמאל עם הערט זיד א שאם פון א ביקס
און צוגלייד א געשריי פון דעם חכם אין קעלער.

מיד זיינען האסטיג אַרונטערגעלאַפּען און האַבען דעם
חכם געפונען זיך דרעהענדיג אין דרייען פון וועהטאָג און
זיין האַנד אין גאַנצען פּערלאַפּען מיט בלוט.

אַן אַראַבער האַט איבערגעלאַזט ביי איהם אַ ביקס
צו פּערריכטען און האַט פּערגעסען אַרויסצונעהמען אַלע
פּאַטראָנעס. האַט ער בייים פּערריכטען זיך שיער ניט
אַראַפּגעשאַסען אַ פּינגער. ער איז אַוועק צום דאַקטאר
זיך לאָזען באַנדאַזשירען און פון אַרבייט איז מעהר קיין
רייד ניט געווען.

אין דער קאַלאַניע האַבען זיך געפונען אַזעלכע וואָס
זיינען געווען האַרטאַרציג גענוג הוישר צו זיין אַן דער
גאַנצער ענין איז דעם חכם'ס אויפטהו. ס'איז איהם
פשוט נמאס געווארען צו אַרבייטען.

אונזער דריטער עקספּערימענט האַט געהייסען
שושנה, און זי איז געווען אַן אויסנאַהם. אַן איד זאָג אַן
אויסנאַהם, מיין איד אַט וואָס —

איד האַב ניט קיין סטאַטיסטישע ציפּערען דאַס צו
בעווייזען, אַבער ווי ווייט מיין אייגענע בעאַבאַכטונג איז
געגאַנגען, האַב איד בעמערקט, אַן וואָס שעהנער דער נאָר
מען פון אַ תּימנ'קע, אַלץ אַ גרעסערע פּערזעהעניש איז זי
אַליין. עפּעס אַזוי ווי אויף צו להכּעים*)

(* אונזער שכן'ס תּימנישע דיענסטיידעל וואָס האַט געוואַרפּען
אַן אומחן אויף איהר אייגענעם נאָמען, האַט בע'גנב'עט איהר קליינע
זיעבען יעהרניע שוועסטערל און האַט זיך גערופּען מיט דער לעצ-
טער'ס נאָמען — מ ר י ס .

אונזער שושנה האט דעם כלל ניט אויסגעהאלטען. זי איז דוקא געווען א שעהנע קרעפטיגערענטוויקעלטע יונגע ווייבעל פון א יאהר אכצעהן, ווי מע טרעפט עס זעלטען צווישען די תימנים, און האט איהר נאמען ניט פערשעמט.

זי איז געווען פעהיראטה צום צווייטען מאל. דאס ערשטע מאל איז זי געגאנגען צו דער חופה ווען זי איז אלט געווען אכט יאהר. זי וואלט נאך איצט אויך געלעבט אין נחת און אין פריידען מיט איהר ערשטען בעשערטען. זיי האבען זיך ביידע ליעב געהאט און דאך האבען זיי זיך גע'ג'ט. ניט ער האט געוואלט און ניט זי האט געוואלט. בעשטאנען אויף די צוועלף שורות איז קיין אנדערער ניט ווי די ענגלישע רעגיערונג. צום שליממול איז איהר מאן געווען פערשריבען פאר אן ענגלישען אונטערטהאן. האט איהם א פריהערדיגע ווייב, א זקנה פון א יאהר צוואנציג, וועמען ער האט אוועקגעווארפען צוליעב דעם נייעם שידוך. פערקלאגט פאר דעם ענגלישען קאנסול, און אויף דעם סמך פון דעם ענגלישען געזעץ אקעגען ביגאמי — האט זי גע'בראכט דערצו, אז די פאָאר פאלק זאלען זיך מוזען גט'ען.

שושנה איז געווען א בריה איינע אין דער וועלט. זי האט אונז פערמוטשעט פערלאנגענעריג נאכאנאנד ארבייט. אין א שעה אדער צוויי איז זי פארטיג געוואָרען מיט אלע ארבייטען פון הויז, און דערנאך פלעגט זי שטעהן, די קרעפטיגע ארעמס פערלעגט אויף דער ברוסט ווי א זאקוצניק : נאך ארבייט.

זי האט גערעדט איריש אויסגעצייכענט. אבער מיין

פרוי האָט זי נאָכאָנאָנד גע'מוסר'ט פאַרוואָס זי לערנט זיך
ניט אויס העברעאיש.

איהר צווייטער מאָז, אַ שעהנער יונג פון אַ יאהר
פינף-און-צוואַנציג, וואָס האָט געטראָגען דעם טאַרבוש
וואוילונגעריש אויף אַ זייט, איז געווען אַ שומר. אַ חוץ
דעם האָבען זיי ביידע געהאַט נאָר אַ פּרנסה. זיי זיינען
געווען די כל־זמרים אויף תימנ'ישע חתונות. ער ביי די
מאַנסבילען און זי ביי די ווייבער. דער אינסטרומענט
איז געווען דער טאַץ מיט'ן אייזערנעם קלאַפּער, וואָס איז
ביי אַ פּריהערער געלעגענהייט דערמאָנט געוואָרען.

זי איז געווען פאַר אונז ווי געוואונשען, ווען ניט דער
חשד וואָס בעקאַנטע האָבען איז אונז אַריינגעיאָגט, אַז זי
גלויבט ניט איז אייגענטהום, בעזונדערס ווען זי זעהט עס
ליעגענדיג לויז אַרום הויז...

צו איהר שבח זאָל געזאָגט ווערען, אַז אונזער ער-
פאַהרונג האָט דעם חשד קיינמאָל ניט בעשטעטיגט.

אונזער פיערטע איז געווען אסתר. זי איז געווען אַ
קליין-געוויקסיגע גרושה פון אַ יאהר פינף-זעקס-און-
צוואַנציג. גריז און מיאוס ווי דער טויט. איהר שכירות,
אזוי ווי זי האָט קיין פאַטער ניט געהאַט, האָט, לויט'ן
תימנ'ישען איינפיהר, צוגענומען איהר אינגערער ברודער-
געקומען צו אונז איז זי פון בודשמן, און צוליב דעם
טאַקע האָט זי זיך ביי אונז ניט לאָנג איינגעהאַלטען.
זי האָט זיך נאָכאָנאָנד בעקלאָגט, אַז איהר איז אומע-

דיג ביי אונז אין הויז. אין בן־שמן פלענען די פועלים זיך
גען אזעלכע לוסטיגע נגונים און פלענען טאנצען אזעלכע
שעהנע קארעהאדען, און ביי אונז אין שטיל ווי אויף א
בית־עולם.

פלעגט זי אין מיטען דער ארבייט אפט נעלם ווערען.
נאך א לאנגען ארומזוכען, פלעגט מען זי געפינען ערגעץ
הינטער'ן הויז זיצענדיג מיט צושפרייטע פיס אין דעם
ברענענדיגען זאמד און זיך בראטענדיג אין דער זון.

געווען איבעריגענס א וואויל מיידעל און עהרליך ווי
דער טאג. אבער בן־שמן האט זי פון אונז אוועקגערויבט.
זי האט אין גאנצען פערלארען דעם אפעטיט, און
פלעגט ניט וועלען קיין זאך אין מויל נעהמען. אין די אויך
גען זיינען איהר נאכאנאנד געשטאנען טרעהרען. ביז אין
טאג אין זי פערשוואונדען און אין מעהר ניט צוריקגע-

XLI.

„על-קודם עש-שעריה“

איך בין געזעסען איין פריהמאָרגען אויף דעם שטיי-
נערנעם גאַניק וואָס געהט אַרויס אין אונזער פּרדס. פון
איבער'ן וועג אויף יענער זייט פּרדס האָט זיך געהערט
קלאָר און שאַרף, ווי די יונגע „גננת“ מאַרשירט איהר קליי-
נע אַרמעע פון עופ'עלעך אַרום דעם גו-הילדים און צעהלט
זייערע טריט.

— אחת שתיים, אחת שתיים...

פון אַן אנדער זייט האָבען זיך אַריבערגעטראָגען די
שטימען פון די קינדער אין „בית-הספר“, וואָס האָבען
ניט-זעהר האַרמאָניש אָבער דערפאַר מיט לוסטיגע געזונדע
העלזלעך, געזונגען „טוב לחיות בארצנו“ (וואויל איז צו
לעבען אין אונזער לאַנד).

פון הינטער'ן הויז האָט הילכיג געקלאַפט אונזער
שכּו'ם שווערער האַמער פאַלענדיג ריטהמיש אויף דער
קאָוואַרלע, און פון יענער זייט שוהל האָט עמיצער אַפּי-
געענטפערט : טאַנג, טאַנג...

אין דער הויך האָבען זיך פון אַ דערבייאַגען שלאָג
אַרויסגעלאָזט אַ הורבע ווייסע טויבען און האָבען זיך צו-

שאַמען ווי ווייסע בליהעכצען אַקעגען דעם לויטערען
הימעל...

בין איד געזעסען און האָב צוגעקוקט ווי אַ לאַנגער,
שוואַרצער קאַראָוואַן פון מוראַזשקעס ציהט זיך פון אַ
ווייטער בייט, שלענגעלט זיך אַרום דעם גאַניק און לאַזט
זיך צו דעם יונגען מישמיש-בוימ. די וואָס זיינען צוריק-
געקומען, זיינען געווען בעלאָדען מיט כל-טוב : שטיקלעך
שטריוי, פענעצלעך האַלץ און פּיצלעך פון בלעטער, און
זיי האָבען זיך געאַיילט די סחורה אַפּצולעגען און לויפּען
ווידער נאָך נייע.

מיט אַמאָל האָט פון דער ליכטיגקייט און דער מנוחה
אַרום, זיך בעוויזען אַ גרויסע גראַע זאָך און האָט געד-
פּרעגט :

— פאַר וואָס פּערשעמסטו מיך ? פאַר וואָס האָסטו
אַז מיך פּערגעסען ? ... פון ווייטע לענדער, און איבער
ברייטע ימים ביסטו געקומען, און מיך ווילען דיינע אוי-
גען ניט זעהן...

צווישען מיר און דער זון און די גרינע בוימלעך פון
אונזער גאַרטען, איז געשטאַנען און האָט געוויינט אַ פינ-
טערע שטיינערנע וואַנד — דער כּותל המערבי...

און אַז די טעג זיינען געוואַקסען, האָבען זיך די פינ-
טערע שטיינער מיר געלעגט אויפ'ן האַרצען, און די
גראַע זאָך איז מיר נאָכגעאַנגען :
— פאַר וואָס פּערשעמסטו מיך ? ...

איך האב געזאגט : א י י ז באיארע געפלאנצט
פון אידישע הענד אין ארץ ישראל איז מיר וויכטיגער ווי
אלע קברים פון די מלכי בית דוד — אז מעהר פ ע ר -
נ א ג נ ג ע נ ה י י ט איז דא אין א י י ז קאפיטעל
מלכים ווי אין אלע שטיינער פון ירושלים — אז איז
אויסגעגראבענער פונדאמענט איז ווערטא הונדערט פער-
שאטענע חורבות...

אבער די גראַע גרויסע זאך האָט מיך פערפלאַנט ווי
א שאַטען און ניט אַפּגעלאַזט מעהר.

האב איך בעשלאָסען פאַהרען קיין ירושלים, און זעהן
דעם כותל המערבי.

איז מאַחמוד ווידער געקומען און האָט אונז אַפּגע-
פיהרט קיין ראַמלע. אין ראַמלע האָבען מיר זיך געזעצט
אויף דער באַהן וואָס פיהרט אין „על-קודם“.
דער קליינער וואַגאָן איז געווען געפאַקט מיט מענ-
שען. אין אַ ווינקעל זיינען געזעסען צוויי עלטערע
ירושלמי'ער אידען אין שטריימלעך און זופיצעס מיט גע-
דרעהרעלטע פאות וואָס האָבען זיך געבאַמבעלט ביז אונ-
טער דער מאָרדע. אַקעגען זיי איז געזעסען אַ דייטש,
קענטיג אַן אַלטער תושב פון פאַלעסטינא. האָבען זיך די
צוויי אידען פאַנאָנדערגעשמועסט מיט'ן דייטש וועגען
עסטערייך. גערעדט האָבען זיי זעהר אַ שעהנעם דייטש.
אַפנים סוחרים געווען אַמאָל, איידער מע איז געקומען
אויסלעבען די לעצטע יאָהרען אין דער הייליגער שטאָרט.
ניט ווייט פון זיי איז געזעסען אַ רוסישער באַגאָר-

מאלעץ אין א דיקען קאפטאן און א פוטערנער היטעל און
האט מיט א דארפישען מעסערל געשניטען קליינע פענעצ-
לעך פון אז אפעלסין און געלעגט פאמעליך אין מויל, פער-
בייסענדיג מיט גרויסע שטיקער שווארצען ברויט.

דער רעשט פון וואגאן איז געווען פערנומען פון
אראבער, צווישען זיי אראבישע סאלדאטען וואס האבען
נאכאנאנד גערויכערט און געזונגען טרויעריגע ליעדער. די
באהן איז געגאנגען לאנגזאם און דער קליפ־קלאפ פון די
רעדער האט מרה־שחורה'דיג בעגלייט זייער אומעטיגען
נגון.

איינער פון זיי האט מיט א האלברוויינענדיגען קול-
נגינה אויסגעזונגען א פערז און דערנאך האבען אלע אין
א כאר ארויסגעלאזט אין לאנגע אויסגעצויגענע נאך-
טענער :

— יא הא—סא—רא—טי (א וועה איז מיר)...

איד האב ארויסגעקוקט דורך די פענסטער. די לאנד-
שאפט דורך וועלכע מיר זיינען. געפאהרען — דער אמא-
ליגער קאמפּה־פלאץ צווישען די בני ישראל און די פלשתים
— איז געווען גרא, טרוקען און וויסט. די בערג זיינען
געווען פארבלאזע פערזעהענישען.

פון סטאנציע צו סטאנציע איז די געגענד געווארען
אלץ מדבר'דיגער, אלץ אומעדיגער און פערשאלטענער.

האב איד צוגעמאכט די אויגען און באלד איז פאר
מיר געשטאנען א פינסטערע שטיינערנע וואנד :

יא הא—סא—רא—טי...

דער צוג האָט גענומען זיך דראַפּען באַרג־אַרויף־צו
און האָט זיך ערשט אָפּגעשטעלט אָפּבאַפּען דעם אַטהעם
אויף אַ פּאַאַר מינוטען אין ביתר, אַ שעהן דערפּעל, וואָס
האָט מיט קיין זאָך ניט דערמאַנט די אַמאָליגע גרויסע
ביתר וואָס האָט זיך צוערשט געלאָזט חרוב מאַכען צוליבע
אַ הוהן און האָהן און האָט דערנאָך געזוכט דעם טעות גוט
צו מאַכען מיט אַ בר־כוכבא...
די וויסטקייט און פּערשאַלטענקייט האַבען אויפגע־
הערט. אַ האַנד האָט זיך אויסגעשטרעקט : ביז דאַנען
און ניט ווייטער...
די געגענד איז געוואָרען גרין און פּרוכטבאַר. פון
ביידע זייטען האַבען זיך געשטאַפּעלט טעראַסען איבער
טעראַסען מיט שעהן־אויסגעלעגטע גוט־בעאַרבייטע גערט־
נער. וואָס נעהנטער צו דער שטאָרט, אַלץ פּרישער און
גרינער און שעהנער.

— ירושלים ! מיר זייגען אָנגעקומען מיט'ן בוך־
השמשות, ווען דאָס לעצטע גאַלד איז געפאַלען אויף די
מינאַרעטס און די קלויסטער־שפיצען פון דער הייליגער
שטאָרט.

שאַרפע דינע סילועטען האַבען זיך געמונקעלט אויף
דעם קלאַרען פייערדיגען הימעל, און שאַטענס זייגען אָנגע־
קומען פון די אַרומיגע בערג און האַבען זיך געשלייכט דורך
די גאַסען...
אַ דראַזשקע האָט אונז געבראַכט צו דער וואוינונג
פון דעם קינסטלער פ... דעם לעהרער פון מאַלען אין דער

בצלאל שוהלע, וואו מיר זיינען געווען איינגעלארען צו
בלייבען איבער נאכט.
אויף מארגען גלייך אין דער פריה האט פ... אונז
צוגעזאגט פיהרען צום כותל-המערביי.

איך האב קוים אן אויג צוגעטהאן און ארום זעסן אין
דער פריה האב איך שוין אויפגעוועקט מיין קליינע מחנה,
ווי אויך דעם פריינדליכען פ... מיט א האלבע שעה שפע-
טער זיינען מיר שוין געווען ארויס פון הויז.
אויפ'ן וועג האט מיר פ... דערצעהלט, ווי אזוי ער
איז אהער געקומען פון פאריז, וואו ער האט פערלאזען א
גלענצענדע קארירערע, און ווי די אלטע שטאדט האט ארום
איהם איהר כשוף ארומגעשפונען. זיין אויג קען זיך ניט
אנזעטיגען און זיין הארץ איז פער'שכור'ט פון איהר...

אויף די גאסען איז נאך געלעגען דאס קיהלע פריה-
מארגענליכט. אבער ווי פריה עס איז געווען, איז שוין
אנגעגאנגען א גרויסע בעוועגונג. מעהרסטענטיילס, קי-
דער וואס זיינען גענאנען אין זייערע שוהלען אדער חדרים.
מיר זיינען דורכגעגאנגען דעם „שער יפו“, וואס
פלעגט אמאל פערריגעלט ווערען אלע נאכט.
נאכהנט ביי דעם דאזיגען טויער האט עס דער סולטאן
עבר-אול-חאמיד געלאזט דורכברעכען דורך דער שטאדט-
טויער א וועג לכבוד קיזער ווילהעלם, ווען ער האט, אין
1898, בעזוכט ירושלים.
עס איז דא אז אלטע מאחמדאנישע טראדיציע, אז

קיין קריסטליכער הערשער טאָר ניט אַריינקומען דורך די
טויערען פון „על־קודם עש־שעריף" (דאָס געהויבענע היי־
ליגטום) פאָהרענדיג אָדער רייטענדיג, איז כדי „דער בע־
שיצער פון איסלאַם" זאָל ניט דאַרפֿען אַריינגעהן צופֿום,
האַט מען אומיסנע פאַר איהם דורכגעבראַכען אַן עפענונג
אין דער וואַנד.

מיר זיינען געגאַנגען באַרג אַראָפּ דורך ענגע געסלעך
און דונקלע געוועלכטע דורכגאַנגען און זיינען געקומען
צו אַ שמאַלען טרעפֿעלדיגען וועג.

אַרום, וואו דאָס אויג איז געפאַלען, איז געווען שמוץ
און אַרעמקייט.

איך בין נאָכגעגאַנגען פֿ... 'ן אין אַ מין גראָען, שווע־
רען היהנער־פֿלעט. קוים וואָס איך האָב געקענט עפעס
זעהן אָדער מערקען.

— אַט איז דער כּותל המערבי...

פֿ... 'ס שטים האָט מיך אויפגעטשוכעט. פאַר מיר
האַט זיך אויפגעהויבען אַ הויכע נאַקעמע שטיינערנע מויער.
אונטען זיינען געווען שורות פון אונגעהייער גרויסע פיער־
עקיגע שטיינער מיט די כאַראַקטעריסטישע אָפּגעצעסעמע
ראַנדען פון דער בית־שני צייט. אויבען זיינען געווען
קלענערע, שפעטער צוגעקומענע.

עס איז נאָך געווען צו פריה פאַר בעזוכערס און פאַר
די אַרעמע לייט וואָס קוקען אַרויס אויף זייערע נדבות. פון
די לעצטע זיינען בלויז געווען אַ האַלב־טויז בסך הכל. קיין
בעזוכער אויסער אונז איז ניט געוועזען.

אן עלטערער איד איז געשטאנען צוגעשפארט צו א
 שטיין און האָט געוויינט איבער אַ תהלים. אַ אידענע איז
 האַלב געלעגען און האַלב געזעסען אויף דער ערד אין אַ
 ווינקעל און האָט, מיט אַ מעכאַנישען איינגע'חזר'טען נגון
 געזאָגט די תחנוּה „שערי דמעות“... אַן אַנדער אידענע, אַ
 ספרד'ישע, איז אומגעלאָפּען הין און הער ווי משוגע פּאָזע
 וואַנד און האָט געמורמעלט אַ תפלה אין שפּאַניאַליש. איד
 האָב בלויז געכאַפּט די ווערטער: „סיניאַר דעל מונדאַ,
 סיניאַר גראַנדע“ (האַר פון דער וועלט, גרויסער האַר).
 וואָס זי האָט נאַכאַנאַנד ווידערהאַלט. אַלע ווילע האָט
 זי מיט אימפעט צוגעלעגט די ליפּען צו אַ שטיין און גע-
 געבען אַ ליידענשאַפטליכען קוש.

די שטיינער זיינען אין פיעל ערטער געווען גלאַט
 אַפּגעריבען. די אַרבייט פון הונדערטער טויזענדער ליפּען
 וואָס האָבען די קאַלטע פעלזען געקושט אין פערלויף פון
 אזוי פיעל דורות...

אין די שפּאַלטען צווישען די שטיינער זיינען געלעך-
 גען אייזערנע נעגעל. דאָס לעגט מען דאַרטען אוועק פון
 סגולה וועגען. אַנדערע וואַרפען אַהין אַרין קוויטלעך מיט
 בקשות. איין גאָט אין הימעל ווייס וויפיעל אַזעלכע אָנ-
 געוועהטאַגטע בקשות עס וואַלגערען זיך אין די פינסטערע
 שפּאַלטען.

זעקס אירען, אייניגע פון זיי נאָך גאָר יונגע לייט,
 אין לאַנגע קאַפּאַטעס און מיט משונה לאַנגע פּאות, זיינען
 געקומען און האָבען זיך תכף גענומען זאָגען תהלים אויף

א זעהר הויכער אַקטאווע, קענטיג גערונגענע... אויפ'ן
פנים זיינען געווען די סימנים פון דעם פראַפעסיאָנעלען
קריש-זאָגער.

א פרוי איז פלוצים אָנגעקומען און איז צוגעפאלען
צו א שטיין, כליפענדיג און קלאַגענדיג ווי מע קלאַנט אויף
א טויטען... עמיץ קראַנק אָדער גוסס, איז זי געקומען
אויף דעם לעצטען טויער קלאַפען.

איהרע יללות האָבען זיך פערשטאַרקט פון מינוט צו
מינוט און זיינען געוואָרען אַלץ האַרצ-דייסענדר. איז
צוגעגאַנגען צו איהר אַן אַלטער איד און האָט שטילערהייד
זי גענומען טרייסטען, אָבער זי האָט ניט אויפגעהערט צו
שרייען און צו שלוכצען...

א צווייטע אידענע, וועמען די וויינערקע האָט גע-
הינדערט אין איהר תחנה זאָגען, האָט זיך אָנגעביזערט
אויף איהר און זיך בייזערענדיג האָט זי אַליין אויסגעבראַ-
כען אין אַ ביטערען געוויין...

מיינע אויגען זיינען געווען טרוקען, אָבער ס'האַרץ
איז איבערגעלאָפען מיט טרעהרען — פון טרויער ? ניין !
פון ביטערקייט און פון דערנידעריגונג... מיין בליק האָט
זיך מיט אַ מאַדנער זעלבסט-פייניגונג אַיינגעזויגען אין
דער יאָמערענדר אונגליקליכער פרוי, וואָס האָט געקלאַנט
אויפ'ן שטיין...

פון איהר קעהל האָט געשריען דער שלוכץ פון אַ גאַנ-
צער צובראָכענער אומה, וואָס איז אויפ'ן לעצטען טויער
קלאַפען געקומען...

מיון קליין טעכטערל האָט געהאַלטען ביים זיך פּאַנאַנ
דערוויינען... די אַלטע האָט אויף איהר אַ שרעק אָנגע
וואָרפען:

איהר קינדערשע פּרישקייט איז געווען אַ פּאַלשער
טאַן צווישען דעם געיאָמער און די אַלטע חורבות...

פון צווישען די שפּאַלטען איז ווי אַ גראַע טשערע
פּאַכע אַרויסגעקראַכען די מעשה :

אַמאָל, מיט הונדערטער און הונדערטער יאָהרען צו
ריק איז געקומען אַ נייער סולטאַן אין ירושלים. איז ער
געווען אַ מלך חסד און געוואָלט אויפּריכטען פון דאָס ניי
די וויסטע שטאַדט. האָט ער געלאָזט אַסך הייזער און פּאַ
לאַצען אויפּבויען, און אין איינעם פון די פּאַלאַצען האָט
ער זיך אַליין בעזעצט.

איין פּריהמאַרגען, אַרויסקוקענדיג ווי זיין שטייגער
פון דעם פענסטער פון זיין פּאַלאַץ, זעהט ער ווי אַן אַלטע
פּרוי בויגט זיך אין דרייען און טראַגט אויף איהר פּלייצע
אַ גרויסען קאַרב פּול מיט מיסט. מיט די לעצטע כחות
האָט זי דעם קאַרב געבראַכט צו טראַגען נעבען אַ בערגעל
וואָס איז געווען ניט ווייט פון דעם סולטאַן'ס פּאַלאַץ, און
דאָרט האָט זי די מיסט אויסגעשאַטען.

האָט דער סולטאַן געשיקט איינעם פון זיינע משרתים
ער זאָל ברענגען פאַר איהם די אַלטע פּרוי. און אַז זי
איז געקומען פאַר איהם, האָט ער זי געפרעגט, ווי אונט
טערוועגט זי זיך צו וואָרפען מיסט נעבען דעם פּאַלאַץ פון
דעם סולטאַן.

איז איהם די אלטע צו די פיס געפאלען און האָט

געענטפערט : —

ארוני המלך, עם איז ניט מיין שולד... אזוי איז ביי
אונז אָנגעזאָגט געוואָרען פון דור צו דור. אז טיטום
האָט געבראַכט מיינע אור-אור-עלטערען אָהער פון רוים,
האָט ער זיי בעפוילען אז זיי און זייערע קינדער און זיי-
ערע קינדס-קינדער זאָלען וואַרפען די מיסט אויף דעם אָרט
וואו דער בית-המקדש איז געשטאַנען. היטען מיר דעם
בעפעהל אָפּ ער היום.

האָט דער סולטאַן געגעבען אַ בעפעהל, מע זאָל
אַרונטערראַמען דעם באַרג מיסט, און מאַנאַטען נאַכאַנאַנד
האָט מען געגראַבען און געגראַבען ביז מע האָט אַרויסגע-
גראַבען דעם כּוּתל המערבי...

און אז דער אָרט איז געווען אין גאַנצען אָפּגערייניגט,
האָט דער סולטאַן געשיקט רופען די רבנים און די פרנסים
פון ירושלים און האָט זיי געהייסען זיי זאָלען ווידער אויפ-
בויען דעם בית-המקדש אין זיין גאַנצען גלאַנץ ווי אַמאָל.
האָבען די רבנים און די פרנסים זיך געבוקט צו דעם מלך
און איהם געדאַנקט פאַר זיין גרויס חסד וואָס ער וויל מיט
זיי טהאָן, און האָבען איהם געבעטען ער זאָל לאָזען דעם
כוּתל-המערבי ווי ער איז, און אז אַלצדינג וואָס זיי ווילען
איז זיי זאָלען אַלע פרייטאג פאַרנאַכט קענען קומען וויינען
אויף די אלטע שטיינער...

בויען פון דעם ניי טאָר מען ניט, אסור לרחוק את

הקץ...

א ניט-געוויינטע מהרער האט מיר א וואנד געברענט,
האב איך די ליפען צו דער אלטער וואנד גענעהנט —
איז מיר א שטיין געפאלען אין דער ברוסט אריין...
האט מיך א שווערע לאסט געבויגען, און מין הארץ
געצאפעלט האט, און מין געזיכט געווען איז
שווארץ...

וואס קען עס זיין? ...

האב איך געשריען צו דער וואנד : נעהם אָפּ
דיין שטיין,
פערשטיקט מיר האט ער אלע קוואלען פון געוויין,
צוקוועמטט מיר האט ער אלע בלומען פון מין פיין...
האט ווי דער קאלטער טויט די וואנד מיך אנגעבליקט,
האט ווי א מויזענד בערג מיך יעדער פעלז געדריקט...
וואס קען עס זיין? ...

XLII. צוריק

די שטיינערנע וואַנדר איז געבליבען שווער אויף מיין
געמיטה און איך האָב געוואָלט וואָס שנעלער זיך אומי
קעהרען צו דער שעהנער גרינער רחובות. איך האָב גע
וואָלט וואָס גיכער אַראָפּטרייסלען פון זיך די קאַלטע טוי
טע חורבות און זיך ווידער אָנפילען מיט די פּרישע לופטען
פון די כרמים.

פאַר'ן אָפּפּאַהרען האָבען מיר אָפּגעשטאַט אַ קורצען
בעזוך דעם „בצלאל“. פיעל צו זעהן איז ניט געווען. אין
דער מעטאַל-אַפּטיילונג האָבען געאַרבייט אויף פּיליגראַן
אַרבייטען אַ קליינע צאַהל תּימנים. די איבעריגע אָפּ
טיילונגען זיינען געווען כמעט אַדער אין גאַנצען לעריג.
פּראָפעסאָר באָריס שאַץ איז אין יענער צייט געווען אין
אַמעריקא מיט זיין אויסשטעלונג, זוכענדיג צו שאַפען גע
נוג פּאַנרען צו קענען אָפּצאַהלען די חובות און אויפהאַל
טען ווייטער דעם וואַקעלדיגען „בצלאל“.

צום סוף האָט אונז פ... מיטגענומען אין זיין קלאַס
פאַר צייכענען.

אויף אַ נידעריגער פּלאַטפּאָרם אויבען אָן איז געזע
סען אַן אַלטער תּימני מיט אַ לאַנגער שנעעווייסער באָרד

און, צוגעקעהרט מיט די געזיכטער צו איהם, זיינען גע-
זעסען ארום אין פערשידענע זייטען אן ערד צוואנציג יונגע
בחורים און מיידלעך. פאר איטליכען איז געשטאנען א
שטענדער מיט א קארטאן אויף וועלכען ער האָט געציי-
כענט דעם אלטען. אלע זיינען געווען געשמאק פערטיעפט
אין דער ארבייט, הגם ניט אלע מיט גלייכען ערפאלג.

דער „גערונגענער“ פאטריארך האָט געטריי ערפילט
די פליכטען פון א מאָדעל און האָט מיט קיין אבר ניט גע-
דיהרט: די פאָאר פראַנק וואָס ער קריגט מסתם פון
„בצלאל“ פאר זיין פאטריארכאט האָט ער כשר און עהר-
ליך פערדיענט.

אין דער צייט וואָס פ... איז געגאנגען פון שטענדער
צו שטענדער און האָט איבערגעקוקט די ארבייט פון די
תלמידים, האָב איד בעקוקט דעם אלטען. אין זיינע קליי-
נע קלוגע אויגען איז געווען א וועלט מיט ליצנות. ער האָט
פיעל מעהר געשטודירט די צייכענער ווי די צייכענער
איהם, און האָט קענטיג קיין צו געהויבענע מיינונג פון
זיי ניט געהאט.

אין „קאָהא על יאָהוד“ אין סאנאָה האָט זיך איהם
ניט גע'חלומ'ט אז ער וועט דארפען ציהען זיין חיונה פון
אזעלכע משוגעים...

דורכגעהענדיג א קאָרידאָר האָב איד דורך א קליין
פענסטערל אין א פערשלאסענע טהיר, געכאַפט א קוק
אויף א פערשטויבטען פויגעלשען קאַפּ. דאָס איז געווען
די זאַלאַגנישע זאַמלונג וואָס אהרני האָט מיט אזוי פיעל

מיה און געדולד צוזאמענגעשטעלט ווען ער איז געווען
פערבונדען מיט דעם „בצלאל“־אנשטאלט. איצט איז
דאס צימער פערמאכט. ניטאָ ווער עס זאָל אויף די פויג
לען און חיה'לעך אָפּאַכט געבען. קלייבט זיך דער שטויב
פון יאהר צו יאהר און די זאַמלונג וואָס איז מיט אזוי
פיעל מאַטערניש אָנגעקומען, געהט צו גרונד.

ירושלים איז מעהר ווי צוויי טויזענד פוס איבער דער
ים־פלאך און די לופט איז מחיה נפשות, אָבער איד מוז
זיך מודה זיין. אז איד האָב פרייער אָפּגעאַטהעמט, ווען
אונזער צוג האָט זיך אָנגעהויבען אַראָפּלאָזען פון די בערג
אויפ'ן וועג קיין יפו. מיין אומגעדולד צו קומען אַהיים
איז געוואַקסען וואָס אַ מינוט. איד האָב מורא געהאַט זיך
אומקוקען, איד זאָל ניט דערזעהן הינטער מיר דעם פינג
סטערען כותל־המערכי און דעם פערשטויבטען פויגעל מיט
די גרויסע גלעזערנע אויגען, זיך יאָגענדיג נאָך מיר.

אַרום מיטאָג־צייט זיינען מיר אָנגעקומען קיין יפו:
מיר האָבען גענומען אַ דראַזשקע און זיינען גלייך פון וואָס
זאָל אָפּגעפּאַהרען קיין תּל־אביב, וואו איד האָב געוואַלט
צוברענגען די פּאַאר שעה וואָס זיינען נאָך געבליבען ביז
דער דיליזשאַנס פּאַהרט אָפּ קיין רחובות, און דרד אַגב
פּערזוכען ווידער די קעסט פון אונזער אַלטען פּאַנסיאָן.

איטליד מאָל וואָס איד קום אין תּל־אביב געפין איד
נייע צוגעקומענע בנינים. דער פּרצוף־פנים פון דעם שעה
נעם שטעדטעל האַלט זיך אין איין ענדערען נאָכאַנאַנד. און

ניט זינדיגען זאל איד מיט די רייד, יעדעס מאל וואס איד
קום אהין, דאכט זיך מיר אויס, אז ניט נאר קריגען די
נאמען אז אנדער געשטאלט, נאר דער צלם אלהים, די
שכינה וואס האט אמאל גערוהט אויף תל-אביב, פער-
שווינדט ביסלעכווייז...

פון א נימנאזיע-צענטער ווערט תל-אביב ביסלעכווייז
פערוואנדעלט אין א שטערטעל פון ווילאס, א טוריסט-
פלאץ וואו מע קומט פערברענגען א פאאר אנגענעמע טעג
אדער וואכען. וואו מע קעהרט זיך איז א רעסטאראן, א
פאנסיאן. עם שפירט זיך אין דער לופט, אז מע קוקט
אויס אויפ'ן טוריסט...

ארום דריי א זייגער זיינען מיר אוועק צו דעם „חאן“,
פון וואנען דער רחובות'ער דיליזשאנס פאָהרט אָפּ. דער
קאָמפּלעט פון פּאַסאַזשירען — ניין, דריי אין אַ רייה —
איז געווען פּאַרפּול, און דער דיליזשאנס האָט זיך געלאָזט
אין וועג אַריין. אַרויספּאַהרענדיג דורך דעם שמאַלען אַייגן-
פּאַהר האָט ער שיער ניט דער'הרג'עט דעם אַראַבישען
שמיעד וואָס האָט קיין געראַמערען פּלאַץ ניט געפונען פאַר
זיין שמידאַרניע ווי דוקא אין סאַמע אַיינפּאַהר. אַיטליך
מאַל וואָס מיר פּאַהרען אַרויס דורך דעם אַיינפּאַהר, חזר'ט
זיך איבער דיזעלביגע חתונה. דער אַראַבישער שמיעד
ווערט שיער ניט איבערגעפּאַהרען. ווערט אַ געשריי און
אַ מהומה, דער שמיעד זידעלט און לאָזט אויס אַ גאַנצע
אַראַבישע תּוכחה אויף אַחמעד'ן, און אַחמעד רופּט אויס
דעם שמיעד וואָס אין קאַרט שטעהט, און די פּאַסאַזשירען

געוואלדעווען, און די אייזלען אין האן רעווען אז מע קען
טויב ווערען — ביז דער דיליזשאנס פאָהרט מיט מזל
ארויס אויף דער גאס.

א חוץ רחובות'ער וואָס האָבען זיך אומגעקעהרט
אָהיים, האָבען מיר געהאַט אַ פנים חדשות. אַ מיידעל, אַ
ציוניסטיקע-העברעאישטקע פון יענעם מיז וואָס דער בע-
געהר צו טהאָן אַ שירוף איז ביי זיי אזוי ענג צוזאַמענגע-
פלאַכטען מיט'ן ישוב און מיט דער „אויפֿלעבונג פון דער
שפראַך“, אז עס איז שווער צו זאָגען וואָס איז נוס און וואָס
איז שאַלאַכץ.

זי איז — געפין איך באַלד אויס — אַ העברעאישע
לעהרערקע פון ערגעץ אַרום ווילנא און איז געקומען צו
זאַמען מיט אַ גרופע יונגע לייט, אַלע לעהרערס, וואָס זיי
נען געקומען פערברענגען זייער וואַקאַציע אין טיולים
(שפאַצירגאַנגען) דורך יהודה און גליל.

זיי זיינען איצט אויפ'ן וועג קיין רחובות, און אזוי
ווי זי האָט זיך פערשפּעטיגט, וויל זי זיי אָניאַגען מיט'ן
דיליזשאַנס.

זי האָט גערעדט העברעאיש אויף אַ זעהר דעמאָנ-
סטראַטיווען אופן, און דעם יונגען פּערוואַלטער פון ט...ס
ביאַרע וואָס האָט קיינמאַל אין לעבען ניט געהאַט ברעה
זיך צו רופען אַנדערש ווי מ ע נ ד ע ל א ו ו י ט ש ,
האַט זי תיכף גענומען אַדרעסירען — בן - מ נ ח . . .

זי דערצעהלט מיר אז זי איז געווען אויפ'ן לעצטען

ציוניסטישען קאָנרעם און רעכענט מיר אויס אַלע גדולים
וואָס זי האָט דאַרט געזעהן. מיט אייניגע האָט זי געהאַט
די זכיה צו ריידען. אָט לַמשל מיט די אַמעריקאַנער דע-
לעגאַטען. אזוי ווי זי פערשטעהט אַז איד קום פון אַמע-
ריקא, איז זי טשיקאַווע צו וויסען צי איד האָב ווען עס
איז געהאַט דאָס גליק זיך צו טרעפּען מיט די דאָזיגע גדולים.
איד ענטפער „יא“. אָבער דאָס מיידעל איז מיר
חושד. אַמעריקאַנער זיינען בעקאַנט פאַר בלאַפּער.

ניט ווייט פון ודיר-חנין האָבען מיר אָנגעיאָגט די
טוריסטען. די פּעדאַגאָגען זיינען נעבאָד געווען שטאַרק
מיעד בראָדזשענדיג ביז די קנעכלעך אין זאַמד, אָבער זיי
האָבען געשפּאַנט העלדיש, אַלע וויילע זיך אונטערנעבענ-
דיג קוראַזש מיט אַ העברעאיש לייער.

ווען מיר זיינען געקומען נאָהנט צו רחובות איז שוין
געווען גוט-פינסטער און די נאַכט איז געלעגען פייכט און
שווער איבער'ן גאַנצען טהאַל.
ניט ווייט פון וועג האָבען בעדואינער, הויפּענס טרר-
קענע גראָז אָנגעצונדען. אַלע וויילע איז דאָס פייער אויפ'ן
געשפּרונגען און אַקעגען די רויטע פּלאַמען האָבען זיך גע-
שוואַרצט לויט-בעמאַנטעלטע געשטאַלטען זיצענדיג אין אַ
קרייז, און צוזאַמענגעקאַרטשעמע פרויען מישענדיג מיט
לאַנגע דאַרע הענד אין גרויסע טונקעלע טעפּ. איבער זיי
אַלעמען האָט זיך אַ געדיכטער רויך געפּלאַכטען אין
משונה'דיגע געשטאַלטען...

אז די רויטקייט האט שטארקער אויפגעפלאקערט.
האבען זיך בעוויזען הינטער זיי די שווארצע געצעלטען און
לאגערנדיג ארום די געצעלטען, קעמלען מיט אויסגעשטרעקט
טע העלזער, און דא און דארט, דער פערשפיצטער קאפ פון
א פאסטור־הונד...

XLIII.

„יודענשטאָאָט“.

טייערער...

...זיי וועלען מיר פסל'ען אויב זיי וועלען זיך דער-
וויסען אָז הערצל'ס „יודענשטאָאָט“ האָב איר געלייענט
צום ערשטען מאל ווען איר בין שוין געווען אין רחובות.
און אויך נאָר דורך אַ צופאַל. אָבער עס איז פאַר מיר גע-
ווען אַ גרויסער טיעפער גענוס. די נאַאיווע געוואַנטקייט
פון דעם בוך איז אַזא ערפרישענדע, אַזא קרעפטיגענע-
דע. שטעהט פאַר דיר אַ מאַן און בויט אַ י ז
לופט און פּו ז לופט, מיט אַזוי פיעל ערנסט און
אַזוי פיעל זיכערקייט אַזוי ווי ער וואַלט אין זיינע הענד
די גראַניט־שטיינער געפיהלט...

..הערצל האָט ניט געהאַט די אידישע איבערשפיצט-
קייט, די אידישע אַלץ פאַנאַנדעררייסענדע פּקחות און דאַ
ליעגט זיין גרויסקייט און דער סוד פון זיין פיהרערשאַפט.
אַט די פּקחות וואָס מיר האַבען ענטוויקעלט אין אונזער
נלות־לעבען. אַזוי ווי דער קאַסטום זיינע שטעכערס און דער
יאָזש זיינע נאָדלען און די קלאַפער־שלאַנג איהרע קלאַ-
פערס — זיך צו שיצען און פערטיידיגען אַסעגען אַ פיינדר

ליכער אויסענוועלט — אט די פקחות וועלען מיר אין ארץ
ישראל פערלירען. די ערד וועט אונזער א י ב ע ר -
קלוגשאפט אריינציהען אין זיד און מיר וועלען ווערען
געזינטער...

אז הערצל אין געקומען און האט מיט איין גרויסען
מוטהיגען מאך מיט דער האנד, אוועקגעשארט אז א זייט
אונזער גאנצע שכל'דיגקייט, אונזער גאנצע שרעקעדיגע
פקחות, האבען מיר אין איהם דערשפירט דעם גואל און
דעם בעפרייער, ווייל די שכל'דיגקייט אונזערע האט אונז
ווי א ראסט געגעסען און מיר האבען זיד אליין פעראכט
ווייל מיר האבען געוואוסט, אז זי איז די פרוכט פון
פחדנות און שוואכקייט און וועט פיהרען צו אונטערנאנג...
...דער מחבר פון „יודענשטאט“ איז געווען א שטיק
ארץ ישראל מגולגל אין פלייש און בלוט. דער גאנצער
זאפטאגער ערדיגערוד פון דעם ארץ-ישראל'דיגען באדען
שמעקט ארויס פון צווישען זיינע ווערטער, די גאנצקייט
און געזונדקייט, די היילענדע און גאנץ-מאכענדע קראפט
פון דעם ארץ-ישראל'דיגען באדען... און דאס גרויסע נייע
ווארט וואס ער האט אונז געבראכט און וואס וועט אונז
זער הילף זיין, איז, אז מיר מוזען אויפהערען קלוג צו זיין...
ע ר איז געווען א בויער און א צוזאמענשטע-
לער, און וואס ער האט געטהאן און געשאפען איז געווען
„מעור אחד“, פון איין שטיק. מיר האבען פאלשע בויערס
געמאכט. זיי זיינען געווען בויערס על-פי טעות... גע-
שאפען זיינען זיי געווארען לכתחלה כדי צו זיין פא -
גאנצער זונדער ערס און אז דער גורל האט

זיי אויף צו להכעים פאר בוי ערס געמאכט, האט מען אומגעטום די שפאלטען און די נעהט געזעהן. ער איז געווען דער געבארענער גאנץ־מאכער און בויער... פון שכל־דיגקייט און פון דעם קרעמעריש־קלוגע „היתכן?“ אזוי ווי פון דער בית־המדרש־דיגער קשיות־פרעגעריי האט ער ניט געוואוסט און ניט געוואלט וויסען...

...איצט זאלסטו פון מיר מעהר קיין „מיינונג“ ניט פערלאנגען. איד ביז שוין פסול־לערות. אויב איד ביז נאך צו ארץ ישראל ניט צוגעוואקסען, איז אבער ארץ ישראל שוין אריינגעוואקסען אין מיר... איד זעה, אדער ריכטיגער געזאגט, שפיר אלצדינג פון אינוועניג ארויס: איד אטהעם דערמיט, איד געדייה דערפון, איד האב עס אין מיינע גליעדער און שפיר אז אנדערש קען עס ניט זיין. דא איז די עלמא דקשומ...

...עס איז דא א יום־טוב־דיגע ארץ־ישראל, א פארארד־נע, א הירד־שרייענדע, און עס איז דא א וואכעדיגע, הארע־פאשנע און געזונדע ארץ ישראל... די ערשטע איז פאר די טוריסטען און פאר די שקל־צאהלער וואס קומען זעהן וואו זייערע שקלים געהען (איד האב געקענט איינעם וואס איז געקומען זעהן זיין בוים אין הערצל־וואלד) די צווייטע אנטפלעקט זיך ערשט צו דעם נאהנטען, צו דעם אייגענעם.

...דאס וואס די הייליגקייט איז אראפ, געפעלט מיר. דער פיאנער פון ארץ ישראל מוז זיך אויפהערען צו בע־טראכטען פאר א מארטירער וואס יעדער נייגעקומענער

מוז איהם צאָהלען לויב און אַנערקענונג, און מוז אויך
אויפהערען צו זאָגען ביי יעדער פּלאַנצען פּון אַ בוים „הריני
מוכן ומזומן לקיים מצות וכו'...”

איז נאָנצען איז עס נאָר ניט געשעהן. מע רעדט נאָר
אַלץ מעהר ווי מע טהוט און דער גראַבער פינגער אַרבייט
מעהר ווי די האַנד... און עס זיינען אויך דאָ אַזעלכע וואָס
זיינען ניט וואַכעדיג און ניט שבת'דיג, געוועזענע אידען
אַליסטען מיט שפורען פון אַפּגעבליאַקטען אידעאַליזם נאָר
שטאַרק ניכר. זיי מאַכען דעם אַיינדרוק פון אַן אַפּגעריבען
נער אַטלאַס־זופּעצע, אַדער פון עפעס זעהר אַ טייערער
משקה — נאָר אַן אויסגעוועפּטער...

...בעפּאַלט מיד אַ דונקעלער מאַמענט, דרעה איד אום
דעם פּסוק און זאָג : אַ וואויל לאַנד האַבען מיר, און האַט
מען אַ לאַנד וועט מען שוין האַבען די פּאַסיגע מענשען. די
ערד וועט זיי ערציהען...

...עס איז נאָר פּרייה... איצט מוז מען לעבען אויף
מיטגעבראַכטען קאַפיטאַל און ווערט דער קאַפיטאַל אַפּגע-
ניצט אין פּערלויף פון יאהרען, בלייבט מען פּעראַרעמט,
הויבט מען נאָר אַן זיך אַפּלערנען פון דעם אַראַבער... אַבער
איד קוק אויף אַלץ ווי אויף אַ צוזאַג, און דער צוזאַג איז אַ
זיכערער, אַ קוראַנטער. אַז ענגלישע באַנק־נאַטע איז ניט
זיכערער...

...פּלעג איד און דו זיצען אַפּט און זאָגען : וועה צו
אונז וואָס מיר זיינען געבאַרען אין אַ דור פון שוואַכקייט,
ווען דער אמת וואַלט אַפּט געמיינט פּעדראַטה... פּלעגען

מיר מקנא זיין אונזערע נאכקומער וואס וועלען זיך קענען
פערגינען דעם תענוג פון זעלבסט־קריטיק מיט א גוטען גע-
וויסען...

דא לכל הפחות וועט די מורא פערשווינדען. די רייר
פען זיינען שטארק ארום און וועט איין פערפוילטע קליעפ-
קע ארויסגעווארפען ווערען. וועט קיין סכנה פאר דעם פאס
ניט זיין...

.....
...אט וועל איך דיר דערצעהלען א בעזוך וואס איך
האב געמאכט :

איך א ווייסער שטילער לבנה־נאכט האב איך אריבער-
געשפאצירט צום „קלוב הפועלים“.

אז איך בין ארויס פון דעם אייקאליפטען־וועלדעל
דורך וועלכען דער וועג פיהרט אהין, האב איך פון דער
ווייט דערזעהן דאס קליינע הויז העל בעלויכטען און א גע-
מיש פון יונגע לוסטיגע קולות, לאכענדיג און זינגענדיג,
האט זיך צוזאמען מיט דעם לבנה־ליכט צושאטען איבער'ן
נאנצען טהאל.

איך בין ארויף דעם בערגעל און בין אריין אין „קלוב“.
דאס צימער איז געווען אנגעפילט מיט אן הונגעריגען עולם.
דער קאָאָפּעראַטיווער בופעט איז געווען בעלאגערט און
דער פערקויפער, א יונגער־מאן מיט א פאָאר ערנסטע מרה-
שחורה־דיגע אויגען האט ניט שנעל גענוג געקענט דערלאָ-
גען די פערלאַנגטע לאַקאַמסטוועם : ברויט, טהיי און
אַראַנזשען. די וואס האבען שוין איינגעהאַנדעלט זייער
וועטשערע, זיינען געזעסען אויף לאַנגע בענק ארום די

ווענד אָדער אַרום דעם גרויסען נאַקעטען טיש און האַכען
גענעסען מיט אַזאַ יום־טובֿ/דיגער אויפגעראַמטקייט ווי
פאַר זיי וואַלטען געשטאַנען מעדני מלך.

איד האַב געפרעגט דעם שטילען פּוּעל ביים בופּעט
צי עס געפינען זיך אין בופּעט נאָך אַנדערע מיני עסענוואַרג
צו פּערקויפּען אַחוץ טהיי, אַראַנזשען און ברויט.

— מיר האַבען — זאַגט ער — הערינג אויך אין זאַ
פּאַס. אַכער דאַס קען זיך ניט אַבי ווער פּערניגען.

— און פּוטער ? — פּרעג איד ווי אַן אמת'ער עמ
האַרץ.

— וועגען פּוטער געהען אַרום לענגערעס...

אַ יונגער פּוּעל פּון אַ יאהר ניינצעהן, אַ שטאַרקער בחור
מיט וועמען איד האַב זיך בעקענט אַ פּאַאר טעג פּריהער,
דערזעהט מיר און קומט מיר דריקען די האַנד.

— גיט עפעס אַן עצה וועגען אַפּעטיט.

— קאַליע געוואַרען ? — פּרעג איד מיט גרויס

רחמנות.

— וואָס מיר קאַליע ? — לאַכט ער מיט ווייסע צייהן

וואָס קענען, דאַכט זיך, צוקיען אַ פּאַדקאַווע — ער
וואַקסט פּון טאַג... אַמאַל אין אַ ברויטעל פאַר פינף מע-

טעליק געווען גענוג. איצט וויל ער — מיינענדיג דעם
זינדיגען אַפּעטיט — ניט אַנדערש ווי אַ ברויטעל און אַ

האַלב. דאַס מיינט אַ קימאַל'ן פּון זיבען־און־אַַהאַלב מע
טעליקעס. און מעטעליקעס פּערשטעהט איהר מיר אין

ביי אַ פּוּעל אין אַרץ ישׂראל אַן איידעלע זאָד...

אַ יונגער בחור'ל האָט אונטערדעסען אַראַפּגעשלונגען

זיין לעצמען ביסען און הויבט אָן זינגען. דער עולם האַלט
אונטער און עס ווערט אַ זינגעריי און אַ פּאַטשעריי מיט
די הענד :

ברוך אַלְהֵינוּ שְׁבְרָאנוּ לְכַבוֹדוֹ
ברוך אַלְהֵינוּ שְׁבְרָאנוּ לְכַבוֹדוֹ

אֵי לֵכ—בו—דו...

לֵאִי—דִי—דִי, לֵאִי—דֵא—דֵא.

לֵאִי—דִי—דִי—דִי—דֵא—דֵא...

איד האב געקלערט וואס אַן ערד וואַלט פּאַסירט ווען
איד האָט זיי פּלוצים איבער אין מיטען זינגען און איד
לייען פאַר ראַזענפֿעלד'ס בעוואַוסט ליעד :

„נאַר ברויט מיט טהיי און ברויט מיט טהיי,

דאַס איז אַ קעסט אַז אַד און וועה“...

זיי וואַלטען דאָד מיר אויף שטיקער צוריסען. דער
פּועל מיט'ן זינדיגען אַפּעטיט וואַלט דאָד מיר דער ערשטער
געהייסען אַרויסוואַרפען...

ווארום דער ברויט־מיט־טהיי עסער ווייס אַז ער איז
דער בויער און דער יורש פון לאַנד...

אַזוי לאַנג ווי מע האַט זיך געשפּיעלט אין
„ישוב“, און עס איז אַ לוקסוס געווען, זיינען די פיינע
בעלי־בתיים גענוג געווען, אבער אַז דער ישוב איז געוואַרען
די ערנסטע גרויסע זאך פּונ'ם פּאַלק, איז געקומען די רייה
צו זיי, צו די אַרבייטער...

דער פּרדס און דער כּרם איז נאָד אַלעמען דאָד ניט
קײן „סוועט־שאַפּ“. דער בלאַער הימעל און די זון דער־

לענגען מיט דער פולער האַנד וואָס דער „בוּעז“ דערצאָהלט
ניט...

איבריגענס האָט „בוּעז“ אַסך מקריב געווען און אַסך
געליטען צוליב ארץ ישראל און איז צו איהר צוגעטהאָן
מיט אַלע פּעדעס פון זיין נשמה. און די שותפות'דיגע
ליעבע צו לאַנד און פּאַלק איז פּיעל שטאַרקער און גרעסער
ווי די חשבונות וואָס מע האָט מיט איינאַנדער..

.....

דיין...

XLIV.

„התאחדות המושבות“

ווען די גרויסע שעה זיך נעחנט,
וועלען זיין געגרייט די הענד,
פעסט דער פוס אויף אונזער ערד,
קלאר דאס אויג און שארף די שווערד...

וועט דער כרם גרין מיט שמאק,
וועט דער פרדס פול מיט סאָק,
וועט דאָס פעלד מיט קאָרן געל,
זאָגען אונז מיט שטומער קעהל: —

איחר געאָקערט און געגרייט,
איחר געפלאַנצט און איחר געזיחט,
אייער מיה און אייער ערד —
פריהער רידעל, איצטער שווערד...

איך בין מיטגעפאָהרען אין ראשון לציון מיט ס... און
נאָד אייניגע מיטגליעדער פון דעם רחובות'ער ועד, אויף
אַ פּערזאָמלונג פון די „התאחדות המושבות“ (פערבאָנד
פון די קאָלאָניעס), וועלכע האָט זיך ניט לאַנג צוריק גע-
נדינדעט און פֿון וועלכער עס ווערען ערוואַרטעט אַסך
פּראַקטישע אויפּטחוען פאַר'ן ישוב.

די אסיפה איז געווען אין בית-עם, א הויכער ליכטיג
גער זאאל מיט גרויסע פענסטער פון אלע זייטען.

עס זיינען געווען דעלעגאטען פון פתח תקוה, עקרון,
גדרה, קסטיניה, באר יעקב, ואדי חנין, רחובות און אַני
דערע קאלאניעס.

דער גרעסטער טייל פון זיי זיינען געווען בעיאָהרענטע
מענשען, אייניגע אין גאַנצען וויים. אַלע איינגעוואַרצעל-
טע תושבים אין ארץ ישראל, וואָס האָבען זייערע פראַבע-
יאָהרען לאַנג הינטער זיך, אַלע פערטרעטער פון דעם
געזונדען איינגעפונדעוועטען ישוב.

די זיצונג האָט געדויערט אַ לאַנגע צייט — מיט
אייניגע אונטערברעכונגען אַרום זעקס שעה. אַ סך זאָכ-
קענטניס און אַ סך פראַקטישקייט איז אַרויסגעוויזען גע-
וואָרען פון די וואָס האָבען זיך בעטייליגט אין דער פער-
זאַמלונג. דער אידישער קאַפּ האָט זיך דאָ אַרויסגעצייגט
אין זיין גינסטיגסטען ליכט.

מ'האָט אַרומגערעדט פיעל וויכטיגע פראַגעס. צווי-
שען אַנדערע זאָכען, איז געווען אויף דער טאַגעסאָרדנונג,
דער פלאַן אַרויסצוגעבען אַ צייטונג וואָס זאָל זיין דער
אַפיציעלער אָרגאַן פון די קאלאָניסטען, און זאָל צושטעלען
דעם קאלאָניסט אַחוץ נייעס און לעזע-שטאַף אויך אַלע
נויטיגע ידיעות פאַר אַגריקולטור, פלאַנטאַציעס, פיהר-
צוכט א. א. וו.

די פראַגע פון אַ פערזיכערונג-געזעלשאַפט וואָס זאָל
אַסקורירען בהמות — איז דיסקוטירט געוואָרען. דערביי
האָבען אייניגע דעלעגאטען אַרויסגעוויזען אַ בעהאַוענט-

קייט אין דעם ענין וואָס מע וואָלט קוים געקענט ערוואַר-
טען פון מענשען וואָס האָבען דעם גרעסטען טייל פון זייער
לעבען פערבראַכט אין אַ קאַלאָניע, אין ארץ-ישראל.

מעהר פון אַלצדינג איז אַרומגעשמועסט געוואָרען די
פראַגע ווי צו נייטראַליזירען די אַנטיסעמיטישע אַגיטאַציע
וואָס ווערט אָנגעפיהרט אין די אַראַבישע צייטונגען, און
איבערהויפט ווי געהנטער צו בעקענען די אידישע קאַלאַ-
ניסטען מיט דאָס וואָס זייערע אַראַבישע שכנים טראַכטען
און ריידען וועגען זיי.

עס בעט זיך ביי דער געלעגענהייט צו בעמערקען, אַז
די אונטערזענהייט פון די אידישע תושבים אין פאַלעסטינאַ
בנוגע צו דעם אינערליכען לעבען און פּסיכאָלאָגיע פון די
אַראַבער, איז איינער פון די קראַנקסטע פונקטען פון דעם
ישוב. קאַלאָניסטען וואָס וואוינען שוין אין ארץ-ישראל
צעהנדליגער יאָהרען, קענען בלויז גענוג אַראַביש זיך צו
קענען צוזאַמענריידען מיט זייער אַראַבישע „אַראַבאָדושי“
אַדער זייערע אַראַבישע פעלד־אַרבייטער. פון שרייבען און
לעזען אַראַביש איז אָפּגערעדט.

קומט אַן אָפיציעלער בעפעהל פון דער רעגירונג,
אַדער אזוי אַן אַראַבישער דאָקומענט, איז אָפט ניטאָ אין
דער קאַלאָניע ווער עס זאָל עס קענען איבערלייענען. עס
זיינען געווען פאַלען וואו מע האָט זיך גע'חתמ'עט אויף
פאַפּיערען אויף וועלכע מע וואָלט זיך בשום אופן ניט
גע'חתמ'עט ווען מע וואָלט געוואוסט וואָס דאָרט שטעהט.
און עס זיינען דערנאָך אַרויסגעקומען גרויסע צרות.

די פענסטער זיינען געווען אָפּען און די גאַנצע צייט
וואָס די אסיפה האָט אָנגעהאַלטען, האָבען די פּויגלעך ניט
אויפּגעהערט צו צוויטשערן פּון אַלע זייטען. די צוויי-
טשעריי איז געווען אזוי הילכיג, אַז מע האָט אָפּט ניט גע-
קענט הערען גענוי וואָס עמיצער זאָגט.

פאַר דאָס וואָס איך האָב געטראַכט זיצענדיג צוויי-
שען די פּערזאָמעלטע, איז די לוסטיגע שטיפּעריי פּון די
פּויגלעך און די ליכטיגקייט פּון דעם זאַאל געווען דער
פּאַסיגסטער אַקאַמפּאַנימענט.

אַט פּון אַזאַ קערפּערשאַפּט — האָב איך צו זיך גע-
זאָגט — וועט זיך מיט דער צייט אַרויסוויקלען די ערשטע
געזונדע יאָדרע פּון אַ אידישער אויטאָנאָמער בירגערשאַפּט.
נאָך דער צייט פּון העלדישען פּיאָנערטום, וועט קור-
מען אַ צייט פּון מוטיגען, שטאַלצען בירגערטום, ווען די
וויילהעלם טעללס ווערען געבאַרען...

די פּראָגראַם וואָס די „התאחדות המושבות“ האָט זיך
געשטעלט, איז זעהר אַ גרויסע און אומפּאַסענדע. מע האָט
געקאָנט לייכט זעהן אַז ניט אַלע מיטגלידער זיינען צופּרי-
דען, אַז די „התאחדות“ זאָל זיך אָפּגעבען מיט אַנדערע
זאַכען, אויסער אַגריקולטורעלע און עהנליכע אונמיטעל-
באַרע בערערפעניסען פּון די קאַלאָניסטען.

איך האָב געקלערט, אַז אונטער דער פּיהרונג פּון אַ
פּאַר ברייטזיניגע, פּעהיגע און ענערגישע טהוער, וואָלט
ײַ אַרגאַניזאַציען מיט דער צייט געקענט ווערען די שטאַרק-
סטע אין לאַנד. אויב עס דאַרף נעמאַכט ווערען אַז ער-
שטער פּרוב צו אַרגאַניזירען די פּערשידענע עלעמענטען

פון ארץ ישראל אין איין מעכטיגען צוואמענבאנד — און
וועגען דעם קען דאך קיין חלוקידעות ניט זיין — איז
אודאי דאס גלייכסטע, אז אָנהויבען זאל מען מיט די קאָ-
לאָניסטען, וועלכע זיינען מעהר אָנגעבונדען צום לאַנד ווי
די שטעדטישע, און זיינען ממילא דער פונדאמענטאַלסטער
שיכט פון דעם ישוב־געביי.

אין פערלויף פון דער אסיפה בין איך ארויס אַנקומען
די קאַלאָניע.

אז אַלטער בכבוד'ער קאַלאָניסט, וואָס האָט אויס-
געזעהן ווי אַ פּוילישער שליאַכצייַ, האָט מיך געפיהרט וויי-
זען דעם פּאַרק. דער טויער פונ'ם פּאַרק איז געווען פּער-
שלאָסען. ער ווערט בלויז געעפענט שבת. זעלטען ווען
אָדער וואָכען.

מיין פיהרער האָט געשיקט נאָכ'ן שליסעל און האָט
מיך אַיינגעלאָדען אַרייַנצוגעהן.

דער פּאַרק האָט מעהרערע אַלעען פון פּראַכטיגע
פּאַלם־בויםער, אַ חוץ פּערשידענע זעלטענע טראַפישע בוי-
מער. אַ טייל פון דעם פּאַרק איז אַ ביאָרע וואָס ברענגט
דער קהל'שער קאַסע פון דער קאַלאָניע אַ יעהרליכע הכנסה
פון צעהן טויזענד פּראַנק.

די פּאַלמען האָבען מיר פּערשאַפט אַ בעזונדערען נחת
רות. איך פלעג אויפּמערקזאַם מאַכען מייע בעקאַנטע
אויף דעם פּאַסט וואָס אין קיין אידישער קאַלאָניע וואָס
מיר איז אויסגעקומען צו זעהן, האָב איך ניט געטראַפען אַ
פּאַלמבוים, די שעהנסטע ציערונג פון אַריענטאַלישע לאַנד־

שאפטען. די אורזאך איז ניט געווען ווייט צו זוכען. פאל' מען פאָדערען יאָהרען, און די ערשטע וואָס האָבען זיך בע' זעצט אין די קאַלאָניעס, האָבען פון אַזעלכע לוקסוסען ווי פאַלמען ניט געקענט טראַכטען. געווען נויטיגערע זאַכען צו בעזאָרגען און דרינגענדערע בעדערפענישען צופרי' דענצושטעלען.

אין ראשון לציון איז גלייך פון אָנהויב קענטיג געווען עמיצער וואָס האָט געהאַט אַן אויג און אַ זין פאַר שעה' קייט און קיין געלט האָט ניט געפעהלט... דער באַראָן האָט געגעבען מיט דער פולער האַנד. איצט שטעהען די פאַלמען הויך און שטאַלץ — אַ סימבאָל פון פערגאַנגענהייט און טראַדיציע...

נאָך אַן אַנדענק פון באַראָן האָט ראשון לציון — די ווייניקעלערען, בלויז אַ טייל פון וועלכע דער קאַלאָניסטען סינדיקאַט געברויכט.

פאַראַן אַ מאַשין צו מאַכען אייז גענוג פאַר אַ גאַנצע מדינה און לסוף מוז זיך ראשון לציון אין גאַנצען בענעהן אַהן אייז. די מאַשין איז צו גרויס, לוינט זיך ניט זי צו בעטרייבען...

איך האָב געזעהן ריעזיגע שטאַהלענע רעדער און קעס' לען ווי זיי ראַסטען אויף זייערע געשטעלען...

איין קעסעל, ווען ער איז אָנגעקומען פון פראַנקרייך, איז געוועזען צו האַמעטנע גרויס, מען זאַל איהם קע' נען אויף אַ באַרקע אויפלאַדען. האָט מען איהם מיט האַלץ אַרומגעשלאָגען און איהם געלאָזט שווימען ביז צום ברעג.

און דערנאך האָט עס טעג גענומען ביז מען האָט איהם
אויפ'ן ווייכען זאָמדיגען וועג קיין ראשון לציון געבראַכט...
איצט ראָסט דער אייזערנער ריעז.
דיאָזיגע ריעזיגקייט, געפלאַנט פון פאַרין אַרױס,
האָט שיער ניט צוריקט דעם שוואַכען ישוב...

צוריקפאַהרענדיג פון ראשון לציון קיין רחובות האָט
עמיצער דערצעהלט, אַז אַ קאָמיסיע פון דער איטאַליעני-
שער רעגירונג איז געקומען שטודירען די אידישע מע-
טאָדען פון קאָלאָניזאַציאָן, כדי זיי איינצופיהרען אין
טריפּאָלי...
אַ בוקעט פאַר אונזערע פּיאָנערען.

עס איז שוין געווען אַ שטיק אין דער נאַכט און
דער הימעל איז געווען לויטער שטערען.
ביי טאָג הויערט די זונן פון פאַלעסטינא איבער אַלע
דינג, און זויגט אַרױן אין זיך אַלע געדאַנקען און חלומות.
זי ציהט זיי אַרױס פון זייערע בעהעלטעניסען און זיי צו-
רינגען ווי נעבעל-שטרייפּען אין איהר שימער... ערשט אין
שטערען-ליכט קומען זיי צו זיך און ווערען ווידער פריי...
זאָג אידן צו זיך : די נביאים האָבען געמוזט זעהן
אַלע זייערע זעהונגען ביי נאַכט... ביי טאָג איז אַרױף ישראל
צו העל...

XLV.

אין אַ ביאָרע

שושקען וואָרצלען צו דעם שטאַם :
טרינקען וועלען מיר אים
פריה און שפעט און נאַכט און מאַרגען,
וואַסער־שפע צו בעזאָרגען...
וואו אַ שפּריץ און וואו אַ טריף,
פון דער הויך און פון דער טיעף,
זופען וועלען מיר און נאַשען
און דערנאָך דעם בוים בעוואַשען,
וועט אַ ברכה זיין דערפון,
און דעם רעשט וועט טהאַן די זון...

שושקעט צו דעם שטאַם אַראָפּ
פון דער הויך דער בוים : מיין קאַפּ
איז פון שטראהלען אויסגעוואַנגען,
וועל איך שעהנע פרות טראָגען —
גרויס און רונד און פריש בעטחויט,
וויין דאָס האַרץ און גאָלד די הויט,
וועט מען זיי מיט שמחה פליקען,
וועט מען זיי אויף ימים שיקען,
איינס אין איינס געפאַקט געדיכט,
רוישע שטיקער זונענליכט...

ס'איז שבת אין דער פריה. דער בית־הספר איז צו־
געמאכט און אין דער קאלאניע איז נאך־שטילער ווי גע־
וועהנליך. פון דער שוהל אויפ'ן באַרג קען מען הערען ווי
דער בעל תפלה זינגט אויס „קדושה“. די שמידארניע
הינטער אונזער הויז איז צוגעמאכט, און די טהיר איז פער־
שפארט מיט אַ האַלב־פארטיגען ראד. דער הינקעדיגער
שמיעד האט זיך אויסגעפוצט אין זיין ווייסע אויסגענעהטע
בלווע, און לאזט זיך מיט זיין יונגער ווייב אוועק בעקוקען
דעם קליינעם כרם אין וועלכען ער טהוט אַרײן אַלץ וואס
ער קען אַפּשפּאַרען פון זיינע קליינע פערדיענסטען.

רופט מיד מיין שכּן האַוואַרזשאַ מוסאָה אויף אַ שפּאַר־
ציער צו זיין ביאַרע (*). מיר געהען צווישען וויינגערט
נער, געהען פאַרביי אַ אייקאַליפטוס־וועלדעל און לאזען זיך
איבער די פעלדער אַראַפּ אין טהאַל.

איד זוד מיינע ליעבלינגען, די געלע מאַרגעריטקעס
און ווילדע רויטע מאַה־בלומען — ניטא מעהר קיין זכר
פון זיי.

איצט איז די צייט פון מעהר ערנסטע זאַכען ווי בלך־
מען. די מאַנדלען צייטיגען זיך און די טרויבען פילען
זיך אַן מיט וויין — פלייס און אַרבייט זאַלען זייער בע־
לוינונג קריגען...

מיר קומען צו דעם פּרדס. אויסגעצויגען אויף דער

(*) אַראַכיש וואַרט פון „ביאַר“ — כּרוּנעם, צוליעב דעם כּרוּנעם
אַדער ברכה (בירקע) וואס יעדער אַראַנזשינאַרמען מוז האַכען פאַר
בעוואַסערונג.

הוילער ערד נעבען זיין הייזעל, שלאפט דער שומר, א הוי
כער דארער גורדושי, אין א לאנגען שווערען קאפטאן. מיט
לעדיגע און האלב־צוריסענע געוועהר־מעשקעלעד אויף דער
ברוסט און א שווארצע באראנקאווע היטעלע, כאטש די
זון ברענט ווי א פייער. נעבען זיינע בארוועסע פיס פינד
טעלט מיט די אויגען אקעגען דער זון א גראער מאגערער
הונד, וואס זעהט אויס ווי א שאקאל.

דער שומר כאפט זיך אויף :

— שבת שלום ! (שאכאט שאלאם)

— שבת שלום !

ס'איז הייס, טראגט ער אונז ארויס א „איבריסק“ קאלטע
וואסער צום טרינקען.

מיר געהען שטיל דורך די רייען פון די געדיכט־בער
צווייגעטע, נידעריגע אראנזש־בויםער. פון די טונקעל־גריי
נע שירעמס פינקלען אין דער זון, בראנד־פארביגע האלב־
רייפע מאראנצען... דער פעסטער שטאם נעהמט אלע זיינע
כוחות צונויף צו טראגען אויף זיך די שווערע לאסט...

מוז מען אפט צו הילף קומען. די עשירות צו גרויס.
די צווייגען חלש'ען אראפ מיט זייער טייערער משא, מוז
מען זיי מיט שטאנגען אונטערלעהנען.

צווייגען, בלעטער, שטאם און פרוכטען אלע זיינען
פערנומען מיט איין זאך — וואקסען... די ווארצלען זייגען
און ציהען אריין דאס וואסער וואס די ברכה (בירקע) שיקט
זיי צו דורך אייזערנע רעחרען און ווילען נאך און נאך...

מיר שפרייווען פון איין שורה צו א צווייטער. אומע-
דום דיזעלביגע געדיכטע, פעסטגעבויטע טונקעלערנסטע
בוימער, פערטהאן בלויז אין איין זאך, אַנשטרענגענדיג
אלע כחות אויף איין אַרבייט — וואַסען און ברענגען
וואס מעהר שפע... געהען מיר צווישען זיי און זיי ווינקען
מיט די גרינע קעפ : —

— אסור להפסיק...

האָוואַדזשאַ מוסאַח קומט אויף זיינע בוימער מיט
ליעבשאַפט.

— קומט איד וועל אייד די התחלח וויווען...

ער געהט פאַראַויס און איד געה איהם נאָר. מיר
ריידען ניט אַ וואַרט. מע קען נאָר חס וחלילה די אַראַנזש-
בוימער אין זייער אַרבייט שטערען...

קומען מיר צום סאַמע עק פון דער ביאַרע. דאָ איז
די „שוהלע“. דאָ האַרעווען זיך די ריטלעך פון זיסען ציט-
ראַן. אַ לאַיִוצלח איז דער זיסער ציטראַן, אַבער פון איהם
קומען די געשמאַקע זאַפטיגע מאַראַנצען אַרויס...

פון דער „שוהלע“ געהמט מען דעם לאַיִוצלח'דיגען
האַרעוואַניק אַרויס און מע פּלאַנצט איהם איין אין נוטער.
דייבער ערד, און מע פילעוועט איהם און מע פאַסט איהם
אויף און אַז ער האַט וואַרצלען געשלאַגען און איז אַ תושב
געוואָרען אין זייער נייער היים, שניידט מען איהם די
ברוסט אויף און מע שטעקט אַהין אַריין אַ „גרעף“ פון
מאַראַנצען... זויגט דער גרעף די זאַפּטען פון דעם טוינגע

ניכטס און שיסט ארויס א צווייגעל... מיינט דאס דאס
ענד פון דעם זיסען ציטראז, האקט מען איהם אפ, איבער
דעם נייעם מאראנצען-צווייגעל, וואקסט דער יורש און
געדייהט און דער שטיעפֿטאטע איז פערגעסען...
שיסט דער ציטראז־שטאם פון אונטען ארויס ריט
לעד. א זכרון כאטש וויל ער. האקט מען זיי ארונטער.
א שאר די זאפט. דער מאראנצען-צווייג דארף יעדען
טראפען האבען. איינעם נאר לאזט מען איבער. עס איז
געזונד פאר'ן בוים. רופען די אראבער דאס איינציגע ריי
טעל פון דעם געוועזענעם ציטראז־בוים—„חינזיר“ (חזיר).

פון דארט קומען מיר צו א נייעפלאנצען פרדס פון
אראנזשען און לעמאנען, וואס געהערט צו דעם ניו יארקער
ציוניסט ל... האוואדזשא מוסאה האט פאר איהם די ערד
געקויפט און די בוימער געפלאנצט און איז טאקי אליין
דער פערוואלטער איבער דער נייער ביארע.

אויב יא דאס אייגענטום פון אן אמעריקאנער, וויל
איר האבען „באקשיש“ — א שטעקעל פון לעמאד־האלץ.
האוואדזשא מוסאה זאגט מיר צו. ער שמייכעלט : —
— אייערע אמעריקאנער האבען מזל. דער פרדס
וואס איהר זעהט וועט אמאל זיין איינער פון די בעסטע
וואס געפינען זיך אין רחובות...

מיר געהען ארויס פון דער ביארע. דער הימעל בלענדט

מיט זיין בלאַקייט און די לאַנדשאַפּט אין דיק בעשנייט מיט
זונענשיין... —

— איהר ווייסט — רופט זיך אפ מיין בעגליטער —
עס בענקט זיך צייטענווייז נאך שנעע... דער רוסישער
פראסט און די ווייסע פעלדער קומען אפּט צו חלום און די
נשמה גאהרט נאך זי... דא היע איז שטענדיג זומער, צו
מאל קיין רעכטער פריהלינג ניטא... ניטא די פרייד פון
פריהלינג, אזוי ווי עס איז ניטא די פערצווייפלונג און דער
טויט פון ווינטער...

XLVI.

פון דאנען און פון דארטען

ס'האט ניט לאנג גענומען דעם עולם אין דער קאלט־
ניע אויסצוגעפינען, אז מיט יעדער פאסט קריגען מיר
ארין גאנצע פעק אידישע צייטונגען פון אמעריקא. אין
מען געקומען בעטען איד זאל געבען צו לייענען. לכתחלה
האב איד זיך געקווינקעלט. די ראליע פון א מיסיאנער
פאר אידיש אין ארץ־ישראל איז ניט געווען לויט מיין
גוסט... הויז מזה האב איד ניט פערנוגען דעם אלטען פ...
מיט די גרויסע בלאע ברילען, אז זיין נביאות זאל מקוים
ווערען. דער דאזיגער פ... וואס איז מיר איבעריגענס
געווען א גאנץ גוטער פריינד, האט א פאאר חדשים נאך
מיין אנקומען אין רחובות, פאראויסגעזאגט אז איד וועל
פער'אידיש'ען די גאנצע מושבה מיט א ש מ י כ ע ל.
אט דוקא דאס וואס איד רייס זיך ניט דעם פעלץ פאר
„זרגנות“, און בין כלומרשט א פריינד פון העברעאיש,
האט ער בעטראכט פאר די גרעסטע סכנה...

אבער אז איד האב געזעהן ווי די בערג מיט צייטונג־
גען ווערען גרעסער וואס א טאג און וואס אין זיי איינצור־
וויקלען אין ניטא, האט מיין שטרענגקייט גענומען נאכ־

לאזען. דערצו נאך זיינען די וואָס זיינען געקומען נאָך צייטונגען אזוי צוגעשטאַנען, אַז מען האָט געדאַרפט האָבען אַ האַרץ פון קיזעלשטיין זיי אַכצוזאַגען. האָב אײַ אַבגעוואָשען מײנע הענד פון דער פּעראַנטוואַרטליכקײַט. זאָל געשעהן וואָס ס'וועט געשעהן און זאָל די עבירה פאַלען אויף די רעדאַקציעס, וואָס שיקען מיר זײערע צײטונגען.

די צײטונגען פלעגען פּערצוקערט ווערען. מען האָט שוין אויף זיי געוואָרט מיט אונגעדולד און זיי פלעגען געהן פון האַנד צו האַנד. אײניגע האָבען פאַראויס בעשטעלט, אײַד זאָל לַמען השם קײן אַנדערען ניט געבען פריהער פון זײ.

ברעבר האָט עס מיר הנאה געטהאַן. אַט — האָב אײַד געקלערט — זאַלען די רחובות'ער אײדען וויסען וואָס פאַר אַ גרויסע שעהנע ליטעראַטור מיר האָבען אין אַמע־ריקאַ אויפגעבויט.

שפּעטער, אַז מײנע קונדען האָבען זײד אַנגעהויבען נאַכפּרעגען אויף געוויסע נומערען, אײז מיר אַ חשד אײנ־געפאַלען, און נאָך אַ קורצער אויספאַרשונג האָט זײַ אַרויסגעשטעלט, אַז ניט־ווילענדיג און און ניט־וויסענדיג האָב אײַד געהאַלפּען פּערשפּרייטען אײן ווייטע לענדער דעם „פּערלאַרענעם חתן“ — „אַ ראַמאַן פון מאַרד און לײבע, פון ניו יאָרקער לעבען“.

צוגלייך מיט די אײדישע צײטונגען האָבען מיר אַרײנגעקראָגען ענגלישע זשורנאַלען, גענוג אויסצושטאַ-

טען א קליינע ביבליאָטעק. יעדער איינער פון אונזערע
גוטע פריינד אין אמעריקא, באשר הוא שם, האט עס
געהאלטען פאר א חוב קדוש אונז צושיקען איין אדער
מעהרערע וועכענטליכע אָדער מאָנאַטליכע זשורנאַלען.
ס'פערשטעהט זיך, אז יעדער פון זיי האָט אויסגעקליבען
דעם זשורנאַל וואָס ער אַליין האָט פון איהם די פינגער
געלעקט און ער האָט געוואָלט אז מיר זאָלען אויך דערפון
הנאה האָבען.

דער רעזולטאַט איז געווען, אז אונז זיינען אָנגעקומען
זשורנאַלען איבער ספּאַרט, איבער מעדיצין, איבער שאַד-
שפּיעל און איבער וואָס איהר ווילט אַליין. אז הומאָר און
וויץ זיינען שטאַרק פּערטראַטען צווישען מייע פריינד
אין אמעריקא, האָט בעוויזען די גרויסע צאָהל קאַמישע
זשורנאַלען און וויצבלעטער וואָס איד האָב געקראָגען.

א יונגער אמעריקאַנער בחור פון ניו יאָרק, אַזוי
ווי אַ פרומער איד פּערפּעהלט ניט תּשליד, האָט ניט
פּערפּעהלט יעדען חודש מיר צו שיקען אַ זשורנאַל פון
„דעמעקטיוו סטאַרים“. אַ צווייטער האָט געהאַט אַ
חזקה אויף שיקען די „פּאַני פּיידזשעס“ (די קאַמישע
אַפּטהיילונגען) פון אַלע זונטאַגדיגע ניו-יאָרקער צייטונג-
גען.

צו אונזער עמעסאַניסטישען פריינד מ... איז געקו-
מען אַ גאַסט פון אמעריקא — זיין ברודער פון פענסיל-
וויניאַ. דאָס איז דער בעל-הבית פונ'ם הויז וואו מיר
וואוינען, און ער איז ממילא אונזערער אַ מחותן.

ער בעזוכט אונז יעדען טאג און אז ער קומט געהען
מיר ארויס אין דעם נייגעפלאנצטען פרדס, און אז מיר
קומען פערביי א בוים געהמט ער אז דעם שטאם אדער
ער בויגט אראפ א צווייגעל, און גלעט עס מיט גרויס
ליעבשאפט: זיינע פערטרעטער אין ארץ-ישראל. ווען
ניט די ווייב וואס האט זיך איינגעשפארט און זאגט,
אז מען מוז ווארטען ביז די קינדער וועלען דורכמאכען
סקוהל, וואלט ער שוין לאנג דא היע געווען מיט זיין
פאמיליע.

ער שפירט צו אונז א בעזונדערע קרובה'שאפט ווייל
מיר קענען יעדער טאג דורך אונזערע פענסטער זעהן
זיינע ארץ-ישראל'דיגע בוימער. ער איז אונז מקנא...
אין דעם פערווארפענעם שטערטעל אין פענסילווייניא
צווישען גויים, ציהט איהם דאס הארץ צו די דאזיגע
בוימער און ער צעהלט די טעג און די וואכען. ביז די
קינדער וועלען ענדיגען סקוהל.

שוין דאס צווייטע מאל וואס ער קומט בעמוקען זיין
אייגענטום אין ארץ ישראל. אז ער קעהרט זיך אום פון
זיין נסיעה און הויבט ווידער אז זיין וואכעדיג לעבען.
לעבט ער אין דעם זכות פון די טעג וואס ער האט פער-
בראכט אין פאלעסטינא, ביז די בענקעניש איז ווידער
גובר און ער פאהרט ווידער זיך אנשעפען מיט ארץ-
ישראל...

א גרויס געשעפט האט ער אויפגעבויט אין דעם
שטערטעל וואו ער וואוינט, א חשוב איז ער צווישען דער
גוי'אישער בעמעלקערונג, און פון אנטיסעמיטיזם ווייס

מען דארט בכלל ניט. ער אבער פיהלט זיך דארט פרעמד
און פרעמדער פון טאג צו טאג...

ער דערצעהלט מיר ווי נאך פון קינדווייז אן איז
אריינ-ישראל געווען דער מיטעלפונקט און דער מאנגעם
פון אלע זיינע געדאנקען. שפעטער, אז דער גורל האט
איהם געבראכט קיין אמעריקא, האט זיך דאס געפיהל
פערשטארקט. אין די ערשטע יאהרען איז ער געווען א
פערדלער, און אז ער פלעגט פאָהרען אין זיין וועגעל פון
איין דארף אין צווייטען, פלעגט ער אפלאזען די לייצעס.
לאזען דעם פערד לאנגזאם בראַדזשען אין דעם ווייכען
קויט און ער אליין פלעגט פערזינקען אין פינסטערע
מחשבות... ער איז געווען א ציגיינער אהן א היים און
אהן א לאַנר... אין זיין אויג געפאלען אויף די שטיקער
בלאטע וואס האבען זיך צוגעקלעפט צו די שפאקען פון
די רעדער, און ער האט געזאגט צו זיך: אַט זיך איד
און האב געלט אין קעשענע, וואס איז מיינס, און סתורה
אויפ'ן וואַגען וואס איז מיינע, און דער וואַגען איז
מיינער, און די רעדער זיינען מיינע, אבער דאס שטיקעל
ערד וואס האט זיך צוגעקלעפט צו דעם ראַד איז ניט
מיינס. דאס איז פרעמדע ערד מיט וועלכער איד געהער
זיך נאָר ניט אן.

— און אַט דער בוים וואס איך האב ניט געפלאַנצט
און ניט געווען צומאָל דערביי ווען ער איז געפלאַנצט
געוואָרען, ער איז מיינער אן אייגענער, און די ערד איז
מיר א נאהענטע און רעדט מיר צום האַרצען...

היינטיגס מאָל איז מיט איהם מיטגעקומען איינער פון זיינע גוי'אישע אָנגעשטעלטע אין דעם מעבעל־געשעפט, אַ מר. קונס, וואָס איהם האָט זיך שטאַרק פּערגלוסט צו זעהן „דריי האָלי לענד“, אַ הויכער שטאַרקער יונג מיט שטרוי־העלע האָר און גרויסע האַמעטנע הענד, וואָס רעדט זעהר וועניג און איז קיינמאָל אין זיין לעבען ווייטער ווי פּיטסבורג ניט געפּאָהרען. גענוג צו טהאַן אַ קוק אויף איהם, צו זעהן, אַז איהם איז דער יום־טוב שטאַרק נמאס געוואָרען און אַז איהם בענקט זיך נאָך דער „פּאַרניטשור־סטאַר“...

מ... איז אַ קליינער און אַז אויסגעמאַגערטער, און גרייכט זיין בעגלייטער ניט העכער ווי ביז דער וועסט־קע־שענע, אָבער דער הויכער קונס האַלט זיך אַז מ... זי ווי אַ קראַנק סינד אַז דער מאַמע'ס פּאַרטוד. ער האָט איהם מורא אַפּצולאָזען אויף אַ טריט. אַהן איהם פּיהלט ער זיך ווי אַ פּערלאָרענער.

זיין נאַצער קומען אַהער איז קענטיג אַ מקח טעות, און מ... פּערשילט זיך דאָס לעבען וואָס ער האָט איהם מיטגענומען. אין „דזשערוואַלעם“, וואו די „לאַנדסלייט“ זיינען געפּאָהרען צוזאַמען און האַבען פּערבראַכט אַ פּאַר טעג, איז געווען גענוג פּאַר ביי־דען. אין רחובות איז אויף דעם גוי אַ גאָט'ס רחמנות. ראשית זעהט עס לחלוטין ניט אויס ווי „דריי האָלי לענד“, און צווייטענס איז איהם פשוט לאַנגווייליג.

אין דעם האַטעל וואו מ... האָט איהם איינגעקוואַט־טירט פּאַר דער צייט וואָס ער וועט בלייבען אין דער

קאלאניע, פערשטעהט מען ניט א ווארט ענגליש. קיין גרויסער בעל-דברן, ווי געזאגט, איז דער גוי ניט, און עס וואלט רעכט געווען ביי איהם אהן ריידען אויך. קומט אבער צום עסען ווערט ער אויסגעריסען.
א קרבן פון נייעם ישוב...

אז מ.. האט איהם דעם ערשטען מאל געבראכט צו פיהרען אין אונזער הויז, האט ער אפגעלעבט. ער איז געווארען רעדעוודיג און האט פון זיין ריידען הנאה געהאט, אזוי ווי מען האט הנאה קייענדיג א געשמאקען עסען, וואס מען האט שוין לאנג ניט געקראגען צו פער-זוכען.

מיר האבען איהם אנגעבאטען אלערליי צייטונגען און זשורנאלען צו לעזען, אבער לעזען איז קענטיג קיינמאל ניט געווען מר. קונס' שוואכקייט, האט ער זיי געבלעטערט פון יוצא וועגען און האט געווארט מיר זאלען זיך אפ-קעהרען, כדי ער זאל זיך קענען גוט אויסגעניצען. האט מיין קליינע טאכטער איהם צוגעטראגען א פאק מיט „פאני פייפערס“ פון חדשים צוריק און דער גוי האט זיך ארויפגעווארפען אויף די „קאצעניאמער קידס“ מיט א שמחה, אזוי ווי ער וואלט געפונען זיינעם א פערלארע-נעם ברודער. די נאזלעכער האבען זיך צושפרייט, די אויגען האבען געשיינט און ער האט אפגעלעבט...

נעכטען אבענד בין איך מיט א בעקאנטען געגאנגען
הערען קינות זאגען.

אז עלטערער איד איז געזעסען נעבען עמוד אויף דער ערד. האט זיך שטארק געשאקעלט און געזאגט „איכה“. ארום איהם זיינען געשטאנען א הויפען אינגלעך און האבען זיך צוגעהערט פון נייגעריגקייט וועגען... די ווייסע זקנים פון דער קאלאניע זיינען געזעסען אויף דער ערד און האבען, ווי פון יוצא וועגען, נאכגעזאגט דעם חזן מיט דעם סקארבאווען אומעדיגען נגון... קיין געוויין אדער קרעכץ האט זיך פון קיינעם ניט געהערט. די אינגלעך קאלאניסטען זיינען געשטאנען אין רעדלעך אויף דער ברייטער וועראנרא פון דער שוהל און האבען געפלוירדערט וועגען אלערליי זאכען, אדער שטילערהייך צוגעקוקט ווי די לבנה קומט אן פון יבנה און בעשימערט די גערטנער און פרדסים ארום דער קאלאניע...

וועט מסתמא קומען א צייט ווען דער ניינטער טאג פון אב וועט זיין א גרויסער יום־טוב און אידישע טעכטער וועלען טאנצען אין די ווינגערטנער און זיך חג'לען מיט אידישע בחורים...

דערווייל איז דער איבערגאנג... די קינות האבען זייער גלות־חן פערלארען, און דאס נייע ליעד ווערט ערשט געשאפען. דער גראער בידהשמשות פון ערב־צוקומפט...

זיינען מיר אוועק צו די תימנים. מיר האבען בעזוכט דריי פערשיידענע מנינים. אין אלע האט זיך געשפירט דער אמת'ער אנגעוועהטאנטער תשעה באב. דער גאנגער צער עולם געזאגט איכה מיט א וויינענדיגען נגון. און א סך האבען טהערען פערנאסען...

דרויסען ארום די טהירען און די פענסטער פון די
שוהלכלעך, זיינען געזעסען תימנ'ישע ווייבער... איינע
האט ביטער געשלוכצט. איין גאט ווייס צי איבער דעם
חורבן, אדער ווייל דער מאן האט זי אויסגעביטען אויף
אן אינגערע...

צוריקגעהענדיג האבען מיר געזעהן א הויפען תימנים
געהענדיג שטיל און האסטיג פערביי דעם אליוען-
וועלדעל.

דאס איז געווען א לוייה פון א קליין קינד. איינער
האט געמראגען דעם קליינצינקען ברמנן איינגעוויקעלט אין
תכריכים אויף די הענד, די איבעריגע האבען געטראגען
ברעטלעך. א גראבאייזען און אנדערע קברנ'ישע כלי
מכשירין.

זיי האבען אונז אריבערגעיאגט און זיינען לויפענדיג
אוועק אין דער ריכטונג פון דעם בית-עולם. הינטער זיי
זיינען נאכגעלאפען זייערע משונה-לאנגע שאטענעם...

XLVII.

טרויבענצייט

די נאפט־קעסטלעך אויף די טרעפלעך פון פארווא'ס
כשמיס־קראם זיינען ליידיג און פערלאָזען. ניטאָ ווער
עס זאָל זיצען אויף זיי און שמועסען פּאָליטיק, אָדער
בעריידען דעם ועד המושבה, אָדער זיך וויצלען גלאַט אַזוי
אין דער וועלט אַרײַן. אין דער קאַלאָניע געהט איצט אַ
סדרה מאַנדלען. אַלע זיינען פּערנומען מיט מאַנדלען און
דער אַרעמער פּאָרוואַ, וועגענדיג אַ פּונט רײַז, קלערט ווען
וועט ער אַלײַן זיך דערשלאָגען צו עפעס אַ שטיקעל גאָר־
טען אָדער כּרם, און פּטור ווערען פון דער קרעמעריי:

נאָך די מאַנדלען וועלען קומען די טרויבען, און די
מיה און די וואַרטעניס פון אַ גאַנץ יאָהר וועט בעצאָהלט
ווערען מיט גאָט'ס ברכה... וויפּיעל נעכט האָט מען זיך
אויפגעכאַפט אין מיטען פון אַ שטורעם און געציטערט
פאַר די ווייסע צאַרטע קווייטען... דערנאָך האָט מען פאַר'ן
האַגעל מורא געהאַט און פאַר אַ צו שטאַרקען רעגען. די
אַנגסטען זיינען געענדיגט, און אַ גערעמעניס איז הייַנ־
טיגס יאָהר, רודעלט זיך פּרעהליך אין דער מושבה ווי פאַר
אַ גרויסען יום־טובּ.

אַראָפּגעקליבען די מאַנדלען פון די בוימער, האָט מען זיי אין גרויסע זעק געבראַכט צופיהרען, און אויף די געהעפטען אָנגעלעגט:

און איין פריהמאָרגען זיינען דריי טויזענד אַראַבער, קליינע און גרויסע, בעפאַלען ווי די היישעריקען די רויניע קאַלאַניע און האָבען זיך צושפּרייט איבער די הויפּען, און האָבען בעלאַנגערט די טהירען פון די קאַלאַניסטען. דאָס איז מען געקומען זיך פּערדינגען צו שייַלען די מאַנדלען.

די מעהרסטע זיינען געווען קליינע קינדער און פרויען. פּערהונגערטע און האַלב־נאַקעטע זיינען זיי געקומען פון נאַהנטע און פון ווייטע דערפער, צו פּערדיענען ווער פינף, ווער צעהן מעטעליק אַ טאָג, אַחוץ וואָס מען וועט פאַר איין גאַנג זיך אַנעסען מיט מאַנדלען, אַ לאַקאַמסטווע וואָס מען זעהט אין דעם אַראַבישען דאָרף ניט אָן.

אַן ערד פּופּציג אַראַבער און קליינע אַראַבערלעך זיצען אויף דער ערד אין הוואַדזשאַ מוסאַה'ס הויף, אונטער דעם ברייטען אייקאַליפט, אַרום אַ בערגעל מאַנדלען, און שייַלען מיך די שוואַרצע נעגעלדיגע הענט און מעהר נאָך מיט די שאַרפע ווייסע צייהן. אַזוי שנעל ווי איינער האָט אַ פּולען נאַפּט־בלעך, ברענגט ער איהם צו טראָגען צום אויפּזעהער. ווערט אַ קריעגעריי וועגען ווערד: דער אויפּזעהער טענה'ט אַז ער איז ניט גרויס גענוג, און די אַראַבקע שווערט מיט שבועי־שבועות אַז זי האָט געפאַקט און געפאַקט און עס געהט ניט מעהר. געוואָרען אייניג, שיט די שייַלערקע אויס די מאַנדלען אין אַ הויפּען נעבען

הוין. מיינט עס פינף מעטעליק. דאס איז שוין אזא מקח,
פינף מעטעליק פאר א נאפט-בלעך.

דערווייל האלט עמיצער אן אויג אויף די שוילערס,
זיי זאלען ניט עסען מעהר ווי זיי שוילען. אז מען פער-
קוקט זיך א רגע, פאקען זיי אין די באקען ווי נאך א תענית.
פאר אזא זאך ווי איבערעסען וועט זיך אן אראבער ניט
אפשטעלען. איבערינעם מאכט זיך זעלטען א געלעגענ-
הייט צו עסען ביז זאט, ניט נאר מאנדלען, נאר אפילו
טרוקענע „פיטע“.

איד בעמערק צווישען די פערקויטיגטע מיאוס'ע
ארעבאקעס איינע מיט א ווייסען פנים און בלאַנדע האר. די
שטריכען איידעל און אריסטאקראטיש און דער נאנצער
אויסדרוק נאר ניט פעלאכיש. גאט ווייס ווען דאס בלוט
פון אן איפראנדושי האט זיך אין דער אראבישער טהרת
המשפחה אריינגע'גנב'עט? אפשר א ריטער אין דער
צייט פון די קרייצ-צוגען? ..

צווישען די קליינע אראבישע אינגלעך זיצט דער
אלטער אבראללאה, וואס זיינע קינבאקען טרייסלען זיך
איהם פון זמנה. ער איז הונדערט און דריי יאהר אלט
און גערענקט נאך איבראהים פאשא, ווען ער האט דורכ-
מארשירט פאלעסטינא. אן עלטער האט ער זעהר ניט קיין
נוטע. זיין זוהן וואס איז זיין מפרנס, שלאגט איהם פון
צייט צו צייט.

דער אלטער זיצט נעבען א זאק מאנדלען און רייסט
זיך ארום מיט'ן צעהן יעהריגען סאאיד איבער אן אַבנע-

שיילטער מאנדעל וואס דער קליינער האט ארויסגע-
ננכ'עט פון אונטער זיינע איינגעטריקענטע הענד. ביידע
שרייען און זידלען זיך אזוי ווי זיי וואלטען זיין אין
גלייכע יאהרען.

איד מאך אברוללאה'ן א פארשלאגן ער זאל זיך
לאזען פאטאגראפירען.

— טאזי, הוואדזשאח! — נאך ער וויל „באקשיש“
א ניט וועט פון דעם עסק ניט ווערען.

איד באט אן א מעטעליק, פאראויס בעצאחאלט.
ער שאקעלט מיט'ן קאפ. עס איז ווערט צוויי
מעטעליק. פאר וועניגער קען ער עס ניט טהאן.
איד צאהל אפ די צוויי מעטעליק און הייס איהם זיך
אוועקשטעלען.

די אראבישע קליינווארג ווארפען זיך אן דער ערד
פאר געלעכטער, ווען איד שטעל אן דעם קאדאט, אבער
אבראללאה שטעהט ווי א סאלדאט, די הענד אראפגעלאזט
ביי די זייטען און אהויז וואס די הונדערט און דריייעהריגע
קינבאקען הויבען זיך ארויף און ארונטער, שטעהט ער ווי
א פערגליווערטער.

אונזער שכן דער הינקעדיגער שמיעד איז געווען
איינער פון די עשרה ראשונים, אראפצוקלייבען זיינע
מאנדלען. „זיינע מאנדלען“ האט געמיינט ניט מעהר און
ניט וועניגער ווי איין זאק, פון די פאָאר בוימער וואס ער
האט ערנעץ וואו אויף זיין כרם געהאט דעם זאק האט
מען אויסגעשאטען צווישען די צובראכענע וועגען און

אקער־אייזענעם וואָס ליגען אָנגעוואַלגערט אַרום דער שמיײַ
דאַרניץ, און ער מיט דער ווייב, ביידע שטאַלץ און
אויפגעראַמט אזוי ווי אויף אַן ערשטער שמחה, זיינען
געזעסען אַ גאַנצען טאָג און האָבען געשיילט די מאַנדלען;
זיי האָבען זיך ניט געאיילט און האָבען קענטיג געוואַלט
פּערציהען דעם נחת וואָס לענגער.

קעגען אַבענד ברענגט ער אונז צוטראַגען אַ ליימענעם
טאָפּ פּול מיט אָפּגעשיילטע מאַנדלען: —

— נאָט פּערזוכט די בעסטע מאַנדלען אין
דער קאַלאָניע...

פאַר די קליינוואַרג פּון דער קאַלאָניע איז איצט אַן
אמת'ער יום־טובּ. מיין קליינע טאַכטער האָט בשותפות
מיט חוואַדזשאַה מוסאַה'ס מיידעלע אָפּגעשיילט אַ גאַנצען
בלעך מאַנדלען, פאַר וועלכען מען האָט זיי תּיכּף בעצאַהלט
אין מזומן — פינף מעטעליק — צו צוויי און אַ האַלב
מעטעליק. איז זייער שמחה ניט געווען צו בעשרייבען...

איידער די אָפּגעשיילטע מאַנדלען זיינען נאָך טרוקען
געוואָרען, און ווען דער שאַרפּער זיס־ווייערער ריח פּון די
אָנגעוואַרפענע הויפּענעס מאַנדעל־שאַלעכצען האָט נאָך
געקיצעלט די נאָז — האָט זיך אָנגעהויבען דער וואַנדראַוש.
פּון פּריה בעגינען שניידט מען אויף די כּרמים די
שווערע בינטלעך און מען לעגט זיי אַן אין גרויסע טיעפע
קוישען, און ביינאַכט קומען קאַראַוואַנעס קעמלען און
פיהרען די גרויסע אָנגעלאָרענע קוישען אין די קעלטערען

פון „ראשון לציון“, וואו די וויין־פרעסען ארבייטען טאָג
ווי נאַכט און קענען מיט דער שפע ניט פארטיג ווערען.
ניט אלע טרויבען ווערען געפיהרט אַזש קיין „ראשון
לציון“. אַ טייל ווערט צוגענומען אין דעם קליינעם „יקב“
וואָס די „אגודת הכורמים“ האָט אין רחובות גופא.
טיעף אין דער נאַכט הער איד אין דער פינסטערנים
פון מיין צימער, דאָס לאַנגזאַמע ריטהמישע קלאַפען פון
דעם מאַטאַר און קען דאַכט זיך זעהן ווי דאָס רויטע בלוט
פון די וויינטרויבען צאַפט זיך אין די קובלען אַריין... פון
דער ווייט דערטראַגט זיך מאַט דאָס קליינגען פון די
קעמלען אויף דעם וועג צו די וויינפרעסען, און אין די
חלומות שפינט זיך דאָס ליער פון גערעטענים...

מיר אויך, ניט צו פערזינדיגען, האָבען אין אַ ווינקעל
פון אונזער פּרדס שעהנע עטליכע בייטען מיט וויינשטאַט
קען. אויף די וויינשטאַקען האָבען מיר געדופעט פון דעם
ערשטען טאָג וואָס מיר האָבען אַריינגעצויגען אין אונזער
דירה. וועלען מיר, הייסט עס, מיט טרויבען זיין פער
זאַרנט און ניט דאַרפען אַנקומען קויפען, וואָס דאָס אין
אין דער קאַלאָניע ניט קיין גרינגע זאַך. די אייגענטימער
פון די כרמים ווילען בשום אופן ניט פערקויפען קיין
טרויבען אין דער מושבה. מען קען זיי ניט פערדענקען.
געווען איינער וואָס האָט זיך געקוואַפּעט אויף אַזעלכע
קונדען, וועט ער שוין פערזאָגען אַ צעהנטען. די טרויבען
האָט מען איהם צוכאַפט פון די הענד, ניט בעוויזען פאַר
טיג ווערען איז שוין געווען אַ קונה. אַבער אַזוי ווי

גענומען האבען אלע אויף בארג — אין דער קאלאניע
קויפען אלע אויף בארג — און געהן מאָנען פאר אַ קערבעל
טרויבען איז עפעס געווען ניט געוויסענהאפט, — איז דער
קאלאניסט שיטר ניט פּעראומגליקט געוואָרען.

ווי געזאָגט, האָבען מיר אויך געהאַט אַ שטיקעל
כרם. אָבער אַ דאַנק בעני'ן און די שאַקאלען האָבען מיר
פון די טרויבען אפילו צו פּערזוכען ניט געטראָגען.
בעני איז אַ בחור פון אַ יאָהר אַכצעהן מיט אַ פּער-
שמירטען פנים, וואָס געהט אָפּגעריסען און אָפּגעשליסען,
איז גרויסע אָפּגענע שיד, פון וועלכע עס שטעקען אַרויס
אומגעלומפּערטע פינגער. ווי אָפט זיין משפּחה זאָל איהם
ניט בעקליידען אין נייע מלבושים, האָט ער אויף מאָרגען
ווידער ניט אַ נאַנצען פּאָדעם אויפ'ן לייב: ער חבר'ט
זיך געוועהנליך מיט די קליינע קינדער פון דער קאלאניע,
און האַלט זיך אויף זעהר פּיעל אין אונזער הויף אַרום
דער קוזניע. ער העלפט דעם הינקעדיגען צוהאַלטען
דעם וואָגען ווען מען דאַרף אַ ראָד אַרויפֿלענען, געהט
פאַר זיין ווייב אין שליחות, און איז ביי איהם אַ נאַנצער
בדבית. בעני איז שטענדיג הונגעריג און האָט משונה
ליעב מאָנדלען און „מישמיש“, ווען זיי זייגען נאָך האַרט
ווי שטיין. זויערע וויינטרויבען זייגען ביי איהם דער
בעסטער מאַכל, און אין אונזער פּרדס האָט ער הפנים
געפונען די זויערסטע פון נאַנץ רחובות.

די פאַרטיגע טרויבען עסען אויף ביינאַכט די שאַקאַ-
לען: זיי גנב'ענען זיך צו סאַמע אונטער'ן פענסטער, און
קלייבען אויס די רויטסטע און די זאַפּטיגסטע. וואַלמען

זיי כאַמט מאַכען זייער „עקספּראַפּריאַציע“ שטילער הייד.
האַבען זיי אָבער אזאָ מיאוס'ע טבע, אַז ווען זיי לאָזען זיך
וואוילגען אויף פּרעמדען האָב און גוטס, לאָזען זיי אַרויס
אַזעלכע ביטערע יללות, אַזוי ווי זיי קומט נאָך אויס-
צאהלען...

ליעד פון די ברמים

בעל-הבית:

רייכע עדעלשטיינער
איינס פון צווייטען ריינער,
מיט'ן טהוי בעגינען,
וועלען מיר געפינען.
שניידען וועט דער מעסער,
דריקען וועט דער פּרעסער,
וועלען מיט רובינען
פולע פּעסער ריינען...
פּעסער מיט רובינען
טונען מיט בורשטיינען
וועט מען אין דער ווייטען
אונז אויף גאַלד פּערבייטען...

בחורים:

ווען אין בעכער זיינען
איינגעשענקט די וויינען,

פרייד פאר גאט און מענשען —
וועט אונז יעדער בענשען...

וויינען זיס און טונקעל —
שווארצער אויגענפונקעל
צווישען לאנגע ברעמען,
ווען זיך מיידלעך שעהמען...

לויפען אום קארעלען
אויף דעם וויין דעם העלען —
מיידעלשער געלעכטער
לויפענדיג פון וועכטער...

מ י י ד ל ע ד :

צונגען אפגעבונדען
אויגען אנגעצונדען —
וועט פאר די געטראנקען,
יעדער אונז בעדאנקען...

וויינען ווילד און גלומיג —
יונגען פייער-בלומיג...
קושען לויטער פלאמען,
ווייסען ניט קיין צאהמען..
וויינען שארף און בייסיג —
יונגען פלינק און פלויסיג...

בייסען אויפ'ן נאקען,
זייגען אויס די באקען...

א 5 ע :

זינגען מיר ביים קלייבען,
וועט דאס ליעד פערבלייבען
אינ'ם טרויב, צוזאמען
מיט די זיסע טעם'ען...

וועט מען אונזער זינגען
מיט'ן וויין פערשלינגען,
וועט עס פון די קעהלען
צו די ליפען קוועלען...

זינגען וועלען מענער,
שמראהלען אין די מענער...
שמאכטען וועלען פרויען,
אין די אויגען טהויען...

